

8289





# న వ నీ త ము

( వ్యాస సంపుటి )



దేవులపల్లి రామానుజరావు

సంస్కృతీ నికేతనము,  
హైదరాబాద్



నెల: 2-0-0

ప్రాప్తిస్థానము - గ్రంథకర్త  
C/o ఆంధ్రసారస్వత పరిషత్తు  
రామకోటి,  
హైదరాబాద్ - దక్షిణ.

## ప్రకాశకుల విజ్ఞప్తి

సంస్కృతీని కేతనము పక్షమున యీ గ్రంథము ప్రకటితము.

ఈ సంస్కృతీని కేతనము పోలీసుచర్యకు పూర్వమే అవతరించి కొంత సేవగావించినది. ఈ సేవలో పేర్కొనదగినది ఆంధ్రవిశ్వభారతి పేరుతో శ్రీ మల్లంపల్లి సోమశేఖరశర్మగారి 'ఆంధ్ర'దేశచరిత్ర సంగ్రహ'మను చిన్నపుస్తకమును ప్రకటించుటకు తోడ్పడుట.

సంస్కృతీని కేతనము హిందూదేశములో నివసించు ఆంధ్రులందరికొరకు శాంతిని కేతన పద్ధతిని ఒక సాంస్కృతిక కేంద్రము ఏర్పాటుజేసి ఆంధ్రసంస్కృతీ సాంప్రదాయాలను పునరుద్ధరించు ఆశయము ఏర్పాటుచేయబడినది.

ఇక ముందు ఈ ఆదర్శముల సాధనకొరకు యీ నికేతనము కృషిచేయగలదు. ఈ కృషిని రసజ్ఞులొకము, ప్రజానీకము హర్షించి ఆదరించగలరని ఆశించుచున్నాము.

కార్య దర్శి,

సంస్కృతీని కేతనము

బాల్యస్నేహితుడు, సారస్వత బంధువు, రక్షణమూర్తి

# శ్రీ పర్ణావేంకటేశ్వర రావుగారికి

హృదయపూర్వకముగా సమర్పించిన

ప్రేమోపహారము

శ్రీ గంధ కర్త



[ప్రొమోషన్‌లో]

శ్రీ పద్మవిక్రమ్ రామమూర్తిరావు, శ్రీ పరామేధేశ్వరరావు గార్లు





# న వ నీ త ము

## స్త్రీల పాటలలోని కవిత్వము

“ఏడువకు యేడువకు పెట్టినాగన్న ఏడిస్తే నీ కండ్లునీలాలుగారు  
నీలాలుగారితే నే జూడలేను పాలెనగారవే బంగారుకండ్ల”  
అని యే చల్లనితల్లి తీయని యెలుగున యెప్పుడు తొలిసారిగా  
యుయ్యెల నూచినదో కాని, ఆ రమణీయగేయము వినినప్పుడెల్ల  
యేదో యొక యనిర్వచనీయమగు రసానుభూతి కలిగి ముగ్ధులమై  
మరియొక్కమా రా గేయమును విన సువ్యభూరుచుండుము. తెనుగు  
తీయందనము, భావంపుచ క్తదనముతో తులదూగు రచనలు సంస్కృత  
సమాసాభిరామములై వివిధాలంకార శోభితములగు నాంధ్రప్రబంధ  
ములయందును కడుస్వల్పములనుట అతిశయోక్తి కానేరదు.

## సంగీత సాహిత్యములు

సంగీత సాహిత్యములు శారదాదేవికి స్తనద్వయమని వర్ణించుట  
మన సాహితీ సాంప్రదాయము. శారద సమస్త విద్యాప్రదాయనియే  
కాదు, సకల కళాస్వరూపిణికూడ. సూరనార్యుడు రంభా నలకూబ  
రుల విలాస వర్ణనావసరమున ఆ వేలపు వెలవెలంది గళస్వనమున  
సపురూపమగు మాధుర్యము నొలికించినాడు.

మున్నెన్నడు కనివిని యెరుంగని యా కోమల గళస్వనము  
నాలికించి “మరియొక్కమారు, మరియొక్కమా” రని కుబేరనంద  
నుడు కోసరి, కోసరి యామెను ప్రార్థించినాడు.

ఎటనంచి యాలకించెనో చతుర్ముఖుడు ఆ గళస్వనమాధుర్య  
మునకు మైమరచియే కాబోలు, చక్కెరబోడుల కంతములందు కమ్మ

దనము చిలుకరించినాడు. కావుననే సంగీత మెలనాగల స్వత్వమై యొప్పుచున్నది.

సంగీతమే యననేల ? జాతీయముఁ తోనొప్పు చక్కని సంభాషణ చాతుర్యము స్త్రీలకు వెన్నలోడ బెట్టిపవిద్య. ఈ రెండు గుణములు వారి వేడుకపాటలయందు ప్రతిబింబించుచున్నవి. ఈనాడు అన్యభాషా కలుషితమై ఆంధ్రభాష పురుషుల వాగ్రూపమున వికారముగా ప్రత్యక్షమగుచున్నది. అన్ధానికొంపు సాగసు యింకను మన చెలియల పలుకులయందే నెలకొనియున్నది. భామామణులు భావాల భరిణెలు; వారి హృదయములు రసార్ద్రములు. ఈ రసార్ద్రతవారి వేడుకపాటలయందు ప్రతిబింబించుచున్నది.

సంఘముయొక్క వివిధ సమస్యల కాలయాలములగు స్త్రీల పాటలు మన సాంసారిక సౌందర్యమునకు ప్రతిబింబములు. కళాస్వరూపములగు కసుగందుల నిదురపుచ్చుటకై యుయ్యెల నూచునప్పుడు, లోడి నెచ్చెలులతోడ పూదోటయందు మెలగునప్పుడు, వివాహాది శుభకార్యములందు వరుసగల వనితలతో లే బరియాచకములనాడు నవసరమున, మంగళగౌరి, శ్రావణ శుక్రవారము మున్నగు నోములు నోచునప్పుడును మగువల మనసులు భావార్ద్రములగుట సహజము. తత్ఫలితమే వారి గేయ సముదాయము.

## జోలపాటలు : లాలిపాటలు

జోలపాటలు, లాలిపాటలు ముఖ్యముగా శబ్దచిత్ర ప్రధానములు. లలిత సంస్కృత పద బహుళములు. చూడుడు:—

1. “జో రవికుల శుభాంగ, జో నన్ను తాంగ”

2. “లాలి బంగరుబొమ్మ లాలి మా యిన్ను

లాలి మాద్దులగుమ్మ లాలి సీతమ్మ”

“పగడంపు రతనాల పసికొట్టెగట్టి,

సొగసైన పైడి గొల్చుల చేతబట్టి

మగువ లూచెదరు సంభ్రమము లెగదొట్టి  
మొగలిరేకులు కొప్పులనిండ జుట్టి,  
మొలక నవ్వులు వెన్నెలలు వెదజల్లు  
తల్లుకుచూపులు దిక్కులు పిక్కటిల్లు”

గా లాలి యూచునపుడు:-

“గాజు లొరయగను కంకణములు జార,  
జాజి కొప్పులనుండి జలజలని రాల,  
లేజ మలరగ నందియలు రవళిల్ల  
రాజముఖు లూచెదరు...”

అను సుందర వాతావరణమెంత యాహ్లాదకరము?

**ఆభరణప్రీతి**

ప్రీతిల భూషణాలంకారములయెడ గలుగు సహజప్రీతి కిది నిదర్శనము. పచ్చకర్పూరము, అత్తడుపు, పన్నీరు, మొల్లలు, తెల్ల చేమంతులు మున్నగు భోగ్యవస్తువులు, వారిపాటలయందు కొల్లలు. రమణులకు ప్రియతమములగు నీ వస్తువులు రసికుల కానందక్రదములు గదా!

వరుసపాటలలో పెండ్లికొడుకులో మరదండ్రు హాస్యమాడుట, వదినె మరదండ్ర యనోన్య పరిహాస ప్రసంగము, వియ్యపురాండ్ర నెయ్యపుత్రీయము ముఖ్యములు. శాని, వీనియం దటనట కొన్ని యస భ్యములు గోచరించుట మన దురదృష్టము.

వితవిత రంగులచీరెలు, వాని కనుగుణములైన రవికెలు, మానవతీనులు ముక్కువలో నపేక్షించే వస్తువులు. ఈ వస్తుప్రేమ వారి పాటలయందు సమయాదితముగా నవిశేషముగా వ్యక్తమగు చున్నది.

“సం పెంగ పువ్వుచీరె, కెంపునీలపు రవికె  
ముడి తెల్లనిచీరె, నిండు మెగ్గలుగల రవికె,  
నిమ్మకాయవన్నె చీరె, నీలివన్నెరవికె.”

అను, జతలు వీరిపాటలలో మనకు కనులపండువొనరించును. ఇది జదువు

నవుడు మన నవ్య కవికుమారుల సెనగపూరైక దొడిగిన చిన్నది  
మన వైపు తొంగిచూచుచున్నది.

## తలుపుదగ్గర పాట

తలుపుదగ్గర పాటలు కొన్ని మిక్కిలి రమ్యములు. వీనిలో  
నాయికా నాయకుల సంభాషణా చాతుర్యము స్థవనీయము. నాయిక  
ప్రణయకోపము వహించియుండ నాయకు డామెను ప్రసన్న నొనర్చుటకు  
స్త్రీయవర్తనము సమర్థించుకొను యత్నమపాటలకు ప్రాణాధారము.  
జిలుగు బంగరు చీరలు, రత్నములు దాపిన రవికెలు, దవనము, మరు  
వము మున్నగు విలాసవస్తువుల లంచమునిచ్చి, ఆమె యనుగ్రహము  
నపేక్షించును. కాని, యామె మాత్ర మిది వేళగాదని కచ్చితముగా  
పలుకుచున్నది. చూడుడు:-

“జిలుగు బంగరుచీరలు దెప్పిని సమ్మతిపడవే భామా”

“జిలుగు బంగరుచీరలు దెచ్చితె వేళగాదుపోవోయి.”

“సత్యభామ, నీ చక్కని జడలకు జాజులైన ముడిచేనే,

విరజాజులైన ముడిచేనే”

“జాజులుముడిచే సఖయలుమాకు చాలగలరు పోవోయి”

“వనితరొ వినవె సత్యభామ నీ పాదములకు మ్రొక్కేనే”

“అవతలి వీధిన రుక్మిణియున్నది ఆయుష్మంతుడవోయి,

దీర్ఘాయుష్మంతుడవోయి”

తుదకు ఎల్లో తలుపు తెరచి లోనికిరానిచ్చినది. పలుని సందర్శన  
మైనంతనే సఖియకు సందేహము లెక్కువైనది. ప్రత్యక్షముగా  
గన్నట్టు రతి చిహ్నములుగాంచి యారకుండ లేకపోయినది. అప్పుడు  
వారి సంభాషణ:-

“గోవిందుడ నీ చక్కని గోటికొనలు కందె నేమోయి”

“గోవర్ధనగిరి పర్యతమైతితె గోభృకందెన భామా”

“సరసిజాక్ష నీ అధరము నొక్కిన సారసాక్షి యెవరోయి?”

ఆ సారసాక్షి యెవరోయి?”

“తరుణిరొ అదియొక ఫలమని చిలుకలు తగిలిపొడిచెనేభామా”

“వరదుడ నీచెక్కుల నెలవంక లున్న వేమోయి?”

నెలవంకలున్న వేమోయి?”

“గోరువంకలు వట్టుక రాగా, గొరికెన యవి ముద్దులగుమ్మా”

“సారసాక్ష నీ మేన తెల్లని చందనమెక్కడిదోయి?”

“పూలదోటలో విహరింపగ పుప్పొడిరాలెనె తరుణీ,

ఆ పుప్పొడిరాలెనె తరుణీ”

“పూలతోటలో విహరించుటకు పోయిన గారణమేమోయి?”

ఆ పోయిన కారణమేమోయి?”

“సావురము దప్పించుకపోగా వట్టబోతి నే చెలియా,

పట్టబోతి నే చెలియా!”

“దేవదేవ నీ బుగ్గను కాటుక దిద్దిన నఖి ఎవతోయి!”

ఆ దిద్దిన నఖి యెవతోయి?”

“గ్రక్కున చెమటకు గారిన కస్తూరి చుక్కబొట్టు, వో మగువా!

అది చుక్కబొట్టు వో మగువా!”

ఈ సుకుమార శృంగార చిత్రము ముందు ప్రబంధాదుల యందలి జుగుప్సాకరములగు వర్ణనలు నిస్తేజములుగదా! గోరువంకలు పట్టుట, పాడువములలో నాడుట, చిలకల పలుకులు వినుట, రసీకుల కాష్టాదకరములగు కీరీడలు గాజోలు! అన్యదేశీయ దాస్యముచే చైతన్యముడిగిన మనకు కుక్కులనుబెంచుట, వాసనాహీనములగు కాగితపు పూలను ముడిచికొనుటయే నాగరికతా లక్షణమగుట ఎట్టి విపరీతము, చౌర్యాగ్ర్యము!

## కుమార్తెపై గారాబం

చిన్ననాట నుండియు మిగుల గారాబముతో బెంచిన ప్రియ కుమారిక నత్తవారింటి కంపు సందర్భమున కన్నీళ్ళతో:—

“ఎన్నడు నినువిడిచి యెడబొయనైతి,

కన్నతల్లిరో నేను గడలేరు తెల్లు?

బొమ్మరిండనుగట్టి పోలతుల బిలిచి

అమ్మరో యెవరింక ఆటలాడుదురు?

వేర్వేరు బొమ్మల పెండ్లిండ్లు జేసి  
 చిట్టిబొట్టు నోములా చేడెలగూడి  
 ఎవ్వార లికను మా యింట నోచెదరు?  
 నెయ్యి గత్తెలగూడి నిండు వేడుకను  
 ఉయ్యాల లెవ్వార లూగుదురింక”

అని మాతృప్రేమ ముట్టిపడునట్లు వచించు సన్ని వేళమెంత రసస్ఫూర్తము?

## చెలికత్తెల పరిహాసవాక్యములు

నీరి పాటలలో మంగళహారతులకు మేలుకొలుపులకు ముఖ్యస్థానము కలదు. పురాణగాథలు— అందు ముఖ్యముగా రామాయణకథను మన శ్రీ లెన్నియో విధముల తనివిదీర పాడుకొందురు. సీతమ్మ వారికి ఇలవేలుపు. ఆమె కల్యాణసందర్భమున పేరంటాండు తమలో తా మాడుకొను పలుకుల నొకమా రాలింపుడు:-

“పడతి నీకందమే పట్టించుచీరె

మణిపతకమొక్కటి మగువ మాకియవె

ఎక్కడిదె యీ చీరె యింతిరో నీకు

మొక్కగా నా విభుడు మొన్న దెప్పించె

ఎలనాగ యొక్కడిదె యీ బన్నసరము

వెలబెట్టి చేయించె వెలది నా విభుడు

ఓ సెమ్మ నీకింత యొయ్యార మటనె

చూచిన నెవరై న సారిది నవ్వెదరు

పయ్యెదజారెను పద్మాయతాక్షి

చయ్యన పతివచ్చె సమించుకొనవె.”

అను సహజోపేత రమణీయోక్తులు శ్రోత్రసాయనములుకదా!

కల్యాణసందర్భమున సీతమ్మకు జేసిన యలంకారము గనుల గట్టునట్లు వర్ణింపబడిన దీ పాటలయందు.

## రూపవర్ణనా చాతుర్యము

ఈ పాటలలో రూపవర్ణనాచాతుర్యము మిక్కిలి ప్రశంసనీయం.

“చేమంతి రేకులే చెలియ చెక్కిళ్ళు

దానిమ్మగింజలే తరుణి పల్వరుస”

అనునదొక చిన్ని యుదాహరణము. తన చెల్లెడ్రతో శాంతా సమేత యైన సీతమ్మయి రామచంద్రుడు కొంత దూరమునుండి చూచి శత్రు ఘ్నునితో:

“చుక్కలలో బాలచంద్రుడున్నట్లు,

కొలువయి కూర్చున్న మన యక్క జూడు

అందరి లోపల సుందరి ననుచు

అష్టవంకర్లతో మీ వదినె జూడు”

అని పల్కి, నా యనుజన్ముడు.

“ఆదిలక్ష్మీ సీత ఆలోకమాత ” అని వదిన గారిని ప్రశంసించుచు, సీతమ్మ యాంధ్ర సుందరులపాలిటి యమృతావతారము, కాననే యెన్నడోపాపరాజు:-

“మ! జననీ నీవు మహాపతివ్రతపు, నీసౌకీల్యమిల్లాండ్రకెల్లను మేల్బుంతి” యని ముక్తకంఠముతో కీర్తించినాడు.

ఆ లక్ష్మణు డన్నగారితో వనవాసమొనరించిన పదునాలుగేండ్లును, పాపము సాధ్యమనిఁగొల్పి యాదేవిఅన్నపానములువర్జించును ప్త్య వస్త్రలో సుండెనట. తిరిగి సామిత్రి అయోధ్యనగరమునకు వచ్చినది కూడ ఆమెకు స్మృతియే లేదు. ఆ యవస్థలో లక్ష్మణుడు భార్యకడకేగి ప్రక్కన కూర్చుండగా, నామె:-

## లక్ష్మణ ఊర్మిళా సంభాషణ

“అయ్య మీ రెవరయ్యా మీ రింత

యాగడంబులకొస్తేరీ,



సందుగొందులు వెదుకుచూ మీరింత

జంతులేటిట కొస్తీరీ,

ఎవ్వరును లేనివేళే మీరిప్పు డేశాంతముల కొస్తీరా?

మా తండ్రి జనకరాజు వింటే మిము నిప్పుడాజ్ఞ నేయగమానరూ

మాయక్క బావ విన్నా, మీ కిప్పుడు ప్రాణాలకే హానివచ్చు

మా యక్క మరది వింటే, మిమ్మిప్పుడు బ్రతుకనివ్వరు జగతిలో

హెచ్చయిన వంశానికి అపకీర్తివచ్చే నే నేమిసేతూ'

అని దుఃఖిపౌరుషములతో తీవ్రియాంగన కావున రోష కషాయితా  
శుద్ధు వచించెనట.

శాంతమ్మ యచ్చముగా నాంధ్రులయింటి ఆడుబిడ్డ. ఆమెకు మర  
దండ్రతో పరిహాసమాడుటయన్న మిక్కిలి ముచ్చట. కావున, యూర్పి  
ళను గూర్చి యామె యక్క చెల్లెండ్లతో - శాంతమ్మ:

“పసిడిపానువును సాలసియుండే

ఉండె నొక పదునాలుగేండ్లు పడతి,

కుందనపు ప్రతిమ కళలు

ఈ కళలు యెందుండి దాగున్నవో,

దృష్టి తగులకుండా నీలాల

నివ్వాలి లివ్వరమ్మా”

అని మందహాస మొనరించినది. అప్పుడు సీతమ్మ చెల్లెలి పక్షమున  
శాంతకు:

“ఇంద్రాది చంద్రులను వలపించేటి

చంద్రులు మీ తమ్ములూ

దృష్టితగులకుండా నీలాల

నివ్వాలి లివ్వరమ్మా”

అని వదినగారుకావున, వినయసహితమగు ప్రత్యుత్తరమిచ్చినది.

అయితే శాంతమ్మ యంతతో మిన్నకొనలేదు.

“అక్కచెల్లెండు మీరూ

మిక్కిలి సొండగ్య శాలులమ్మా

మా తమ్ములను వలపించేటి

జాణలకు దృష్టితగులూ" -

అని మాటకు మాట వచించినది.

సీతాకల్యాణసందర్భమున వడ్డించబడిన భక్త్యుభిషేషములు శాకపాకములు నోరూరజేయును. పట్టాభిషేకకాలమున శాంతమ్మ ముద్దులమరదలగు సూర్మిలేతో పరిహాసమాడకుండ నుండలేకపోయినది.

"నిద్రబోయిన పదునాలుగేండ్ల మధ్యలో

భుజియింపకున్నట్టి భూమిభుజేవి

చాలనే పాయసము మేలయిన పిండివంటలు

శంతుష్టిగా గుడిచి సరయునదీ నీళ్ళు

వాంఛతో తాగవే, వచ్చే లక్ష్మణుడు

నిర్విచారము, లేదు నిద్ర, యీ రాత్రి

సరసమాడావలెను సౌమ్యత్రితోడ"

అని చిరునవ్వును చిలుకరించినది.

ఈ నాడు పాటలకు ప్రచారము తగ్గినది. బానిసలమై, సర్వ విధముల నధఃపతితులమై యున్నాము. ప్రాతపాటలపై రోతహెచ్చినది. స్వీయసంస్కృతి, నాగరికత నామావశేషములై యున్నవి. ఇక నీ పాటల నాదరించు వారెవ్వరు? ఎవరో కొందరు పల్లెటూరు పడుచులుదప్ప. పరిస్థితు లీవిధముగ నేయున్న, ఆ కొందరుగూడ వీనిని విస్మరింతురేమో? ఆయ్యో! ఆంధ్రదేశ దౌర్భాగ్యము! ఇక నైనను వీనిని నేకరించి, సంస్కరించి ప్రకటించి యాదరించుట మన విద్యాధికయువతీమణుల కర్తవ్యము.

—:—

## వేయిపడగలు

నవ్యాంధ్ర సారస్వత విశేషము నవల. ఆధునిక సారస్వతమున ముఖ్యశాఖ వచన వాఙ్మయము; తదుప శాఖ నవల. భావ, కవిత్వము వలె నవలయు కొంతవరకాంగ్ల సాహితీ ప్రభావ చోదితమని చెప్పవచ్చును. కాదంటరీ, కళాపూర్ణోదయాదులందు వలె, కథాచమత్కృతి, సంవిధాన చాతుర్యము, పాత్రోపాఘట, నవలా వాఙ్మయమున ముఖ్యములు. నవలలు సాంఘికములు, చారిత్రకములు, ఆపరాధపరిశోధకములని ముఖ్యముగా మూడువిధములు.

గద్య వాఙ్మయ ప్రచార బాహుళ్యముతో పాటు నవలా సారస్వతము మన తెనుగున వర్ధిల్లు చున్నది. సారస్వతానుబంధములు, మాస పత్రికలు, గ్రంథమాలలు వీని యభివృద్ధికి తోడుపడినవి. మన విద్యార్థుల కీ నవలలు ఉపవాచకములైనవి. గద్యతీక్రమమును శ్రీ వీరేశలింగముపంతులుగారి రాజశేఖర చరిత్రము మన భాషలో కొత్తయుగమును స్థాపించిన ప్రథమనవల; మరియు ప్రశస్తమగు నవలలలో నొక్కటి. పంతులవారి సంస్కరణాభిలాష కీనవల చక్కని యుద్ధము వంటిది. ఈ మార్గమున శ్రీ విజ్ఞానచంద్రికాగ్రంథమండలివారి కృషి ప్రత్యేక ప్రశంసనీయము. ఉత్తమ నవలలకు బహుమానముల నేర్పరచి, వారు విమలాదేవి, రాయచూరు యుద్ధమువంటి చక్కనినవలలను ప్రకటించిరి. సుప్రసిద్ధ చారిత్రక పరిశోధకాగ్రణ్యులగు శ్రీ వేంకట లక్ష్మణరావుగారి సంపాదకత్వమున వెలువడినవగుటచేగాబోలు యీ నవలలుచారిత్రకములు. తమకుగురుప్రాయులగు శ్రీ వీరేశలింగముగారి అనేక ఇతిరోద్యమములకు లోడ్పడినట్లే, నవలా రచనయందును ముందంజవేసి, ఆంధ్రులకు హేమలత, కర్పూరమంజరి, అపాల్యాబాయి, సౌందర్యతిలక, గణపతివంటి యమూల్యములగు నవలల నొసరిన వారు చిత్రవచన కావ్యరచనా నిపుణులు శ్రీ చిలకమర్తి లక్ష్మీనరసింహముగారు. వీరి సుధాశరచ్చంద్రము రమేశచంద్రదత్తుని బంగాళీఆఖ్యా యికకు మనోహరమగు ననువాదము. చక్కదనమునకు మారుపేరగు నీగ్నిశైలి వీరినవలల కొక వింతవిన్నాన మొసగుచున్నది. అద్భుత

నవలారచనమున ఆంగ్లమున స్కాటువలె లక్ష్మీనరసింహముగారు అద్వితీయులు. ఈ సందర్భమున శ్రీ వేంకట పార్వతీశ్వర కవులసేవ సుప్రసద్ధము. ఆంధ్రప్రచారణగ్రంథమాల వారు వంగభాషనుండి ముఖ్యముగా బంకించుచుండిరి) ఆ నేకములగు నవలల ననువదించి యాంధ్రుల కొసగిరి. శ్రీ శివశంకర శాస్త్రిగారి సంపాదకత్వమున నవలా ప్రకటనము కొరకే యుద్భవించి నేవయైనరనిచినది, సరస్వతీగ్రంథమండలి. ఈగ్రంథమండలివారు ప్రకటించిన శ్రీ కేతవరపు వెంకటశాస్త్రిగారి లక్ష్మీ ప్రసాదము, పూర్ణానందము, అగ్రహారము ఆంధ్రులకు సుపరిచితములు మరియు స్వతంత్ర రచనలు. ఇచ్చట పేర్కొనబడిన రెండు గ్రంథమాలలును అపరాధ పరిశోధక నవలలను విరివిగా ప్రకటించినవి. వీరి నవలలలో స్వకపోలకల్పితములు తక్కువ. వంగ మహారాష్ట్రభాషలనుండి పరివర్తనము లధికములు. ఆంధ్రులలో నవలా పఠనమునందు అభిరుచి ఉత్సాహము కల్పించిన వీగ్రంథమాలలు. నవీనుడగు చక్రపాణియు, విద్వద్వర్ణులగు శ్రీ వేలూరి శివరామశాస్త్రిగారును శరచ్ఛంద్రుని నవలల నాంధ్రుల కొనంగినారు.

ఇట్లు క్రమపరిణామము నందినది మన నవలాసారస్వతము. అపరాధ పరిశోధక నవలలలో మనము చెప్పదగిన యభివృద్ధిజేయలేదు. చారిత్రక నవలలలో విజ్ఞాన చంద్రికాగ్రంథ మండలివారి ప్రకటనములు, లక్ష్మీనరసింహముగారి గ్రంథములు దప్ప, మనకు గర్వింపదగినవిలేవు. సాంఘిక నవలారచనారంగమును మనము కొంత అభివృద్ధి నొనరించితిమి. ప్రశంసములగు సాంఘిక నవలలు మనకు సంఖ్యలో పరిమితములు; తద్రచయితలును యిద్దరో, ముగ్గురో. ఉత్తమగచన లెప్పుడును అసంఖ్యాకములు కావుగదా? “గంగి గోవుపాలు గంటె డైనను చాలు కడివె డైననేమి ఖరముపాలు”! ఈ సందర్భమున శ్రీ ఉన్నవ లక్ష్మీనారాయణగారి మాలపల్లె యను మహా రత్నప్రమగు నవలారాజమును విస్మరించుటకు వీలులేక పోవుటయేగాక దాని నెంత కొనియాడినను తక్కువయే.

ఖండకావ్యములలో పాటు భాషారంగమున చిన్నకథయు పొ్రము ఖ్యత వహించినది. ఆ నేకులదృష్టి కొంతవరకు నవల నుండి చిన్నకథవంక

మరలినదని చెప్పవచ్చును. అనుచరకవికులముతో కలసి భావగీత ముల నాలపించియు నవలా సారస్వతమున కృషి యొనరించినవారలు కవిసామ్రాట్ శ్రీ విశ్వనాథ సత్యనారాయణగారు, శ్రీ ఆడవి బాపి రాజుగారును. నవ్యాంధ్ర కవికుమారులలో వీరురువురుదప్ప ఉపజ్ఞా సహితములగు నవలలను రచించినవారు లేనే లేరేమో?

విశ్వనాథ సత్యనారాయణగారి నవలలు విలక్షణముగు వ్యక్తిత్వము గలవి. వానిని పరభాషా నవలలలో పోల్చినప్పుడు తల వంచ వలసిన యవసరము లేకపోవుటయేగాక గర్వింతుటకు న్యాయముగు కారణములుగలవు. వీరి వేయిపద్యములు గ్రంథముధర్మరక్షణకు కంకణము గట్టుకొనినదన్నారు, ఆచార్య శ్రీ కురుగంటిసీతారామయ్యగారు. “సత్య నారాయణగారు కవి సార్వభౌములు, సుకుమారహృదయులుకావున సంఘమందలి యన్యాయములును, అక్రమములును వీరి హృదయము నకు సమ్మెటబోటయినవి. చచ్చిపోవుచున్న యొక బాతి చివరిమొర పులను జూచి వీరు గమ హృదయావేదన, భావోద్వేగము శ్రీరాయ ప్రోలు సుబ్బారావుగారి స్నేహలతా ప్రియంవదల సంభాషణయందు వలె, స్వీయ నవలలయందు వెల్లడించి సంఘమునకు నక్రమముగు దారి చూపినారు.” వేయిపద్యములు తెలియలికట్ట యిందుకు నిదర్శనములు.

భరతఖండమున నీకాలము సంధియుగము. పాశ్చాత్య వ్యామోహగ్రస్తులలో కొందరిప్పుడిప్పుడే కనులు విప్పుచున్నారు. జాతీయభావములు ప్రబలుచున్నవి. నాగరికత యని మనము వ్యామోహపడిన వస్తువు నిజమగు నాగరికతగాక సంఘ వృక్షమునకు బట్టిన చీడపురుగు అని తెలిసికొనుచున్నారు. మన సంస్కృతియననేమో తెలిసికొన నుంకించుచున్నారు. కానియీభావపరిణామము మిక్కిలి మెల్లగాబరుగు చున్నది. దోహదము అత్యవసరముగా గప్పట్టుచున్నది. రాజకీయ దాస్యము మన ఆర్థిక వైజ్ఞానిక దాస్యములకు మూలకారణమైనది. ఆరోగ్యమునకుమోమువాచి జీవచ్ఛవములై, మన యువకులు చదివిన, చదువుచున్న చదువుకు ప్రతిఫలము కడపునిండ కూడై నను దొరుకుట

లేదు. కూలినాలి యొనర్చు పెంపేదల రక్తమును శ్రీమంతులు ద్రావుచున్నారు. సంఘమున గట్టుదిట్టముల నొల్లక జనులు స్వచ్ఛంద ప్రవృత్తులగుచున్నారు. వైవాహిక సంస్థమీద విశ్వాసము తగ్గుచున్నది. స్వైరవిహారము, కామసంతృప్తియే నిజమగు ప్రేమయని భ్రమించుచున్నారు. ఈ భావముల ప్రచారమునకు కొంత సాహిత్యముకూడ జనించినది. వీరిలో ముఖ్యుడు గుడిపాటి వెంకటాచలముగారు. ఆయన రచించిన శశి రేఖయను నవలయు, ఇతర గ్రంథములును ఈ సిద్ధాంతములను ప్రతిపాదించుచున్నవి. ఈ స్వేచ్ఛ, ఈ భావములు నేడు మన యువకులజీవితములను విషాదాంతములను గాజేయుచున్నవి. భగ్నప్రణయము, భగ్నజీవితములు సామాన్యములైనవి. కావుననే సత్యనారాయణగారు నియమము నాగరికత, నియమము దాటిపోవుట పశువృత్తియని యెలుగెత్తిచాటినారు, చెలియలికట్టలోని నియమము నిలకడలేని స్వేచ్ఛాజీవియగు రంగవి జీవిత మిందుకు నిదర్శనము. కామమే ప్రధానము, శరీరసౌఖ్యమే పరమావధియని భావించి విధ్యుక్తధర్మ నిర్వహణము విస్మరించుట నాగరిక లక్షణముగాదు.

“సారపు ధర్మము నిష్ఠమలసత్యము పాపముచేత బొంకుచే పారము జెందలేక చెడబాలిడియైన యవస్థ దక్షులెవ్వారలుపేక్ష నేతు రదివారల చేటగుగాక ధర్మనిస్తారకమయ్యు నత్యథలదాయకమయ్యును దైవముండెడిన్ ” — అని మహాభారతము చెప్పుచున్నది.

కావుననే సత్యనారాయణ గారుపేక్షంపజాలరైరి. ఒకజాతి యాన్నత్యము, ఆభివృద్ధి తత్సారస్వతమువై నాధారపడియుండును. కట్టబట్ట తినగూడునులేక ఎన్నియో కోట్లప్రజలు మలమల మాడుచుండ, భావిదేశ కల్యాణమునకు బాధ్యులగు ప్రజలు ఇట్టిభావములకు దానులగుట జూచి సత్యనారాయణగారికి కలిగిన యావేదనకు మేరలేదు. ఈ స్వేచ్ఛాజీవుల యాంగ్లవాఙ్మయపు పిచ్చిభాషకోసము తెనుగు ప్రబంధములు చదివినను భావములకొర కాంగ్లభాషాగ్రంథము లవశ్యపఠనీయములను సంతవరకు ముదిరినది. చెలియలికట్టలో

రంగడు, తత్సహచరులు, వేయిపడగలలోచకృపర్తి, రాధాపత్యాదులు యీ తెగలోనివారు. స్వజాతి, స్వభాషయను సహంకారదర్శనమందని జాతికి పురోభిన్నుద్ధితేదని కవివాణి పలుకుచున్నది. మనరుచులు, ఆభిరుచులు బాహ్యదాస్యమునకు ప్రతిబింబములు, జీవితము కృత్రిమముగు యంత్రమైనది. పండినచోట ధాన్యలక్ష్మి రైళ్ళమీదబడి మరియెవ్వరికో ఆకలిదీర్చుటకు పరుగెత్తుచున్నది. ధనాశాపిశాచ మెల్లయెడల తొండవించుచున్నది. ప్రజలమీద వైవముని భ్రమించి యారాధించుచున్నారు. సత్యముచచ్చినదేశీయప్రజలుధనవ్యయముజేసికొనుచు లెక్కనేయకున్నారు. కాని జరుగుచున్న యాత్మభ్రంశము తెలిసికొనుటలేదు. పరదేశవస్తువులపై వ్యామోహము ప్రబలుచున్నది. బోగము దాని కిచ్చినడబ్బు మోటారు కొన్నదానికన్న చెడిపోయినదా? అదియొక పెదజీవి బ్రతుకుటకైన నుపయోగపడినదికదా!

అధర్మములు అన్యాయములను జూచి నుకుమార హృదయులు సాధారణమనుజులకన్న నెక్కుడు ఖోభింతురు. ఆయావేదన, ఆయుద్యోగము మహాగ్రంథ రచనగా ప్రత్యక్షమగును. విశ్వసాహిత్యమునొక మారు వీక్షించితిమేని, మహాగ్రంథరచయిత లెల్లరు ఖోభించి కుమిలి కృశించినవారే! సమకాలిక సంఘమునందలి యక్రమముల నెదుర్కొనినవారే! తత్ఫలితముగా ననేక కష్టముల ననుభవించినవారే! మహారచయితల నే సమకాలికులు గుర్తించి గౌరవించలేదు; పూలమాలికల నర్పించుకున్న మానె సంకెళ్ళను దగిలింపక విడువలేదు. మహాగ్రంథముల కెన్నింటికో రచనారంగములు శ్రీ కృష్ణ జన్మస్థానమై నవి.

ఒక మహారచయిత సంఘమునందలి అన్యాయములను అధర్మములను ఖండించి యెదురు తిరిగిన తుంతవృద్ధి. కాని ఒకవ్యక్తి ప్రతిభా విశేషమును గుర్తింపని సమకాలికులు మాత్రము తమార్హులు కాజాలరు. సత్యనారాయణగారి గ్రంథములను జదివి పెదవి విరుచు వారీవిషయమును గమనించుట యావశ్యకము. ముఖ్యముగా వారి

నవలలు నొప్పినొందిన యొకసుకుమార వృద్ధయుని యావేదనయుని తెలియనగును.

ఇంతకు శ్రీనత్వనారాయణగారి యతివాదమును సమర్థించుటలేదు. ఏకీభవించుటయు కాదు. లోపములకేమి, ఎవరును సర్వజ్ఞులు కారుగదా? “నలినము శైవలంబున పెనంగొని యుండియు రమ్యమేయగున్; మలిన కళంకముస్థలిగి ముంజులతన్వహియించు చంద్రుడున్”- వేయేల, ఆకళంకమే, ఆ మచ్చయే చందమామ యందచందములను ద్విగుణీకృతమొనరించును. చూడుడు-

“పెన్నునికున్న మచ్చ యరవిందము రత్నము భోగిలక్షణం  
బెన్నగ నీదుమచ్చ యదియేమో కళంకము నిచ్చకాల నన్  
తిన్నగ నిట్లయిండునుక దే, గిరికవ్వము దూసి, చన్న, నీయన్నువమచ్చ  
నవ్వరెటు లాడిననున్ మన కేమిలే సఖా”

ప్రాతయాచారములు నశించి శక్తిలేని నూతనత్వము మనల నావరించిన సంధికాలము, నాగరికత యనబడు నీ నూత్నత్వము నెడల ప్రబలుచున్న యసంతృప్తి యీ నవల కథావిధానమున కాకరము. రామేశ్వరశాస్త్రిగారు వర్ణాశ్రమధర్మములన్నియు ముద్దకట్టిన మూర్తి. ఆహ్లాదపౌరుషేయముల కాయన పర్యాయపదము. ఆత్మగౌరవముగల యాతనికి తగిన జమీన్ దారుడు కృష్ణమనాయుడు. రంగాజమ్మ ఆయన రాసికృమునకు పెన్నిధి, మహాదారగుణ సంపన్న రుక్మిణిమూర్తి. రావుగారు సర్వవిధముల కృష్ణమనాయనికి సహధర్మచారిణి. గోపన్న జమీన్ దారులకు నమ్మినబంటు. భక్తిప్రపత్తులు సేవ భూతదయ ఆయనయందు మూర్తిభవించినవి. రామేశ్వరశాస్త్రి తనకుజేసిన మేలు మరవక నోరుచెరిచి యాచింపనేరని ధర్మారావుకు మహాపాపకార మొనర్చినవాడు, గోపన్న. ఇన్నాల్లగ నెవరి యుప్పుదన బ్రతికెనో వారికి దూరముగ నెక్కడనో మరణింపనోపక కోటకరుగు దెంచి ఆ “నల్లనివాడుపద్మనయంబులవాడు” అనుపద్యమును కర్ణామృతముగ నాలకించి కాని యసువుల విడువని ఇచ్చాశక్తి సమన్వితుడు, గోపన్న. విద్యుల్లతవలె వారి గొప్పదనము ఒకమారు మెరిసి వారిభౌతిక కాయ



ములతో పాటు యీ ప్రపంచమునుండి మాయమైనది. పాశ్చాత్యునాగరికతా ప్రభావమునుండి తప్పించుకొన్న యదృష్టజీవులు వారు.

క్రమక్రమముగా పాశ్రమర్యాదలు పోవుచున్నవి. ఇంగ్లీషు చదువు సుబ్బున్న పేటలోనికి ప్రవేశించినది. దానితోపాటు స్వాతంత్ర్యము, వ్యక్తిగతారవము సంఘమును వశీకృతమొనరించుకొన్నవి. పూర్వమరియాదలు, పూర్వపద్ధతులు నిష్కరిమించినవి. ధనవంతులే గౌరవనీయులను భావములు ప్రబలినవి. రంగారావుగారి పరిపాలన మారంభమైనది. ఆయన చెలియలికట్ట రంగనివలె యాంగ్లమానస పుత్రుడు, రైతులనుమాడ్చి పీడించిన ధన మాయన వెల్లపనుగునిమిత్రము, భోగలాలసత కొరకు వెచ్చించెను. గుమాస్తాలను, సేవకులను తొలగించి మిగిలించిన ధన మాయన విదేశవస్తువుల కొరకు వినియోగించెను. గవర్నరుగారి నజరానాలకు, పెట్రోలుకు, కారులకు, రైళ్ళకు వ్యయముజేసిన ధనమునకు లెక్కయేలేదు. రాజాదరణ లేక మన పరిశ్రమలు, మన లలితకళలు, మన యాయుర్వేదము, మన విజ్ఞానము, తుదకు మనవ్యవసాయము అంతరించుటకు సర్వసన్నాహములు సంపూర్ణమైనవి. పురపాలక సంఘములు, ఎన్నికలు మున్నగువానియందు తగులుకొనిన మనకీగోల యేల?

ఈ విధముగా కారుమబ్బులు గొమ్ముకొని యున్న ఆకసమున మినుకు మినుకు మనుతారకలు ధర్మిరావు, అరుంధతి, గిరిక, కేశవరావు మున్నగువారు. తండ్రిగారి కీర్తిప్రతిష్ఠలకు, పాండిత్య పౌరుషములకు, దారిద్ర్యమునకు వారసు ధర్మారావు. సత్యనారాయణగారు ధర్మారావు హావమున యీ నవలయందు గన్పట్టుచున్నారేమోయను సందేహము కలుగుచున్నది. అరుంధతి ధర్మారావునకు అనురూపగుణ ప్రచురయగు ప్రేయసి. అర్థికములగు చిక్కులు వారి యనురాగమునకెట్టి యాటంకము కలిగింపలేదు.

సామాన్య సంసారుల దైనందిన జీవితమును కనులగట్టినట్లు చిత్రించినవారలు శ్రీ విశ్వనాథ, మునిమాణిక్యముగార్లు. అరుంధతి ధర్మారావుల యనురాగ ప్రసంగములు కాంతం కథలను జ్ఞాపికి

దెచ్చును. సాంసారిక జీవితమున సౌఖ్యమునగూర్చునవి మేడలు, మోటారులు కావు; మరి విష్కంబునకు పోవు. పూటపూటకు కష్ట పడుచుండిన రోజులయందును అరుంధతీ ధర్మారావుల మనస్సులు వారిని యానందసాగరమున నోలలాడించినవి. అనుభవ వివాహములను, స్వేచ్ఛాప్రేమ సూత్రములను బోధించు నీకాలమున, వివాహసంస్థను ధిక్కరించు నీదినములలో సత్యనారాయణగారు చిత్రించిన శైవాహిక జీవితపు సౌందర్య పావిత్ర్యములు మిక్కిలి సరసములుగా నున్నవి.

అరుంధతీ మధురమూర్తి. ఆమె వాక్కులకు సహజగుణముగు రసస్ఫూర్తకర్తవ్యము ధర్మారావు సహవాసముచే సిగ్గుల దీరినది. గుణగ్రహణ నైపుణ్యమున ఆమెకు ఆమెయే సాటి. ఎన్నినోముల ఫలమో యరుంధతీ గిరికా రధంతరుల సరాగము. ఒకరికొకరు ప్రాణమిచ్చుకొందురు. వారి సంభాషణలెన్నిమారులు చదివినను పాఠకునికి తనివిదీరదు. శశిశేఖ యన్నట్లు వారు ముగ్ధులు విచిత్రప్రీతిలు. ఒకరికన్న నొకరు పవిత్రశీలలు, వివేకమతులు. ఒక్కరిని ఆంగేయవాసనలేదు. మాటలలో రసస్ఫూరణ చాల గలదు. మూడవయామె కన్నులలో దివ్యజ్యోతి, హరప్ప కరడు గట్టిన జాతీయత; ప్రబలుచున్న ప్రాశాస్త్రవ్య పద్ధతులపై తిరుగుబాటుకు నిదర్శనము. ఆధునిక నాగరికతపై తిరుగుబాటు నాగమ్మ. పసరిక పైరు పచ్చ. మనకు రాజు పోయినను సరే, మరేమి నశించినను సరే, పసరిక యొక్కటి యున్న చాలుననును. ధర్మారావు. నాయరు మహోదారుడగు వ్యక్తి. ఆనాడు ధర్మారావు గృహమునకేగి తనకడ మిగిలియున్న రెండురూపాయలు చేతులో పెట్టినపుడు మహామేధావియగు ధర్మారావు నాయరుముందు కుంచించుకొని రేణువై పోయెను. నాయరు గొప్పదనమును, ఎవరి నెత్తురు ద్రావి తాను బలిసెనో ఆ పేదవాని శిరసుననే యెక్కి సవారి చేయవలయునను ధనికుల చిత్త వృత్తిలో పోల్చుడు. “నేను న్యాయముగా సంపాదించుచున్నాను. నాకు చాలినంత దీసుకొందును. లోకములో నిన్ని దొంగతనములు జరుగుచుండినను బాగుబడినదొంగ యెవడు” అని ప్రశ్నించుచున్న అసిరిగాని మాటల చాటునుండి సత్యనారాయణగారు తొంగిచూచుచున్నారు.

అస్థలిత ప్రణయానురక్తి చిరంతనశుద్ధిచే గాని కలుగజోడు, అనినారు శ్రీ రాయప్రోలు సుబ్బారావుగారు. వేయి వడగలలోని శశి రేఖ ప్రేమమిట్టిదే. కిరీటికామ యంతరంగశాంతిదేవత, తపఃకల్పవల్లి. వారి యన్యోన్యప్రేమ కామ ప్రవృత్తికి లాంగిన స్వైరవిహారము గాదు. అది నియమబద్ధము, దైవభక్తికి విధేయము.

సాహిత్యము సమకాలిక జీవితమును విస్మరింప జాలదను సత్యమునకు నిదర్శన మీ గ్రంథము. జాతీయ వాయువు లీ పాత్రమున నెల్లడ వీచుచున్నవి. కేశవరావు ఆంధ్రరత్న గోపాల కృష్ణుని జ్ఞప్తికి దెచ్చుచున్నాడు. మన దేశమున దేనిని మాపులేదు. ఖద్దరుకు మాపేమిటి. అది యెప్పుడును కవిశ్రమే, నిర్మలినమే యను ధర్మారావు, హరప్ప, కేశవరావు, మన జాతీయ వాదులే.

భరతవర్షమునకు జీవనాధారము వ్యవసాయము. కాని దురాశ, ధన దేవతలకు మోకరిల్లి వరి పైరునుదప్ప యితరములను పండించుట మానినాడు, మన కర్షకుడు. పశువులకు మేతవేయు విచారమే లేదు, మన రైతుకు. వరిపైరును తప్ప తదితరములకు వరదేశములపై నాధార పడుచున్నాము. మతమును సంఘమును మనోహరముగా జెప్పనది వాఙ్మయమని సత్యనారాయణగారి నిర్వచనము. మన మతమును సంఘమును మనోహరముగా వ్యక్తీకరించినది వేయిపడగలు.

మత్స్యగంధి సమీపమున నన్నయభట్టారకునివలె గిరికా సన్నిధానమున సత్యనారాయణగారు ముగ్ధులైనారు. కాననే గిరికతోపాలు వారును అదే నందనందనుం డంతర్నితుడయ్యె పాటలీ తరు లార పట్టరమ్మ అని నృత్య మొనరించినారు. చివరకు గిరిక పుణ్యములు పండి స్వామిలో లీనమైనది. ఆనంతరము శుష్కించి తన చిన్నారి మరదలిని చేర జోయిన దరుంధటి. రయితు కృతక భావములకు లోనైనాడు. పసరిక పొలాల వంక పరి పెత్తినది. “మెట్ట పొలాలు లేనిచో జాతి త్రాచులము మా బ్రతుకెట్లు? రైతు మాకు నిలువ నీడలేకుండ చేసెను. నీవు పాశ్చాత్య వ్యామోహగ్రస్తుడవై మమ్ము చేతులార

జంపితివి" అని జాతి పాములా పసరికను వీడిచ నెను- తుదకు పాము గరువగా పసరిక పొగము వీడెను.

ఈ విధముగా శక్తిలేని యొక కొత్తదనము లోకము నావరించినది. ప్రాతదెల్ల నశించిపోయినది. వేయిపడగల సుబ్రహ్మణ్య శ్వర స్వారు యే రెండు పడగలలో మిగిలినాడు. ధర్మార్థ కామ మోక్ష హేతువులగు విద్యలు నశించినవి. కేశవరావు గతించెను. స్వర్గ మర్త్య ములకు లంకె గణాచారి పోయినది. ఇక మిగిలినదొక పతివ్రత. ఆమె చావదు. సనాతని. అధఃపతితమగు భారత జాతి నుద్ధరింపజేయ నామెయే సమర్థురాలు. ఖడ్గతిక్కన భార్య, దుద్రమ దేవి మున్నగు వారివలె ఆమె భారతీయులను వైతన్యపూరితులనుజేసి జాతిని పునరుద్ధరింప సమర్థురాలు.

అనుకరణము ఆత్మహత్య; పరధర్మము భయావహము. కావున దేశకాల పాత్రముల కనుగుణముగా స్వధర్మమును సవరించుకొని జాత్య భ్యుదయమనకు పాటుపడవలయునని సత్యనారాయణగారు మనకొక దివ్యసందేశ మొసగుచున్నారు. మన కళలు, మన పరిశ్రమలు, మన సంస్కృతి, మన వ్యవసాయముల నుద్ధరింప నడుముగట్టుకొని కార్య రంగమున దుముకుట కింత కన్నను మహదవకాశములేదు.

ఉత్తివైచిత్ర్యము కవితాగుణములలో నొక్కటి. మహా కవులగు శ్రీ విశ్వనాథవారి రచనలయం దీగుణము సమృద్ధము. వారి వాక్యవిన్యాసమునం దొకవిధముగు చక్కదనము, భావములయం దొక నూత్నత్వము, సౌందర్యము, ఉత్తివైచిత్ర్యము, ఔన్నత్యము, గాంభీర్యము గాననగును.

వేయి పడగలు భావప్రేరకముగు నవల, ఉత్తేజకరముగు రచన.

## మునిమాజీక్యంవారి కాంతం

భారత రామాయణాలలోని పాత్రలను విడిచిపెట్టితే ఆంధ్ర సారస్వతంలో సజీవమైన పాత్రలు చాలా తక్కువని ఒప్పుకోక తప్పదు. ప్రబంధాలలోని నాయికానాయకులు భావనా ప్రపంచము లోనివారే, కాని వాస్తవిక ప్రపంచానికి చెందినవారు కాదు. ప్రజలలో ఈ పాత్రలకు పలుకుబడి మిక్కిలి తక్కువ. జీవకళ గూడ తక్కువే. వరూధిని, సత్యభామ, కలభాషిణివంటి కొందరిలో మాత్రం చైతన్యమూ, జీవకళా కనుపించుతవి. కాని వీరినైనా సామాన్య ప్రజానికం అర్థంచేసుకోవడం కష్టం. వరూధిని అప్పరో భామిని, సత్యభామ రాజకన్య, కలభాషిణి వేశ్యాంగన. అందుచేత యీ ముగ్గురూ, సామాన్య ప్రజలలోనివారు కారనే చెప్పవలెను. ప్రబంధాలలో చిత్రింపబడ్డ స్త్రీపాత్రలలో ఒక్క నిగమశర్మ ఆక్క మాత్రం మనం ప్రతీదినం మన కుటుంబాలయందు చూస్తున్న స్త్రీల తరగతిలోనిది.

పూర్వసాహిత్యంలోనే కాకుండా, ఆధునిక సాహిత్యంలో కూడా జీవకళతో విలసిల్లుతున్న పాత్రలు వేళ్ళమీద లెక్కపెట్ట దగినవే. గిరీశం ఆధునికనాగరితా సంస్కారం, ఆంగ్లభాషాపరిచయం కలిగినవారిని మాత్రమే ఆకర్షించుతున్నాడు. పట్టణాలలోనే గిరీశం కనబడుతాడు, గ్రామప్రాంతాలలోని జనసామాన్యంలో గిరీశం కనబడదు. గిరీశం హాస్యం కొంతవరకు ఆంగ్లభాషా పవాలపైన ఆధారపడి వుంటుంది. పల్లెపట్టులలోని గ్రామీణులకు ముఖ్యంగా మా తెలంగాణ ప్రాంతాలవాటికి గిరీశం హాస్యం అర్థంకావడం కష్టం. బారిష్టర్ పార్వ తీశం కూడా పూర్తిగా కాకపోయినా కొంతవరకు ఇట్టివాడే. పార్వ తీశం కథ లండను ప్రయాణంతో మొదలవుతుంది. లండన్ లో పార్వ తీశం హాస్యం సంఘటనలలోని హాస్యం అర్థంచేసుకోడానికి ఒక విధమైన

వాతావరణం అవసరం. యెంకి జీవితమే ప్రేమాభిరామమని ఒక్కమాట చెప్పితే చాలు, ఆమె వ్యక్తిత్వం నిరూపించడానికి. కాంతం వీరందరివంటిది కాదు. ఆమె సామాన్య సంసారి; అచ్చంగా తెలుగింటి ఆడబిడ్డ. ఆంధ్రదేశంలో యే వాగ్గీతంలోని యే గ్రామానికి వెళ్ళినా మనకు కాంతం కనుపించి తీరుతుంది. ఆమె వేషభాషలు సకలాంధ్రజనులకు అర్థమౌతవి, ఆమె హాస్యం మిక్కిలి నున్నితమైంది.

కాంతం జగదేశకుండు అని చెప్పడానికి వీలులేదు. ఎందుకంటే-ఆమె పల్లవవాణిగాని, పద్మవయసగాని, రాకేందుబింబాననగాని కాదు. ఫేసుపవుడర్లు, లిప్స్టిక్కులు, మున్నగు ఆధునిక సౌందర్యపోషణ పరికరాలను, విలాససామాగ్రిని ఉపయోగించడంలో నేర్పు కలిగిన నవనాగరికురాలుకూడ కాదు కాంతం. భర్తమీద కోపంవస్తే “కలస్వనం” తోగాని, “కలకంఠ వధూకల కాకలీధ్వను” లతో గాని, “కాంభోజి మేళ విపంచికా” స్వరంలో గాని యేడ్వగలిగిన సామర్థ్యం కాంతానికి లేదు. కాంతం తెన్నిను ఆడలేదు. కారు నడుపడం చేతగాదు. తుదకు భర్తవెంట సాయంకాలాపూట కొంచెంసేపు వాహ్యాళికైనా వెళ్ళలేదు. కాని యీ సామర్థ్యాలన్నీ కలిగిన సతీమణులకంటే యెక్కువ సమ్మోహనశక్తి ఉన్నది ఆమెకు.

బోచికూడా సరిగ్గా పెట్టుకోడానికి చేతగాని పల్లెటూరు పడుచు కాంతం. ఈనాటి క్రొత్తప్యాషన్లు కొన్ని ఆమె భర్తవద్దనే నేర్చుకున్నది.

కాంతం అంత పొడగరికాదు, పొట్టికాదు. చామనచాయ శరీరము, నవ్వుమొగము, చక్కని నేత్రాలుకలిగిన ఓమోస్తరు అందగత్తె ఆమె. కొంక రూపురేఖలు, అందచందాలు, హావభావాలు, చదువుసంధ్యలు, సిరిసంపదలు, అన్నీ సంసారపక్షమే కాంతానికి. తెల్లచీరలమీద ప్రేమ, మల్లెపూలమీద ముక్కువ.

తన బాధ్యతలు, కష్టసుఖాలు, బాగా గ్రహించగలిగిన సాధ్య కాంతం. కాపురానికి వచ్చిన కొత్తలో తనను విడిచి, క్షణం ఉండ

జాలని భర్తను బుజ్జగించి, కాలేజీకి పంపి, పాఠాలు చదివించి, వరీక్షలు పాస్సుజేయించిన బాధ్యతగలవ్యక్తి ఆమె. కాలేజీకి వెళ్లివచ్చిన తర్వాత, పెందలాడే భోజనంపెట్టి ఆమెభర్తను సక్రమంగా చదివించింది. కాపురానికివచ్చిన కొత్తదినాలనుంచే, ఆమెభర్తను అదుపు ఆజ్ఞలలోనుంచి కొంగున ముడివేసుకొన్నది. తాను గీసినగీటు దాటకుండా భర్తకు శిక్షగా యిచ్చిన ఉపాధ్యాయురాలు కాంతమ్మ.

కాంతానికి ఇంగ్లీషురాదు. కాని భర్తతో ఆమె-“మీరు ఇంగ్లీషులో మాట్లాడుతుంటే నాకేదో అర్థమైనట్లే వుంటుందండీ,” అని అంటుంది. అంటే భర్తమోము చూచి ఆమె ఆయన హృద్గతాభిప్రాయాలను తెలుసుకోగలదన్న మాట.

కాంతానికి భర్త ఇంగ్లీషు చెప్పించాలెనని అనుకున్నాడు. కాని యెంతవ్రయత్నం చేసినా అది సాధ్యంకాలేదు. ఆమెకు నగల మీద వున్నంత ప్రేమ ఇంగ్లీషుమీద లేదు. కనీసం ఆమెచేత వార్తాపత్రిక వైనా చదివించవలెననుకుంటే, అదీ నెరవేరలేదు.

కాంతం ఒక విధంగా చాలా అమాయకురాలనీ, ప్రపంచజ్ఞానం బాగా లేనిదని చెప్పనచ్చును. “రేపు యుద్ధం ఆపి నవరసులు ఒక గంటసేపు చవుకగా అమ్ముతారని” యెవరో చెప్పితే పాపం ఆమె నమ్ముతుంది. నమ్మకమే కాకుండా, ఆ సమయానికి అక్కడికివెళ్ళి చవుకధరకు నవరసులు తీసుకొని రానందుకు భర్తను కోపిస్తుంది. ఒక రోజు పిల్లవాణ్ణి ఉపాధ్యాయుడు దెబ్బలుకొడితే, ఆమె భర్తలో- ‘చూడండి, ఆ మాస్టర్ చేతు లెట్లావచ్చినాయో! అనవసరంగా పిల్లవాణ్ణి కొట్టాడు. చైనా యెక్కడున్నదో చెప్పమన్నాడట. వీడు చిన్నవాడాయె, ఎక్కడపెట్టాడో, మరచిపోయినాడు’ అని అంటుంది.

కాంతానికి నగలమీద వుండే కోరిక ఇంగ్లీషుచదువుమీద, వార్తాపత్రికలమీద లేదని ఇంతకుముందే చెప్పినాను. లంకాయాగం, కుచ్చేలకడ మొదలయినవి కాంతం బాగా చదువుకున్నది. కుమారి శతకం, నృసింహశతకం గూడ చదువుకున్నది. ప్రహ్లాదచరిత్ర మొదలయినవి అర్థం తెలిసి చదువగలిగేది.

శ్రీరాములు ఆయోధ్యలో వుండేవాడని ఆమెకు తెలుసు. కాని వైసురాయి యెక్కడవుంటాడో ఆమెకు తెలియదు. శ్రీరాములు దండకారణ్యానికి యేమార్గాన పోయినాడో ఆమెకు తెలుసు, కాని మనం మద్రాసుకు యెట్లాపోవలెనో ఆమెకు తెలియదు. పంచాంగం చూచి తీధి వార నక్షత్రాలు చెప్పగలదు, రైల్వే గైడ్ చూచుట ఆమె చేతగాదు.

అయితే కాంతం మంచి ఊహ తెలివితేటలు గలది. భర్త పిల్లవాడిచేత గుర్తాన్నిగూర్చి కాంపోజిషన్ వ్రాయించితే - 'పిల్లవాడికి గుఱ్ఱాలనుగూర్చి, గాడిదలను గూర్చి పాతాలు చెప్పతారండి!' అని ఆశ్చర్యపడుతుంది, భర్తను వేళాకోళంచేస్తుంది.

కాంతం మంచి పాదుపరి. భర్తజేబులో అవసరానికన్న యెక్కువ డబ్బు ఉండనీయకుండా జాగ్రత్తపడుతుంది.

ప్రపంచములో సాధారణంగా స్త్రీలకు పుట్టింటిమీద మమకారం యెక్కువ. కాంతం యిందుకు అపవాదంకాదు. తనభర్త పూర్వీకులు, తన పూర్వీకులంత గొప్పవాళ్లుకాదని ఆమె అభిప్రాయం. సామాన్యంగా అందరు స్త్రీలవలె భర్త పరాయి స్త్రీవంక కన్ను తిచూడడంకూడ, ఎంతమాత్రం యిష్టపడదు. భర్త యెవరో స్త్రీని ముద్దుపెట్టుకున్నట్టు కల వస్తే ఆమె యెంతో ఆదుర్దా పడుతుంది.

కాంతం మంచి మాటకారి. ఆమెమాటల్లో సున్నితమైన హాస్యం, లలితమైన చాతుర్యం, ప్రతిబింబిస్తుంది. కాపురానికి వచ్చిన కొత్తలోనే భర్తను స్వాధీనంచేసుకున్న నెరజాణ ఆమె. ఒకనాడు వారిద్దరు ఆవుల యింటికి వెళ్ళిరి. కాంతానికి వదినవరుసగల ఆ యింటి యజమానురాలు యీ కొత్తదంపతులను, పేరుచెప్పనిదే గడపదాటి లోనికి రావద్దని నరసమాడింది. ఆ సందర్భంలో పరిహాసానికి ఆమెభర్త తన భార్యపేరు సుబ్బలక్ష్మి అని అబద్ధమాడెను. తరువాత గడుసరియైన కాంతం, కాఫీ అలసినచేతులమీద ఒకజోసి ఇకముందు ఇట్టిపని చేయవద్దని బుద్ధిచెప్పింది. ఆనాటిరాత్రి భోజనాల పద్ధతి లెగిన వరకొక మధురసాగుటన, కాంతం ప్రసంగ కుశలతకు,



మాటకు, మాట బదులుచెప్పే నేర్పుకు, రసికత్వానికి మంచి నిదర్శనం. కాంతం భర్త ఆమెకన్న తొందరగా భోజనం ముగించి యెవరూ చూడకుండా, పెరుగు చేతిని కాంతం బుగ్గలకు రాసి పెళ్ళిపోతాడు. అప్పుడు ఇది కనిపెట్టి వదినెగారు-“ఏమేపిల్లా! ఆదేమి ఆగడమే, పెరుగు బాగుంటే ఇంకా రెండుముద్దలు తినాలిగాని, బుగ్గలకు పూసు కుంటారా!” అని హాస్యమాడితే, వెంటనే కాంతం-“మీ తమ్ముడు సరిగ్గా తినకుండా లేచిపోయినారు, చూశావా వదినా- వారి కొరకే కాస్త బుగ్గలకు పూసుకున్నాను” అనిబదులుచెప్పి, నమయస్సూర్తిని ప్రకటించింది.

ఎంత కోపంలోవున్నా నవ్వింపగల మాటపొందిక కాంతానికి పెట్టనిసాము—దెబ్బదగలకుండా హాస్యం ఆడటంలో కాంతానికి పెట్టింది పేరు. ఒకరోజు భర్త- “మీ చెల్లెలు ఒక కోతి, మీ ఆక్కయ్య మరోకోతి, లోకలుమాత్రం లేవు” అని ఎగతాళిచేస్తే, ఆమె యేమాత్రం తడుముకోకుండా, “మీచెల్లెళ్ళకు ఆ లోటూలేదు” అని జవాబు చెప్పితుంది.

ఇంకొకసారి జరిగిన సంఘటనయేమనగా- దంపతులిద్దరూధ్య ప్రిణయకలహం వచ్చింది. మూడురోజులు మాట్లాడుకోలేదు వారు. అయితే యీ పరిస్థితి ఇద్దరికీ దుర్భరంగానే వున్నది. ఈ సందర్భంలో ఒకరు మేడమీదికిపోతూ, మరొకరు మేడక్రిందికివస్తూ, వారిద్దరు యెదురు పడడం తటస్థించింది. మేడమెట్లు మిక్కిలి యిరుక్తైవని. ఒకమారు ఒక్కరే వెళ్ళగలరు. ఆ మెట్లమీద కొంతసేపు ఇద్దరూ ఆట్లే నిలబడ్డారు. ఒకరు మరొకరు తప్పుకోవలెనని ఆశించుతూ ఎవ్వరూ తప్పుకోలేదు. అప్పుడు కాంతం “కొద్దిగా దారి యివ్వండి” అడుగుతుంది. ఆయన నేను పూలుగుతుంటే దారి యివ్వ” నంటాడు. వెంటనే ఆమె- “అయితే నేనుచూత్రం యిస్తా” నని చెప్పి తూ దారి యిస్తుంది. మరొకమారు భర్త “నేను వొట్టి తెలివి తక్కువ వాడిననా, నీ అనుమానం” అంటాడు. “అహ, హా, హా, అనుమానమేమిలేదు, గట్టినమ్మకమే” నంటుంది, మాటలమూటయైన

కాంతం, ఇంకోసారి, ఇంటిలోని పాడిగొడ్డు పోట్లమారిదై నందున అమ్మ వేస్తానంటాడు భర్త. అప్పుడు కాంతం- “పాడిగొడ్డును అమ్మకొంటారండి పోట్లదైనంతమాత్రాన, ఇంతకూ ఆమాటకొస్తే, నేను మిమ్ముల్ని పెట్టుకొని కాపురం చెయ్యలేదండీ యిన్నాళ్ళు” అని అంటుంది. కాంతం మాటకారి తనానికే, ప్రసంగ కుశలతకూ, హాస్యాన్ని చాతుర్యానికి ఇట్టి సంఘటనలన్నైనా చూపించవచ్చును.

కాంతం జీవితమే ఒక లలిత మధుర శృంగార కావ్యం. కార్యం గాకముందు ఒకనాడు భర్త ఆమెను ఒంటరిగా కలుసుకొని కౌగలించుకుంటే, చెంపమీద వృడుపుగా కొట్టి, మందలించిన, మధురమూర్తి కాంతం. ప్రతిదినము రాత్రి భర్తకు రుచ్చన్న కుర్చీకి సరిగ్గా వెనుకనున్న గూట్లో స్నోబాటిల్ వెదికే నెపథ్యో అతని బుజాలమీద చెయ్యివేసి, అవసరం లేకపోయినా కొద్దిగానొక్కి, తన వక్షస్థలం అతని చెంపకు తొక్కించి, భర్తను రంజింపజేసే చతురశృంగారవతి కాంతమ్మ. తన బహుకాల తపఃఫలమని యీ మేను జూచి కాంతం విభేయుడైన భర్త మురిసిపోతాడు.

మొదటిరోజుల్లో, ఆమె తన తనుగృహిణురాలకాలు, సుదీర్ఘ నీల శిరోజాలు, ముఖవికాసంచేత భర్తను ఆకర్షించింది. యవ్వనపు పొంగు చల్లారి, పిల్లలతల్లియైన తిరువాత ఆమె తనస్వభావం, ప్రవర్తన, ప్రేమా, చమత్కార సంభాషణ మొదలయిన గుణాలచే భర్తను వశి కృతుణ్ణి జేసుకున్నది. దాంపత్యంలో ఉండే విలువకు కాంతం జీవితం ఒక మంచి నిదర్శనం.

అసంతృప్తి ఆమె జీవితంలో యెక్కడాలేదు. జీవితం అంతా త్యాగమే ఆమెకు. భర్తకూ, పిల్లలకూ, సేవజేయడంలో తన సొందర్యమూ, యవ్వనమూ, అన్నీ త్యాగంచేసిన ధన్యజీవి ఆమె.

“చీకటిలో దేవులాడుతున్న నాబ్రతుకు ఆమె ధృవతార; హృదయక్షేత్రానికి అమృతవాహిని; నా సహోదరి, భార్య అన్నీ ఆమెయే” నని భర్తచేత మెప్పులుపొందిన కాంతానికి జీవితంలో తృప్తి లేకపోవడమనే సమస్య యెన్నడూ కలుగలేదు.

గృహమే భూతలస్వర్గముగా ఆమె మార్చింది. ఆదర్శ గృహిణి యైన మునిమాణిక్యంవారి కాంతం తెలుగు నాయకలలో మాణిక్యం వంటిది. మనపూర్వులు చెప్పిన-“షట్కర్మయక్తా కులధర్మవత్సీ” అన్న సూక్తి ఆమెయందు అక్షరాలా వర్తించుతుంది.

కాంతం భర్త చెప్పినట్లు, ఎంతటి బుద్ధిహీనుడోకదా, ఆ భగవంతుడు, తానునిర్మించిన సుందరభవనంలోవుండే అతిసుందరవస్తువునే కూల్చినాడు.

—:—

# నవ్యసాహిత్యమున వీరకావ్యములు

[ ఆంధ్రసారస్వత పరిషత్తు ఓరుగల్లు వార్షికోత్సవ సందర్భమున  
చదివిన వ్యాసము. ]

కవిత్వమునగా జీవిత విమర్శనమని యొక సుప్రసిద్ధ ఆంగ్ల విమర్శక శేఖరుడు వచించినాడు. సాహిత్యము సమకాలిక సంఘ జీవితమునకు ప్రతిబింబమని మరియొక యభిప్రాయము. నాకు జూడగా నీ రెండు సూక్తులును పరస్పరవిరుద్ధములు గాకుండుటయే కాక యన్యోన్య సహకార మొనరించుకొనుచున్నవి. ఏలయన కవితకు ఉదేక్యము పోత్సాహజనకమైనపుడు కవికి సమకాలిక మానవజీవిత విమర్శనముకన్న యెక్కుడు భావస్ఫూర్తికమగువస్తువు కానరాదు. మానవ జీవిత విమర్శనమునందు నిమగ్నయగు లేఖనికి సమకాలిక సంఘమే యాశ్రయమగుట మిక్కిలి సహజము. పారలౌకికములును, అనుభవదూరములును అగు విషయములను గురించి భావోదయమై హృదయము రసార్ద్రమగుట అసంభవము కాకపోయినను అసామాన్యమును, అసాధారణము అని నా విధేయవిజ్ఞప్తి. మానవ జీవితమే సాహితీ సర్వస్వమని సిద్ధాంతముచేయు నధికారముకాని అభిలాషకాని నాకులేదు. కాని సాహిత్యమునకు, కవిత్వమునకు అత్యవసరమగు ముఖ్యలక్షణములలో నొక్కటి మానవ జీవిత విమర్శనమను సర్వజనాంగీకారమగు విషయమును మాత్రమిచ్చట మనవిచేయుట నా విధ్యుక్తధర్మము. మానవజీవితమునకు సంబంధించని ప్రకృతి సౌందర్యవర్ణనాదులు కవితాప్రపంచమున సమున్నతస్థానము నలంకరింపక పోలేదు. ఋతుసంహారమువంటి కావ్యము లిందుకు నిదర్శనము. ఋతుసంహారమనందును సమకాలిక విలాసజీవన చిత్రణముకలదు. సమకాలిక సంఘజీవితముతో నెట్టి సంబంధమునులేని యిత్యవృత్తములు కథావస్తువులుగాగల కావ్యములు లేకపోలేదు. సుప్రసిద్ధములగు

శాకుంతల, మేఘదూతము లేయిందుకుదాహరణము. కానినూత్కముగా పరిశీలించినచో కాళిదాస మహాకవింద్రుని కావ్యములుగూడ మానవ జీవిత విమర్శనములని విశేషము కాకలేవు. మరియు నవి సమకాలిక జీవితమునకు చిత్రమాలనుటకు కొన్ని నిదర్శనములైన కనిపింపకపోవు. మహర్షియగు వాల్మీకి కవింద్రుని కావ్యశిరోరత్నమే, కవిత్వము మానవజీవిత విమర్శనముని వేనోళ్ళ చాటుచున్నది. సారస్వతమునందు మనుష్యజీవితమునకుగల ప్రాముఖ్యతను గుర్తెరిగిన ప్రపంచ కవులలో సర్వవిధముల ప్రథమగణ్యుడు వాల్మీకి. కవితా చక్రవర్తియగు నాతని యమృత లేఖనియే, దివ్యవాణియే ఛందో ప్రపంచమునందు మానవ జీవితమునకు స్వచ్ఛందవిహారము సమకూర్చివది.

సాహిత్యము ఒక జాతియొక్క నాగరికత ప్రతిబింబించు నదృశ్య వంటిది. సాహిత్యములేని జాతికి సంస్కృతిలేదు; నాగరికతలేదు; విజ్ఞానములేదు; మరేమియునులేదు; సర్వమూఢాస్వము. సాహిత్యమునకు ముఖ్యలక్షణము చైతన్యము; జీవకళ. ఒకజాతి మద్దరించుటకు కదన రంగమునకన్నను యెక్కుడు ప్రభావముకలది కవితారంగము. కత్తి కసాధ్యములగు కార్యములను కలము నెరవేర్చినది. ప్రపంచకవి జీవిత చరిత్ర నొక మా రసలోకించితిమేని, జీవితసమరమున నారితేరిన జగ జెట్టులేసాహిత్యాంగమునందు నన్ను తిక్కననారలని తెలియుచున్నది. ఆంధ్రులపాలిటి యమృతమూర్తియగు తిక్కనార్యుని జీవిత మీ విషయమునే వ్యక్తీకరించుచున్నది. వాడి యలుగులకన్నను వేడియగు కావ్యమును సృష్టించిన మంత్రమణి యాతడు. భాగ్యభోగములను గోల్పోయిన రాజన్యనకు స్వాతంత్ర్య ప్రదానముజేసిన సమర్థుడాతడు. ఆవసర సమయములందు ఆయుధములను ధరించి విజృంభించిన వీరా గ్రేసరులు కవులలో గలరు.

కవులు యెన్నకొనబడని శాసనకర్తలని యొకరన్నారు.

(Poets are the unrecognised legislators of the world).  
ప్రజాభిప్రాయమును కల్పించుటలో, సంఘమును సక్రమపద్ధతిని నడిపించు

టలో కవులకు, కావ్యములకు గల శక్తి యనన్య సామాన్యమైనది. ఆధునిక నాటక కర్తలలో నొక్కరు-

“ధరణిక్ వాఙ్మయపీఠమెక్కి బహుధా ధర్మంబుశాసించి తత్పరణిక్ దూషణ భూషణంబులను శిక్షారక్షులుద్దించుచున్ సరసామోదముగాగ మానవ మనసాస్మాజ్య మశ్రాంతమున్ పరిపాలించు కవీశు వైభవము”ను ప్రస్తుతించినారు.

నవరసములందు నాయక రత్నములు శృంగార వీరములని మన యాలంకారికుల నిర్వచనము. కావుననే వారు కావ్యమునందు ప్రధాన రసముగానుండదగిన ప్రభావము వానికి కలదనిచెప్పిరి. ఇందుకు సంస్కృతమున భవభూతి మహాకవి విరచితమగు నుత్తరరామచరిత్ర మొక యపవాదముగా కన్పట్టుచున్నది. అదియును కరుణరసముగాక విప్రీలుభ శృంగారమే ప్రధానముగా గల కావ్యమని రాయగుద్ది వదించు పండితప్రకాండులు కలరు. ఏదియెట్లున్నను ఒక మాట మాత్రము సత్యము. విశ్వసాహిత్యముననే శృంగార వీరరసములు ఇతర రసములకన్న హెచ్చుప్రాముఖ్యమునొంది కవుల భావనాశక్తికి ఉద్దీపకములై పాఠకలోకము నాకర్షించినవి. భక్తికరుణములు దప్ప యీ విషయమున వానితో గుమానరసములు లేవని నాకు దోచుచున్నది. కొందరు భక్తిని రసముగానైన పేర్కొనలేదు. మరికొందరు దానిని గూడ చేర్చి రసములు పదియని చెప్పినారు. ప్రస్తుతము రస విచారము చేయు ననకాశముగాని, యధికారముగాని నాకు లేవు. ఈ శాఖాచంక్రముణ శలితము సారస్వతమున వీరరస ప్రాముఖ్యమును గుర్తించుట.

వీరమును దానవీరము, ధర్మవీరము అని కొన్ని విధముల విభజించినను మన కావ్యములందు ప్రదర్శింపబడిన వీరము ముఖ్యముగా యుద్ధరంగమునకు సంబంధించినది. ఆధునిక కావ్యములలో శ్రీ తుమ్మల సీతారామమూర్తి చౌదరిగారి ధర్మజ్యోతి యను చిన్నకబ్బుమునందు ధర్మవీరము ప్రదర్శింపబడినదను విషయ మిటు ప్రత్యేక స్మరణీయము.

మన యాంధ్రసాహిత్యమునకు శిరోభూషణముగలయే కాక మన వీర కావ్యములలో నగ్రగణ్యముగ గ్రంథము మహాభారతము. తిక్కనార్యునకు యుద్ధరంగమనిన యొడ లుప్పొంగును. భారతమును పఠించునప్పుడు పాఠకుడు తాను స్వయముగా కీటియై, గాంగేయుడై, వడమడియై, యస్త్రగురుడై, సూర్యనందనుడై యాహవకేళి యొనఁగించును. అభిషన్యునితో పాటు ఆతడును పద్మ పూపామున ప్రవేశించి వీరవిహార మొనరింప నిచ్చగించును. “తినిన గారె తెనవలయును, వినిన భారతమే వినవలయు” నట. అనుదినము గీతాపారాయణము వలె నాశ్రయింపదగి, పారతంత్ర్యకఠిణతమైన యాంధ్రజాతికి పునః పునః పఠనయోగ్యమై స్వాతంత్ర్య దీక్షాబద్ధ మొనరింపజేయగల మహోత్తమ కావ్యము ఆంధ్రభారతము.

భారతము తరువాత మనవారికి వీర రసమునెడ కొంత వైముఖ్యము కలిగినది. ఏలయన నాటినుండి నేటివరకును పలనాటి వీరచరిత్రమొక్కటి దప్ప మన సారస్వతమున యెన్నదగిన వీర కావ్యముమరియొక్కటి రచింపబడలేదు. ఇందఃనకు కారణమా కాలము నందలి సాంఘిక రాజకీయపరిస్థితులే యని మనచరిత్ర యుద్వేషించుచున్నది. తరువాత మన కాశ్రయమైనది శృంగార రసమొక్కటే. ఈ శృంగార కావ్యములం దటనట వీరరసము గోచరించినను, దాని ప్రాశస్త్యము విక్రీలి తక్కువ.

భారతీయులు స్వాతంత్ర్యము గోలుపోయి కొన్ని శతాబ్దము లైనవి. క్రీమక్రీమముగా మనవారిలో భోగలాలసత, విదేశేచ్ఛా మోహము అతిశయించినవి. చిరకాలపు బానిసత్వమువలన పౌరుషము కొంత మొక్కవోవునేమో ! అనేక కారణములవలన గత శతాబ్దాంతమునుండి మనవారు తమ యధార్థస్థితిని గ్రహించి యాత్మావలోకన మొనరించుకొనుచున్నారు. జాతీయవాదులు మన దేశమున వీర సాగినవి; స్వాతంత్ర్యకాండలు చెలరేగినవి; త్యాగమహిమ, సేవా మహత్వము మనవారు గుర్తించి; నిజధర్మమును గ్రహించిరి; నాయకులు కొందరు తమ సర్వస్వమును మాతృదేశవతకర్పించిరి; ఇంకను

అర్పించుచున్నారు. పృజలు వారిచే నుదోబ్ధితులై కర్తవ్యపరాయణులగుచున్నారు. విదేశవామోహము, వైజ్ఞానికదాస్యము నడలించు ప్రయత్నములు సాగుచున్నవి. జాతీయవిద్యకు ప్రాముఖ్యముగలిగినది. మండగించిన మాతృభాషాభిమానము మల మనవారి హృదయము లందు కండళించినది. చరిత్ర పరిశోధనమునందు శ్రద్ధవహించి, గర్వింప దగినగతము మనకు కలదని తెలిసికొనినాము. ఈసందర్భమున శ్రీవిలుకూరి వీరభద్రరావుగారి ఆంధ్రులచరిత్ర అపారమగు సేవ యొనరించినది. ఇత భాషాసేవకులు మిన్నకుండగలరా? సాహిత్యము మానవజాతి విమర్శనమైనచో, సమకాలిక సంఘ జీవనముతో సంబంధము కలిగి యున్నచో కవికుమారులు, సారస్వతోపాసకులు స్వాతంత్ర్యోద్యమమున పాల్గొనకుండ నుండగలరా? వారి రచనలు స్వాతంత్ర్యోద్యమ ప్రభావమునుండి తప్పించుకొనగలవా? ఇందుకు నిదర్శనముగా మన సారస్వతోపాసకు లనేకులు జాతీయ సమరమున పాల్గొనినారు; త్యాగ మొనరించినారు; సోదర దేశీయులను మేలుకొలిపినారు.

“ఏ ప్రేమల పుష్పంబుల నీశ్వరునకు  
పూజనర్హులనో యేను పూర్వముందు  
కలదయేని పునర్జన్మ కలుగుగాక  
మధురమధుర మైన తెనుగుమాతృభాష”-

అని యుద్ధాంగినారు మన కవివరేణ్యులు.

లోకమంతకు కాక వెట్టిన కాకతీసతి కదనపాండితిని దలంచి, సమరమున వెన్నిచ్చిచనుదెంచిన ప్రాణనాథునకు వేడినీళ్ళను తోడిన వీరవనితలను స్మరించి, యాత్రయుగముల శౌర్యచండిమతో పాటు, రెడ్డిరాజుల, కమ్మసేనాపతుల, వెల్మపీరుల, వీర విహారములను జ్ఞప్తికి దెచ్చుకొని, జారిన దేశశౌరవము చక్కన దిద్దవలయునని అభినవాంధ్ర కవిశేఖరుడు అర్థించినాడు. వీరగంధము తెచ్చినారము, వీరులెవ్వరో చెప్పండి యని మఱియొక్కరు ప్రశ్నించిరి. దుష్ప్రారంభకవికోకిలము రెడ్డికుల ప్రబోధమునందు, నైవేద్యమునందు, స్వాతంత్ర్యరథమునందును శౌర్యసౌరభ్యములను పెదజల్లినారు. విశ్వనాథకవి యాంధ్రదేశ



భూపాలకథలను సంగ్రహించి ఖండకావ్యహార మొక్కటి గల్పించి నారు. ఎన్నడో యొకనాడు తాను ఆంధ్రవిరోధి కంఠదళన మొనరించిన సైనికుడననియు—యీనాడు:

“తెలుగు నదులెల్ల పొంగెత్తి ప్రళయ వారి  
కెరలి పడి తెల్లునేల ముగించనిమ్ము  
నేటిలో నస్వతంత్రితా నియతమైన  
యీ బ్రదుకు తెనువారు భరించలేరు”-

అనియును చాటిచాడు. ఈ కవివర్ణులచే ప్రబోధితులై మన నవ్యకవి కుమారులు ఆంధ్రుల యశస్సును కావ్యగాన మొనరించి నారు. వేయేల, అనేకులు అవసర సమయములందు కృష్ణజన్మసానముల నలంకరించుటకును వెనుదీయలేదు; స్వాతంత్ర్యదేవత వారికి సాక్షాత్కరించినది. ఈ విధముగా మన నవ్యసాహిత్యమున జాతీయ వాఙ్మయము ప్రభవించి, వీరరసప్రధానములగు ననేక ఖండకావ్యములు తలయెత్తినవి. ప్రత్యేకముగా చారిత్రక గాథలు కొన్ని, వీర కావ్యరూపములను చాల్చినవి. బోడేపూడి వేంకటరావుగారి-యాంధ్ర) లేజము; పుట్టపర్తి నారాయణాచార్యులవారి- సాజీ; కొడాలి వెంకట సుబ్బారావుగారి- హంపీతేత్రము; మున్నగునవిదీర్ఘిలో కొన్ని. జాషువా కవీంద్రుని శివాజి ప్రబంధమొక్కటి యముద్రితమని తెలియుచున్నది. అందులో మూడు నాలుగు పద్యములు మాత్రమే ఆంధ్ర) పాఠక లోకమున కాదరించు భాగ్యము కలిగినది. మొత్తముమీద పై గ్రంథములన్నియును ఖండకావ్యములే యని చెప్పవచ్చును.

ఈ పరిస్థితులలో యిటీవలనే ప్రొద్దుటూరి పురంబున వీరరస ప్రధానములగు రెండు నిండుకావ్యములు జనించి, సారస్వత గగనమున సూర్యచంద్రులట్లు శోభిల్లుచున్నవి. ఇవియే- ప్రతాపసింహ చరిత్ర; శివభారతమును.

ఈ గ్రంథకర్త లిరువురును మిక్కిలి సన్నిహితులగు సంతరింగ మిత్రులు. ఇరువురు అవధానులే, ఇరువురుకవిసింహులే. ఇరువురికావ్యాదర్శము ఏరపూజయే. ఇరువురైతేలియు సంతగా నవ్యలావాసనలేని

“ప్రబంధముల వక్రతతో గూడిన పురాణశయ్య” సహజమై కృత్రిమాలుంకార రహితమైన భావ. ఈ రెండుగ్రంథములును శ్రీ విశ్వనాథవారన్నట్లు అస్వతంత్రజాతికి స్ఫూర్తిగ్రంథములు. మన ధర్మమునేగాక మన పరిస్థితులనుగూడ చెప్పనవి; వాఙ్మయమున శాశ్వతముగా నుండదగిన యుత్తమకావ్యరాజములు.

బౌద్ధదృష్టికి కవలబిడ్డలట్లు కన్పించు నీ రెండు కావ్యములును సూక్ష్మముగా పరిశీలించిన ప్రత్యేక వైలక్షణ్యముతో భాసిల్లుచున్నవి. సంభాషణలు దీర్ఘుటలో, ప్రకృతివర్ణనానైపుణ్యమున, పాత్రలు పరస్పరహృదయ ప్రకటన మొనరించుకొనుటయందు శివభారతము మిన్న. రణరంగవర్ణనమందు నిజముగా ప్రళాపుడే కవిగా నవతరించి నాడేమోయను భ్రాంతిని కల్పించు రాజశేఖరుని గ్రంథము మేలు. “ఈనిన పులియట్టు తెగిరి పైవ్రాలెడు” సైనికులు, సిదుగులు గుంపులై వడెడు వీ కను నిప్పులురాలునట్లు పైబడెడు తుపాకిగుండ్ల జడివానల పెల్లును ప్రదర్శించు యుద్ధచిత్రణమందు రాణాప్రతాపచరిత్ర శివ భారతముకన్న పై చేయి.

“తల్లి నే గట్టుకొని స్వాతంత్ర్య భవనరాజంబు కన్నీటిపాత మునిగె” అనియును—

“పిల్లలును మేము బయల జీవింపవలసె

మానవుల కర్తవ్యమగు తిండి మరచిపోయి” —

అను కరుణరసప్రపూరితములగు ప్రతాపుని వాక్కులు హృదయములను చూర్ణ మొనరించుచున్నవి.

ఇట్టి కరుణరస ప్రదర్శనము శివభారతమునందును కాననగును. ఉక్తివైచిత్ర్యమీ రెండు కావ్యములందును సమృద్ధము. ఛందోదృష్టితో జూచినప్పుడు ధారాశుద్ధియందు యతిప్రాసములు ఆప్రయత్నముగా భావము ననుసరించుటయందు యీ రెండు గ్రంథములును యెన్న దగినవే. కాని రాణాప్రతాప చరిత్రయందు సీసములకు, గీతములకు ప్రాధాన్యమెక్కువ. శివభారతమున యెక్కువగా వాడినవి వృత్తములు. చక్కని జాతీయోక్తు లీ రెంటియందును కలవు. శివభారతమునకు

శాంతరసము స్థాయి. ప్రతాప చరిత్రమున ప్రతి పదమునందున వీరరస ముట్టిపడుచుండును.

ఈ రెండు కావ్యములకుగల వైలక్షణ్యమునకు కారణము తత్కథానాయకుల విశిష్టతయే. ప్రతాపుడు ఆదర్శము నే ప్రధానముగా నెంచుకొని అందుకొరకు సర్వమును త్యాగమొనరింప సంసిద్ధుడు. పవిత్రమగు నాదర్శమును పవిత్రమగు సాధన సహాయమున పొందగోరు వాడు ప్రతాపుడు. వెనుకముందాలోచించుట యీతని ప్రకృతికి విరుద్ధము. కాని కార్యార్థియై, లక్ష్యసిద్ధికై సాధనశుద్ధి నంతగా నరకు నేయనివాడు శివుడు. ఈ విభేదమే రాజపుత్ర మహారాష్ట్ర ప్రకృతు లందు గల విభేదము; ఈ కావ్యద్వయ విశిష్టత.

ఈ రెండు గ్రంథములందలి యితీవృత్తములును ఆంధ్రదేశము నకు సంబంధించనివి. ఆంధ్రచరిత్ర వీరగాథల కాలవాలము. ఆంధ్రు లనేక సామ్రాజ్యముల నిర్మించిరి. వారి వైభవము ప్లినీవంటి చరిత్ర కారునకు కన్నులు గుట్టినది; మార్కోపోలోవంటి యాత్రీకుని దిగ్భ్రాంతి నొనరించినది. వారికి ప్రత్యేక సంస్కృతి గలదు; ప్రకాశవంతమగు సాహిత్యము కలదు; ఉజ్వలమగు చరిత్రగలదు. ఎన్నిరాజ్యములు, ఎన్ని సామ్రాజ్యములు, ఎన్నియుద్ధములు, ఎంతరాజనీతి వైశారద్యము ఆంధ్రచరిత్రమున గోచరించునో ఒకమారు పుటలను తెరచిచూడుడు. రక్తాంకితములగు నక్షరములను తిలకింపుడు. ఎంతమంది యాంధ్ర కవులు లీ గాథలను గాన మొనరించినారు? ఎందర భావనాశక్తి కీ చరిత్ర దోహద మొసంగినది?

ఆధునిక కవి కుమారులు మన సారస్వతమున నూతన మార్గముల ననేకములను ద్రొక్కుచున్నారు. అతివాస్తవికత, అభ్యుదయరచన వీనిలో ముఖ్యములు. మార్పులైన యులికపడువారిలో నేనొక్కడను కాను. సారస్వత రంగమున నవ్యత యనివార్యము; అట్టి నవ్యతకు సుస్వాగత మొసంగుట మన పరమధర్మము. కాని సాంప్రదాయ విరుద్ధములగు పెట్టి వేషములను వేయుటవలన యెట్టి ప్రయోజనమును లేదు. ప్రాతదియెల్లను తోతయని దాని కన్ని సంస్కారమొనరింప

వలయునను వాడమును మూత్రము మనము సహింపజాలము; ప్రతి  
 ఘటించి తీరుదుము. నేడు మన జాతికి కావలసినది చైతన్యము, పౌరు  
 షము. మన సారస్వతమున కవసరమైన రసము వీరము. అందుకు సాధ  
 నము వీరపూజ. వీరపూజకు వలయు సామగ్రి మన యాంధ్ర చరిత్ర  
 యున కావలసినంత కలదు. కుమార కవి సింహులు లేమద్దష్టి నీవంక  
 మరల్చవలయును.

—:—

## జాతీయోద్యమము - వాఙ్మయప్రభావము



నివాగమైయున్న జాతిని మేలుకొలుపుటకు సాహిత్యముకన్న మహత్తరమైన సాధనము మరొక్కటి లేదు. ఒక దేశముయొక్క కష్ట సుఖములు, మంచి చెడ్డలు, ఒడు దడుకులు, ఆ వాఙ్మయములో ప్రతిబింబించుచుండును. ఒక జాతి చరిత్రను నిర్మించుటలో రచయిత లకుగల ప్రభావము ఆమోఘమైనది. రూసో, వాల్టేరుల రచనలు ఫ్రెంచి విప్లవమునకు కారణభూతములైనవి.

టాల్ స్టాయి, మాక్సింగోర్క్స్, డాస్టొవొస్కి ప్రభృతులు రష్యన్ వాఙ్మయముద్వారా ఆ దేశీయులలో అద్భుతమైన ప్రబోధము కలుగ జేసిరి. శ్రీకృష్ణ దేవరాయల నిర్యాణానంతరము శత్రురాజాకడు విజయనగరము మీద దండెత్తి వచ్చినప్పుడు అల్లసాని పెద్దన చెప్పిన పద్యము విని సిగ్గిల్లి ఆ రాజు తన సైన్యముతో వలాయనము చిత్త గించినాడట. ఖడ్గతీక్రమన రణరంగమున వెన్నిచ్చి, యింటికి మరలి వచ్చినప్పుడు, ఆతని తల్లి, మరియు భార్యచెప్పిన చాటు పద్యములు ఆతనిలో పరాక్రమము విజృంభింపజేసి, యుద్ధభూమికి పంపినవట. ఇవన్నియు రచయితలకు, వాఙ్మయమునకు, దేశచరిత్రలను దిద్ది తీర్చుట లోగల ప్రభావమునకు స్థావరపులాకముగా పేర్కొనబడిన నిదర్శనాలు మాత్రమే.

బ్రిటీష్ పరిపాలన క్రింద ఆణిపోయిన భారతీయులను, తమ విధ్యుక్తధర్మములను పాలింపవలసినదని ప్రబోధించి, మేలుకొలిపినది వాఙ్మయమే యని చెప్పిన అతిశయోక్తి కాజాలదు. ఒక యుద్ధము ముగిచుచు చక్కగా వ్యాప్తిజెందుటకు వాఙ్మయము మిక్కిలి శక్తివంతమైన సాధనమని భారత స్వాతంత్ర్యోద్యమ చరిత్ర నిరూపించు

చున్నది. పృథుధభారతమునకు తొలి వైతాళికులు రచయితలేనని చెప్పవచ్చును.

మన దేశీయులను మేలుకొలిపిన పృథుధములలో స్వామీ దయానంద సరస్వతి ముఖ్యుడు. ఆయన వ్రాసిన సత్యార్థ ప్రకాశిక బహుభాషలలో పరివర్తింపబడి అసంఖ్యాకులగు పృజల హృదయా లలో జాతీయ ఆత్మగౌరవ బీజములను చల్లి, వారిచేత దేశము యొక్క గొప్పదనమును గుర్తింపజేసినది. తమకొక ప్రత్యేక సంస్కృతి, భాస్వంతమైన చరిత్ర కలదనియు, అందు కనుగుణముగా తమ భవిష్యత్తును నిర్మించుకోవలెననియు సత్యార్థప్రకాశిక ప్రబోధించినది. రాజా రామమోహనరాయితే ప్రబోధితమైన వంగదేశమున, ఈశ్వర చంద్ర విద్యాసాగర ప్రభృతులు దేశీయులలో తమ రచనలద్వారా చైతన్యమును కలుగజేసిరి.

తరువాత స్వామీ వివేకానందుని రచనలు, ఉపన్యాసములు ఆసేతు హిమాచల పర్యంత ప్రదేశమున ఉద్బోధము చైతన్యము కలుగజేసినవి. ముఖ్యముగా విదేశాలలో వివేకానందునివలన భారతదేశ వ్యక్తిత్వము ప్రపంచమునకు బోధపడినది. పాశ్చాత్యదేశాలలో భారతీయులు అనాగరికులు, అడవి మనుష్యులను అపోహలను వివేకానందుడు తొలగించెను. వంగదేశములో క్రమక్రమముగా వ్యాపించుచున్న క్రీస్తుమత ప్రచారమును ఆరికట్టుటకు మరొకవంకనుండి బ్రహ్మ సమాజము ఉద్భవించినది. శ్రీ రఘుపతి వేంకటరత్న మనాయుడు, వీరేశలింగము పంతులుగార్లు ద్వారా ఆంధ్రదేశముమీద బ్రహ్మసమాజ ప్రభావము ఎక్కువగా పడినదని చెప్పవచ్చును. కేశవచంద్రసేనుని రచనలు వంగదేశమునందలి యువకులను ఊపి ఉత్సాహాతరంగితులను జేసినవి. ఈవిధముగా దేశములో సంచలనము కలుగజేసి, ప్రజలలో చైతన్యము వ్యాపింపజేయుటకై ఉద్యమములు క్రమక్రమముగా రల యెత్తినవి. ఈ యుద్యమాల ప్రచారము భారతదేశము నందలి వివిధ భాషలలో విరివిగా జరిగినది.

భారత రాజకీయాలలో డాక్టరు అనీబిసెంటు ప్రవేశము ఒక చారిత్రాత్మక ఘట్టము. ఆమె మన జాతీయోద్యమమునకు తొలిసారి విప్లవ దృక్పథము నిచ్చిన వీరనారీమణి, త్యాగశీల, పెహ్లా రూలు ఉద్యమముద్వారా, శాసనోల్లంఘనముజేసి చెరసాలకరిగి, ప్రజలలో జెయిలు భయమును తొలగించిన గౌరవము డాక్టర్ అనీబిసెంటుకు చెందుచున్నది. భారతీయ సంస్కృతి, నాగరికతా విజ్ఞానములమీద ఆమెకు అత్యంత గౌరవము. భగవద్గీతను ఇంగ్లీషులోనికి అనువదించి, యువకులలో గీతాప్రచారము గావించి, భారతీయులలో దేశభిమానము ప్రచారముజేయుటకు ఆమె జేసిన సేవ అత్యంత ప్రశంసనీయమైనది. దివ్యజ్ఞానసమాజ ఉద్యమముద్వారా, దివ్యజ్ఞాన సమాజ సంఘములు స్థాపించి ఉపన్యాసములలో భారత దేశమును ప్రబుద్ధముగావించినది, డాక్టర్ అనీబిసెంటు. విద్యాధికులు, విద్యాార్థులు, యువకులు డాక్టర్ అనీబిసెంటుకు అనుచరులుగా చేరిరి. ఆమె ప్రారంభించిన హోం రూల్ ఉద్యమమునకు శ్రీ సి. పి. రామస్వామి ఆయ్యర్, పండిత్ జవాహర్ లాల్ నెహ్రూగార్లు కొంతకాలము సంయుక్త కార్యదర్శులుగా పనిజేసిరిని ఇక్కడ ప్రస్తావించుట పేర్కొనదగిన విశేషము.

మరొక ప్రక్కనుండి మహారాష్ట్రములో వీరసవర్కర్ విప్లవ ధ్వజమును ఎగురవేసి, సోదరదేశీయులలో తన పుస్తకములద్వారా ప్రబోధము సాగించెను. మహారాష్ట్ర సామ్రాజ్యస్థాపన, ఉన్నతి, పతనములనుగూర్చి వివరించుచు, సవర్కర్ వ్రాసిన హిందూవద్ పాదుషాహి గ్రంథము మహారాష్ట్రములో స్వతంత్రభావములను కలుగజేసెను.

1857 సంవత్సరములో మనదేశమున బ్రిటీషు పరిపాలన మీద ప్రోత్సహించిన స్వాతంత్ర్యయుద్ధమును, బ్రిటీష్ ప్రభుత్వము కొందరు విద్యోగుల సహాయముతో అణచివేసి, దానిని ఒక తిరుగుబాటుగా మార్చిమే చిత్రించినది. వీరసావర్కర్ యీ 1857 విప్లవమునుగూర్చి “భారతస్వాతంత్ర్యసమర మును ఒక ఉద్బోధమును కలిగించెను.”

మహాజ్ఞులమగు యీ గ్రంథమును బ్రిటీష్ ప్రభుత్వము నిషేధించినను రహస్యముగా ఎండరో యువకులు దానిని పఠించి, సోదర దేశీయులలో స్వాతంత్ర్యోద్యమ ప్రచారము చేసిరి. ఈ గ్రంథమును పఠించి నారను నేరముమీద ఎండరో యువకులు అరెస్టు అయినారు. “భారత స్వాతంత్ర్యసమరము” దేశీయుల రక్తమును ఉడుకెత్తించి, స్వాతంత్ర్య కాంక్షలు చెలరేగజేసినది. లోకమాన్య బాలగంగాధర తిలక్, మరాఠా, కేసరి పత్రికలలో సంపాదకీయాలద్వారా దేశములో ప్రబోధము సాగించెను. స్వాతంత్ర్యభావప్రపూర్ణములగు ఆ సంపాదకీయాలకు భీతిలి, ఆయనను బ్రిటీషు ప్రభుత్వము నిర్బంధించినది. జెయిలును శ్రీకృష్ణజన్మస్థానమని భావించి, తిలక్ మహాశయుడు తన నిర్బంధకాలమున గీతాభాష్యమును కర్మయోగమును పేరుతో రచించెను. తిలక్ కర్మయోగమునకు, భారతదేశములో విశాలవ్యాప్తి కలిగినది. కర్మయోగముద్వారా భారతీయులు తమ విద్యుక్తధర్మమును గుర్తించి, వరదేశ ప్రభుత్వ దాస్య బంధములను తెంచెడివేయవలెననియు, శ్రీకృష్ణుని బోధలలోని రహస్య మిదియేననియు బాలగంగాధరుడు ప్రబోధించెను. తిలక్ కర్మయోగము భారతదేశములోని అన్ని భాషలయందు అనువదింపబడినది. స్వాతంత్ర్యము నా జన్మహక్కుని బాల గంగాధరుడు గర్జించెను. గోఖలే, దాదాభాయి నారోజి, రమేశచంద్రదత్తులు ఆంగ్ల రచనలద్వారా, విద్యాధిక ప్రపంచమునకు, బ్రిటీష్ పరిపాలనవలన నష్టములను సకారణముగా నిరూపించి, స్వపరిపాలన ఆవశ్యకతను ఋజువుచేసిరి. కాని వారి రచనలు ఆంగ్ల విద్యాధికులకు మాత్రమే ఉపకరించినవి. ఇవి ఇతర భాషలలోనికి అనువదింప బడలేదు.

మహారాష్ట్ర దేశమున లోకమాన్య బాలగంగాధరతిలక్ తో పాటు తన కలమును హతీయోద్యమ ప్రచారమునకు వినియోగించిన విద్వాంసుడు శ్రీ చింతామణి కేల్కర్. తిలక్ తరువాత కేసరి పత్రికకు సంపాదకుడుగా పనిజేసి ఆయన మహారాష్ట్ర దేశములో జాగృతిని కలిగించెను.



మహారాష్ట్రభాషలో జాతీయోద్యమ వ్యాప్తికి లోడ్డు డిన రచయితలలో శ్రీ సానే గురూజీప్రముఖులు - ఈయన తన రచనలలో ప్రోచీన సంస్కృతిని, పురాణములను, భారతీయ సాంఘిక పద్ధతులను సామ్యవాద సూత్రములతో సమన్వయించినాడు. మామా విశేర్కర్ తన లేఖనిద్వారా, మన విద్యాధికులు క్రైస్తవ మిషనరీల వలె దేశభ్యుదయమునకై జీవితాలను అంకితము చేయవలెనని, ధర్మాదాయములను జాతీయము చేయవలెననియు ప్రబోధించెను. ఈయన రచనలలో హాస్యము, చమత్కారము ఉట్టిపడుచుండును.

మహారాష్ట్ర దేశములో ఖాండేకర్, హిందీలో ప్రేంచందు వలె, తెలుగులో శ్రీ చింతా దీక్షితులుగారు, చిన్నకథలద్వారా జాతీయోద్యమ ఘట్టములను చక్కగా చిత్రించిరి. నారాయణ సీతారాంఫడ్కే సుప్రసిద్ధ నవలా రచయిత - సమకాలిక సమస్యలు, యీయన నవలలకు యితీవృత్తములు. తిలక్ కాలమునందలి రాజకీయాలను ప్రవాసియను నవలయందు, 1942 విప్లవమును జంఝా మారుతము అను నవలయందు ఫడ్కేగారు చక్కగా వివరించిరి. చీకటిబజారును, ప్రజాహిత జీవనములోని అవినీతిని నిర్దాక్షిణ్యముగా యీయన తన రచనలలో ప్రకటించి, సంఘమునకు దారిజూపినాడు.

ఇటీవల యీయన కాశ్మీరు సమస్యనుగూర్చి కూడ ఒక చక్కని నవలను వ్రాసినాడు.

మహారాష్ట్ర దేశములో గాంధీ రాజకీయాలను, గాంధీ వాఙ్మయమును వ్యాప్తిలోనికి దెచ్చిన పండితులు, రచయితలు ఆచార్య వినోబాభావే, కాకా కల్కేలగుగారు -

ఆచార్యఆత్రే సంఘములోని చాదస్తములనన్నింటిని తూర్పారబట్టిన విమర్శకుడు. హాస్యమునకు ఆటపట్టులగు యీయన రచనలు మహారాష్ట్రదేశమున మంచి ప్రబోధము కలిగించినవి. మహారాష్ట్ర జాతీయ కవులలో గోవింద ఆగ్రజ్, తాంబేగారు ప్రముఖులు.

హిందీభాషలో జాతీయోద్యమ ఘట్టములకు వాఙ్మయములో స్థానమొసంగిన కథకులు మున్షీ ప్రేమచంద్, సుదర్శక్ గారు.

మున్నీప్రేమడండ్ కథలు అన్ని భాషలలోనికి ముఖ్యముగా తెలుగుభాష లోనికి చాలవరకు పరివర్తించబడినవి. బెంగాలు కాటకమునుగూర్చి, శ్రీ సుదర్శన్ వ్రాసిన ఆన్నదాతయను గ్రంథము సుప్రసిద్ధమైనది. హిందీ జాతీయ కవులలో శ్రీ మైథిలీశరణగుప్త, మహాదేవీవర్మగార్లు ముఖ్యులు. క్షితింద్ర మోహనసేక్, దేవేంద్ర సత్యార్థి గార్లు హిందీ భాషలో జాతీయ వాఙ్మయమును బహుళముగా సృష్టించిరి. భారత రాజ్యాంగ పరిషత్తు సభ్యులు శ్రీ బాలకృష్ణ శర్మగారు హిందీభాషలో మంచి రచయితలు. ఆధునిక హిందీరచయితలలో రాహుల్ సాంకృత్యాచార్య ప్రముఖులు. ఈయన రచనలయందు విస్తవ దృక్పథము పశ్చిముఖముగా నుండును. “వాల్యునుండి గంగాతీరమువరకు” అను రాహుల్ సాంకృత్యాచార్య గ్రంథము సుప్రసిద్ధమైనది.

కర్ణాటక సాహిత్యముగోగూడ ఇట్టి పరిణామము మనకు కనుపించుచున్నది.

ఆలూరి వెంకటరావుగారు గాంధీ రాజకీయాలకన్నమందే కర్ణాటక దేశములో దేశభక్తిని ప్రబోధించు రచనలు గావించిరి. కర్ణాటక భాషలో శ్రీ కృష్ణశర్మగారు జాతీయ సమస్యలను ప్రజలకు విప్పి చెప్పు రచనలను విరివిగా చేసినారు. అంబికాతనయదత్తు, మన శ్రీశ్రీవలె, కర్ణాటక భాషలో విస్తవ ధ్వజమునెత్తిన రచయితలు. భారతరాజ్యాంగ పరిషత్సభ్యులు మరియు కేంద్రప్రభుత్వ ఉపమంత్రి శ్రీ దివాకర్ గారు కర్ణాటక భాషలో గాంధీరాజకీయాలకు గాంధీ వాఙ్మయమునకు చక్కని సమీక్షలను వ్రాసిరి. వీరిని మనము శ్రీ ముట్నూరి కృష్ణారావుగారితో పోల్చవచ్చును. ఆచార్య గోకాక్ జాతీయ వాఙ్మయ సమీక్షకులలో ఎన్నతగినవారు. రాజరత్నం, పుట్టప్ప గార్లు ఉత్తేజకరమైన జాతీయ గేయములను రచించిరి.

స్వాతంత్ర్యజ్యోతిని మారుమూల పల్లెలలోనికి దీసికొనివెళ్ళి, ఇంటింట వెలిగించి చీకటిలోనున్న ప్రజా సామాన్యమునకు వెలుతురు జూపించి, భారతీయ జాతీయోద్యమమును నిజమైన పృజల ఉద్యమముగా జేసిన సంపూర్ణ గౌరవము గాంధీమహాత్మునికే చెందు

చున్నది. గుజరాతీలో-నవజీవన్, ఇంగ్లీషులో-యంగ్ ఇండియా, మున్నగు పత్రికలద్వారా గాంధీమహాత్ముడు ప్రజలలో జాతీయ భావాలను ప్రజ్వరిల్లజేసెను. ఇంగ్లీషుభాషయందును, గుజరాతీ యందును, గాంధీ మహాత్ముని కలము ఆత్మ్యంశ శక్తివంతమైనది. పూవువలె మృదువే గాక, వజ్రమువలె కఠోరమైనదిగూడ ఆయన రచన. గాంధీమహాత్ముని వ్యాసములు ఆసేతు హిమాలయపర్వతము ప్రజలను పులకాంకిత గాత్రులను జేసి, స్వాతంత్ర్య సమరములో వారు నడుముకట్టి ముందుకు దూకుటకు ఉపయోగ పడినవి. క్విట్ ఇండియా సందర్భమునందును, అంతకు ముందును, ఆయన నిర్వహించిన వివిధ ఉద్యమాల సందర్భము నందును ఆయన వ్రాసిన వ్యాసములకు ప్రపంచ వాఙ్మయమున సత్కృష్ట స్థానము కలదు. రసిక్స్, టాల్ స్టాయిల రచనల ప్రభావము గాంధీమహాత్ముని జీవితముమీద యెక్కువగా పడినదని చెప్పవచ్చును. మహాత్మునివలెనే జవహర్లాల్ కూడ రచనలద్వారా, భారతదేశమును ప్రబోధించెను.

ఈ సందర్భములో భారత స్వాతంత్ర్య ఉద్యమమునకు లోడ్డు డిన విదేశీయుల రచనలను గూర్చి కూడ ప్రస్తావించుట అవసరము.

సండర్లాండు వ్రాసిన ఇండియా ఇన్ బాండేజీ (దాస్యబంధాలలో జిక్కుకొనిన భారతదేశము), రామ్స్ మాక్డొనాల్డు రచనలు మున్నగునవి భారత జాతీయోద్యమ ప్రచారమునకు బాగుగా లోడ్డుడినవి. మనదేశములో-అమృతబజారు పత్రిక; ప్రకాశం పంతులుగారి స్వరాజ్య; బొంబాయి క్రానికల్; చింతామణిగారి లీడర్; ట్రిబ్యూన్ మున్నగు పత్రికలు నిర్భయ విమర్శలద్వారా, దేశములో చైతన్యము, ప్రబోధము కలుగ జేసినవి.

భారత జాతీయోద్యమమును గూర్చి వ్రాసిన విదేశీయులలో బెర్నియోస్ ఫర్డు గారికి ఉన్నతస్థానము గలదు. భారతజాతీయకాంగ్రెస్ ఆశయాలను ధైర్యముతో తమ రచనలద్వారా సమర్థించినవారిలో బెర్నియోస్ ఫర్డుగారు ముఖ్యులు.

1942 సంవత్సరమున గాంధీ, నెహ్రూ, పటేలు మున్నగు నాయకులు చెరసాలలో బంధింపబడిన తరువాత, భారత జాతీయోద్యమమును, దౌర్జన్యపద్ధతులద్వారా ఆణచివేయుటకు బ్రిటీష్ ప్రభుత్వము ప్రయత్నించిన సందర్భమున, సుప్రసిద్ధ పత్రికా రచయిత లూయీఫిషర్ భారత జాతీయ కాంగ్రెసును గూర్చియు, మన జాతీయోద్యమమును గూర్చియు, వ్రాసిన వ్యాసములు, ప్రపంచమును దిగ్భ్రాంత మొనరించి, భారతీయుల హక్కులు న్యాయమైనవని ప్రపంచమునకు ఋజువు చేసినవి. భారత జాతీయోద్యమ చరిత్రలో లూయీఫిషర్ రచనలు చిరస్మరణీయములు.

పంచదేమాతరం గేయము భారతీయులను ప్రబోధించుటలో చేసిన సేవనుగూర్చి యెంత ప్రశంసించిన తక్కువయే. బంకించంద్రుని జీవితకాలమున ఆయన నవలలు, పంగదేశమును ప్రబోధించినవి. కాని, తరువాత కృమకృమముగా జాతీయోద్యమ విస్తరణతో రాజకీయాలలో, గాంధీమహాత్ముని ఆవతరణతో, జాతీయోద్యమము దాల్చిన విప్లవ పరిణామముతో పంచదేమాతరం గీతము సకల భారతీయుల హృదయాలను ఉత్సాహతరంగితము చేసి, వారి నెత్తురును ఉడుకెత్తించి, ఉత్తేజతులను గావించినది. ఈ గీతముకొరకు ప్రాణములనైన ఒడ్డుటకు యువకులు సంసిద్ధులైరి. పంచదేమాతరమనగా జాతీయోద్యమమునకు, భారత స్వాతంత్ర్యజ్యోతికి పర్యాయపదమైనది. భారతదేశములో పంచదేమాతరంవలె ప్రజల హృదయాలమీద ఆధిపత్యము వహించిన గేయము మరొక్కటి లేదనిన సత్యమునకు తలవంపులు వాటిల్లువు. రవీంద్రుడు శక్తివంతమైన ఒక మహాసంస్థగా ఆవతరించి భారతీయులలో ప్రబోధము గావించెను. నేడు రవీంద్రుని 'జనగణమన' భారతజాతీయ గేయముగా ఆంగీకరింపబడినది. పంగభాషలో శరత్ చంద్ర ప్రభుత్వము, తమ రచనలద్వారా, సోదరదేశీయులను ప్రబోధించిరి. మహర్షి ఆరవిందునికి రవీంద్రునితో సమానమైన స్థానము పంగదేశమున కలదు. గాంధీమహాత్ముడు, రాజకీయరంగమున ప్రాధాన్యతవహించక ముందే, ఆయనగీతాఉపన్యాసములు

పంగ దేశమును ఉత్తేజిత మొనరించినవి. ఆ దినాలలోని పంగ దేశమునందలి విప్లవోద్యమ నాయకులందరును అరవిందుని గీతా ఉపన్యాసములను విని, ప్రభోధితులై, భారతమాత సేవకు జీవితములను అంకితము జేయుటకు నిశ్చయించి ముందుకు వచ్చినవారే యన్నిచెప్పవచ్చును. ఇంగ్లీషులో శ్రీ కె. యస్. వెంకటరమణి మున్నగువారు రచించిన గ్రంథములు విద్యార్థులను, విద్యార్థులను ప్రభోధితులను జేసినవి. వెంకటరమణిగారి గ్రంథములు-తెలుగులోకూడా పరివర్తించబడినవి.

తెలుగు దేశమున వాఙ్మయముద్వారా ప్రజలను మేలుకొల్పిన వైతాళికుడు శ్రీ వీరేశలింగం పంతులు. వీరేశలింగం పంతులుగారు తమ రచనలద్వారా సంఘములోని కుళ్లును బయటపెట్టి, సంస్కరణోద్యమమును, మాటలలో ప్రచారముజేసి సంతృప్తిజెందక, ఆచరణలోనికి దెచ్చిరి. వీరేశలింగముగారిది సంస్కరణ దృక్పథము. రాజకీయముగా వీరేశలింగముగారు ప్రజాప్రభోధము చేయకపోయినప్పటికి వారి సంఘ సంస్కరణోద్యమము అంధుల కన్నులు తెరిపించి, జాతీయోద్యమ వ్యాప్తికి ఆంధ్రదేశములో మంచి అవకాశము కలుగజేసినది. ఆంధ్రపత్రికను స్థాపించిన స్వర్ణీయ దేశోద్ధారక విశ్వదాత కాశీనాథుని నాకేశ్వరరావు పంతులుగారు ఆంధ్రదేశమున రాజకీయ చైతన్యమును కలుగజేయుటకు అద్వితీయమైన కృషిచేసిరి. ఆంధుల ఏకైక దినపత్రికగా ఆంధ్రపత్రిక స్వాతంత్ర్యోద్యమ బీజాలను ప్రజాహృదయక్షేత్రాలలో చల్లి, చిరస్మరణీయమగు సేవగావించినది. ఆంధ్రదేశములో రాజకీయ ప్రభోధము కావించిన పత్రికలలో కృష్ణాపత్రికది అగ్రతాంబూలము. ఒకమారు శ్రీ ముట్నూరి కృష్ణాకావుగారు తమ పత్రికలో యెక్కువగా వార్తల ప్రకటన జరుగుట లేదను ఆరోపణకు ప్రత్యుత్తర మిచ్చుచు, కృష్ణాపత్రిక వార్తాపత్రిక కాదనియు (Newspaper), అది అభిప్రాయాల పత్రిక యనియు (Reviews paper) తెలిపిరి. భారతజాతీయ కాంగ్రెసు ఆదర్శాలను గూర్చి, కాంగ్రెసు అధ్యక్షోపన్యాసాలను గూర్చి జాతీయ భావ ప్రబోధకములగు కృష్ణా

పత్రిక సంపాదకీయములు ఆంధ్రదేశములో ఆపూర్వముగ సంచలనము కలుగజేసినవి. మారుమూలలనున్న ప్రజలు కృష్ణాపత్రిక సంపాదకీయములను చదివి, రాజకీయముగా చైతన్యవంతులైరి. నాయకులను, విద్యాధికులను, ప్రజాసామాన్యమును ఆందరినీ ఒక్కమొడిగా ఊపి, ఉత్సాహతరంగితులను జేసినవి కృష్ణాపత్రిక సంపాదకీయాలు. రాధా కృష్ణావంటి వేదాంతవేత్తలేకాక పల్లెటూరి ప్రజానీకమును గూడ కృష్ణా సంపాదకీయాలు ఉత్తేజితలను గావించినవి. నాయకులు, కార్యకర్తలు, సామాన్యప్రజలు ఆ పత్రికా సంపాదకీయాలను చదివి, ప్రబోధితులగుచుండెడివారు.

ఆంధ్ర, కృష్ణా పత్రికల ననుసరించి యితర పత్రికలు గూడా బయలుదేరి ఆంధ్రదేశ రాజకీయ వాతావరణమును సజీవముగా జేసినవి. యువకులు భావగేయముల ద్వారా, ప్రజానీకమును మాతృదేశసేవకై, ముందుకు వచ్చునట్లు చేసినారు. గురుజాడ, రాయప్రోలు కవీంద్రులు ఇట్టి యువకులకు మార్గదర్శకులైరి. దువ్వూరి, విశ్వనాథ, జాషువా, తుమ్మల కవిశ్వరుల రచనలు ఆంధ్రదేశములో దేశభక్తి, త్యాగదీక్షను ప్రబోధించినవి. శ్రీ, గరిమేశ్వర సత్యనారాయణగారు కృష్ణాపత్రికలో తమ గేయములద్వారా, సత్యాగ్రహవాద్యము ప్రబోధమును జేసిరి. “మా కొద్ది తెల్లదొరతనము,” “అంటరాని వారెవరోకాదు, మా పెంటరానివారె,” “దండాలు దండాలు భరతమాత” అను గేయాలు అపారమైన చైతన్యము కలుగజేసినవి. ఆధునికాంధ్రకవి శేఖరుల రచనలలోని ‘చావలేదు చావలేదు, ఆంధ్రుల మహోజ్వల చరిత్ర,’ ‘దేశమంటే మట్టికాదోయ్, దేశమంటే మనుషులోయ్,’ ‘వీర గంధము తెచ్చినారము, వీరులెవ్వరో చెప్పండి,’ ‘కొల్లాయిగట్టితేనేమి మా గాంధీ కోమటై పుట్టితేనేమి’ అను గేయభాగాలు ఆంధ్రప్రజల నాలుకలమీద నాట్యముజేసినవి. భరతఖండపు చక్కని పాడియావుల వంటి పద్యములు ప్రజాసామాన్యములో బిట్టిష్ పరిపాలనా స్వరూపమును బాగుగా చిత్రించినవి. రాయప్రోలు, గురుజాడ, విశ్వనాథ, జాషువా, తుమ్మల, దువ్వూరి మున్నగు ఆధునిక కవిశేఖరుల

రచనలు బహిరంగ సభలలో వేదికలమీద, శ్రావ్యముగా పఠింపబడి ప్రజలను చైతన్యవంతులుగా చేసినవి. సభలలో దేశభక్తి ప్రబోధములగు గేయాలు, పద్యాలు అద్భుతమైన జాగృతిని కలుగజేసినవి.

ఈ జాతీయోద్యమ వాఙ్మయ ప్రభావఫలితముగా తెలుగులో వీరకావ్యములు గూడ బయలుదేరి, పరదేశపాలనా బంధములను తెంచుకొనుటకై ప్రబోధము చేసినవి. ఆధునిక కవులలో శ్రీ శివశంకరశాస్త్రి, శ్రీ అడివి బాపిరాజు, శ్రీ కొడాలి అంజనేయులు మున్నగువారు త్యాగ సమయములందు ముందుకు వచ్చి చెరసాలల నలంకరించిరి. శ్రీ ఉన్నవ లక్ష్మీనారాయణగారి 'మాలవల్లి' అను నవల ప్రజలలో చాలా ప్రచారము కలుగజేసినది.

— : —

## శ్రీ సురవరం ప్రతాపరెడ్డి



ఆయన మితభాషి, సాధారణంగా, అడిగినంతవరకు జవాబు చెప్పి, తన పనేదో చేసికొనుట ఆయనకు అలవాటు. ఆధునిక నాగరికతా సంపర్క ఫలితాలైన కృత్రిమ మర్యాదలు, హావభావ విలాసాలు ఆయనలో కనుపించవు. ఆయనలో గాఢంగా పరిచయం లేని వారికి, ఒకటి రెండు మారులు మాత్రమే ఆయనను చూసినవారికి, ఆయన చాలా కటువైన మనిషిగా తోస్తాడు. తీవ్ర స్వరూపం, కొట్టొచ్చినట్లుండే మాటతీరువెనక ఒక మెత్తని హృదయం ఉందని ఆయనతో పరిచయం అధికమైనకొద్ది తెలుస్తుంది. నిండుమనస్సు, సవ్యసవనీత హృదయం—పలుకుమాత్రం దారుణాఖండల శస్త్రుతుల్యం. ఇట్టి వ్యక్తి శ్రీ సురవరం ప్రతాపరెడ్డి.

శ్రీ ప్రతాపరెడ్డి-బహు భాషా విశారదులు; తెలంగాణంలో ఓదీవ్యమానంగా వెల్లుతున్న భాషాజ్యోతి, సంచార గ్రంథాలయం, సంభాషించే విజ్ఞానకోశం. 'సురవరంవారు రాజకీయాల్లోనే తన ప్రజాజీవితాన్ని ప్రారంభించారు,' అని ఆంధ్రప్రదేశ్ తామహులు శ్రీ మాడపాటి హనుమంత రావుగారు అన్నారు. ఆంధ్రోద్యమానికి బీజావాపనంగా వించిన రోజులు; అప్పుడే విశ్వవిద్యాలయాన్ని వదిలి ప్రతాపరెడ్డిగారు హైదరాబాదులో న్యాయవాద వృత్తిని ప్రారంభించారు. కాని ఆ వృత్తి ఆయన స్వభావానికి సరిపడలేదు. అప్పటికే నెలకు ఏడేనిమిదివండుల ఆదాయం వచ్చే న్యాయవాద వృత్తిని ముందు వెనకలు ఆలోచించకుండా వదిలేశారు. పత్రికా రచనలద్వారా జేశాభ్యుదయానికి తమ జీవితాన్ని ఈ విధంగా అంకితం చేయటానికి న్యాయవాద వృత్తిని విడిచిపెట్టిన మరొక ఆంధ్రవ్యక్తి మందుముల సరసింగరావుగారు. ప్రతాపరెడ్డి, సరసింగరావుగారి లిద్దరూ హనుమంతరావుగారి సహచరులే. వై ఇద్దరు ప్రత్యేకంగా పత్రికారంగంలో దూకారు.



అంధ్ర) పితామహులు హనుమంతరావుగారు మానసిం ప్రచున్నంగా పత్రికా సంబంధం కలిగించుకొని, నేడు కూడా అదేవిధంగా పత్రికారచన చేస్తున్నారు.

ఆ నాడు శ్రీ ప్రతాపరెడ్డి న్యాయవాద వృత్తినే అంటిపెట్టుకొని ఉన్నట్లయితే ఏనాడో న్యాయమూర్తి కాగలిగేవారు. ఆనాడే ఆయన తన పలుకుబడి ద్వారా ఏదైనా ఉద్యోగంలో ప్రవేశించి ఉన్నట్లయితే కావలసినంత డబ్బు సంపాదించి నేడొక ఉన్నత ద్యోగిగా వికసించేడివారు. కాని ఆ రెండు పనులు ఆయన చేయలేదు; ఆ రెండుపనులు ఆయన స్వభావానికి విరుద్ధమైనవి. ఇష్టంలేని పనిని చేస్తున్నట్లు బలవంతపెట్టినా చేయడు. అదే ఆయన విశిష్టత.

రాజకీయాల్లో జీవితాన్ని ఆరంభించి, చివరకు కేవలం విద్వాంసుడుగా తయారైనాడు. ఆయనలోపాటు న్యాయవాదిగా ప్రవేశించి, మొట్టమొదట రాజకీయాల్లో కొంతకొంత సంబంధం మాత్రం కల్గించు కొంటూ, అంటి అంటకుండా ఉండి, కొంత సాహిత్యాభిరుచికలిగి, బహుభాషా విశారదుడై, “ఈయన తనజీవితాన్ని సారస్వత సేవకే అర్పిస్తాడు” అని ప్రజలకు ఆశలు గొల్పిన శ్రీ బూర్గుల రామకృష్ణరావు నేడు ఇరువదినాల్గు గంటలూ రాజకీయాల్లో మునిగి తేలున్నారు. ప్రకృతిచిత్రం!

నేడు ప్లేటుకాంగ్రెసు ఆంధ్రరాష్ట్రీయ సంఘంగా మారిన ఆనాటి (1929-30) ఆంధ్రమహాసభకు ప్రధమ అధ్యక్షుడు శ్రీ ప్రతాపరెడ్డి. తర్వాత ఆంధ్రమహాసభ సంపూర్ణంగా రాజకీయ సంస్థ అయింది. తెలుగాణులో నివసించే వారంతా, తెలుగువచ్చినా రాకపోయినా తెలుగువారేనని ఆంధ్రమహాసభ నిర్ణయించింది. అందుకువిరుద్ధంగా శ్రీ ప్రతాపరెడ్డి ఒక ఉద్యమాన్ని లేవదీసి, ఆంధ్రమహాసభ వేదికమీద ఆంధ్రానికి మాత్రమే స్థానం ఉండాలని, ఆంధ్రులందరికీ తెలుగు తప్పని సరిగా రావాలని గర్జించిన దినాలు జ్ఞాపకమున్నవి. ఈ వాదాన్ని పురస్కరించుకొని శ్రీ రెడ్డి ఆంధ్రమహాసభలో అభివృద్ధిపతాన్ని స్థాపించారు. కాని ఈ పక్షం ఎక్కువకాలం పనిచేయలేదు. తొరక్యాంధ్రులలో

సరిపడక, సురవరంవారు క్రమక్రమంగా రాజకీయాల నుంచి నిష్క్రమించారు. కాని నాటికీ నేటికీకూడా, ప్రతాపరెడ్డిగారు అతివాదియే. ఆనాటి అభివృద్ధిపక్షపు భావబీజాలే మొలకలై త్రి, తర్వాత ఆంధ్రసారస్వతపరిషత్తు యొక్క స్థాపనకు కారణభూతమైనవని చెప్పాలి.

తెలంగాణలో దేశసేవకు, భాషాసేవకు తన జీవితాన్ని సంపూర్ణంగా ధారపోసిన ఏకైకవ్యక్తి శ్రీ ప్రతాపరెడ్డి అంటే అతిశయోక్తి కాదు. ఆయన బహుభాషా విశారదుడు. కనవడిన గ్రంథాన్ని ఆనాతం వల్లించేవరకూ ఆయనకు నిద్రపట్టదు. కేవలం పఠించటమేకాదు—గుణదోషగ్రహణ దృష్టితో గ్రంథమందలి ప్రతి అక్షరాన్ని మననం చేస్తాడు. ఏ విషయాన్ని స్మరించినా, దాని సారం చూడనిదే ఆయన వదలదు. శ్రీ ప్రతాపరెడ్డి పండితుడు—విమర్శకుడు—కవి—కథకుడు—వ్యాస రచయిత—విజ్ఞాని. ఆయన కవికంటే ఎక్కువగా విమర్శకుడు—విమర్శకుని కంటే ముఖ్యముగా సహృదయుడైన పండితుడు. ఆయన రచించిన “తామ్రాయణ విశేషములు” అనే గ్రంథంలో అగాధ పాండిత్యం, బహుళ గ్రంథ పరిచయం, నిశిత విమర్శనా పటిమ అక్షరక్షరానికి ప్రత్యక్షమవుతూనే ఉంటాయి. ఆంధ్రుల సాంఘిక జీవనాన్ని గూర్చి ఆయన వ్రాసిన వ్యాసాలు, చరిత్రరచనకొక విసూత్తుమైన బరవశి అని చెప్పాలి. “హైందవధర్మ పోలీలు” ఆయన సిద్ధుష్టవచన రచనకు రమ్యమైన తార్కాణము. రెడ్డిగారు వ్రాసిన “నిరీక్షణము” అనే కథ తెలుగు కథానికా సాహిత్యానికి చక్కటి అలంకారం. “తుకారాం” అనునాటకము ఆయన రచించిన గ్రంథములన్నిటిలోకి ఆయనకు చాలా అభిమాన పాత్రమైనదని ఆయన సంభాషణలలో గ్రహించగలిగాను. పత్రికా రచయితగా ఆయనచేసిన దేశసేవ గోల్కొండ పత్రికా పాఠకులకు విదితమే.

తెలంగాణము నా జన్మభూమి అని ఉప్పొంగిపోతాడు. తెలంగాణంపై ఆయనకు గల అభిమానప్రేమలకు నిదర్శనం “గోల్కొండ కవులసంచిక.” ఈ సంచికను గూర్చి :

“గోలకొండ కవుల కుసుమములు సమకూర్చి  
 డండ గుచ్చి నూ ప్రతాపరెడ్డి  
 అందు తావులను అలరు సమర్పింప  
 బడయమైతి మకట భాగ్యరేఖ”-

అని శ్రీ శేషాద్రి రమణకవులు వాశారు.

తెలంగాణములోని సారస్వత, సాంఘిక, రాజకీయ, విద్యా, వైజ్ఞానిక, సాంస్కృతిక సంస్థలు జరుపు కార్యకలాపాల్లో అధ్యక్ష పీఠం ఎప్పుడూ అయాచితంగా ప్రతాపరెడ్డిగారి నే వరించడం పరిపాటి. విజ్ఞానవర్ధన పరిషత్తుకు రెడ్డిగారు స్థాపకులు. ఈ సంస్థ ఆయనకు అతి ప్రాణప్రదమైనది. విజ్ఞానవర్ధన అనేకుల హృదయాలలో విజ్ఞాన జ్యోతిని వెల్గించింది. ఆంధ్ర శౌరధార్చనకై తెలంగాణ యువకులను గాఢ నిద్రనుంచి మేలుకొలిపిన వైతాళికుడు—దేశికుడు—శ్రీ ప్రతాప రెడ్డి. రెడ్డివిద్యార్థి వసతిగృహాన్ని అభివృద్ధికి తెచ్చినవారిలో ముఖ్యుడు.

—:—

# తెలంగాణము ఆధునికాంధ్ర వాఙ్మయ వికాసము

ఒక జాతియొక్క సర్వతోముఖ వికాసానికి, ఆ జాతి సాహిత్యానికి సన్నిహిత సంబంధముకలదు. ఈ సంబంధము పరస్పర ప్రభావముతో గూడుకొన్నదని ఏ జాతిచరిత్రను, ఏ వాఙ్మయచరిత్రను పరిశీలించినప్పటికిని స్పష్టముకాగలదు. ఒకజాతి సంస్కృతికి, నాగరికతకు ఆజాతి సాహిత్యమే కొలతబద్దవంటిది. సారస్వతములేని జాతి మృతపాయము. ఒక దేశచరిత్రను పరిశీలించినప్పుడు, ఆ దేశమునందు పుట్టి పెరిగిన ఆభ్యుదయకర మైన ఉద్యమాలకు జీవనాధారముసారస్వతమనియే బోధపడ గలదు. దేశ కాల పరిస్థితులనుండి సాహిత్యము తప్పించుకొన జాలదు. ఆదేవిధముగా ప్రతిభావంతమైన సాహిత్యముయొక్క ప్రభావమును ఏజాతికూడ తప్పించుకొనజాలదు. దాస్యశృంఖలాబద్ధమై, పరాయి పాలనలో నలిగిపోవుచున్న భారతదేశమే, బంకించంద్ర చటర్జీ, ఈశ్వర చంద్ర విద్యాసాగరులు, రవీంద్ర కవీంద్రుల వంటి సాహితీవేత్తలను గన్నది. వారి రచనలను విన్న భారతజాతి ఒక్కమ్మడి సంకెళ్ళను తెగిపుకొని స్వాతంత్ర్యోద్యమమునందుదూకినది. వారుమంగరాష్ట్రము సకేకాక ఇతరరాష్ట్రములకు కూడ ఆదర్శప్రాయులైరి. వీరి రచనల ద్వారా భారతదేశ రాజకీయాలందు ప్రముఖపాత్రనువహించిన స్వాతంత్ర్యవీరులు, వన్నె తెక్కిన నాయకులు బంగాళా దేశమున ప్రథమించిరి. బంకించంద్రుని వందేమాతరగీతము యావద్భారత హృదయములో ప్రతి ధ్వనించి పులకెత్తింప జేసినది. సమకాలికముగా ఇతరప్రాంతాలయందు ఆక్కడి రచయితలద్వారా ఇట్టి చైతన్యమేకలిగినది.

మన తెలుగునేలగూడ ఈ పరివర్తననుండి తప్పించుకొనలేదు. వీరేశలింగం పంతులు, చిలుకూరు వీరభద్రరావు, కొమఱ్ఱాజు లక్ష్మణ రావు పంతులు, చిలుకమర్తి లక్ష్మీనరసింహము ప్రభృతుల సారస్వత సేవ ఆంధ్రదేశములో నవోదయానికి నాంది ప్రస్తావనయైనది.

## పూర్వ రంగము

ఆంధ్రజాతి మిక్కిలి ప్రాచీనమైనదని చరిత్ర ఉద్ఘాటించుచున్నది. రెండువేల సంవత్సరాల క్రిందట ఆంధ్రదేశాన్ని పాలించిన మొట్టమొదటి స్వతంత్ర రాజవంశము సాతవాహనులది. ఆనాడు ఆంధ్రదేశపు సరిహద్దులు తూర్పున బంగాళాఖాతమువరకును, కడమర అరేబియా సముద్రము వరకును, ఉత్తరమున మధ్య హిందూదేశమునకు, దక్షిణాన మైసూరుదాకను వ్యాపించినట్లు చరిత్రవల్ల విశదము కాగలదు. సాతవాహనులు పరిపాలించిన రాజ్యము సమగ్రముమనియే చెప్పవచ్చును. అనగా సాతవాహనుల ఆంధ్రదేశములో మద్రాసు రాష్ట్రములోని తెలుగు జిల్లాలలోపాటు హైద్రాబాదు రాష్ట్రములోని తెలుగు జిల్లాలు కూడ చేరియుండెను. ఆనాడు ఆంధ్రులు కనిపెంచుకొన్న మహాజ్వలమైన సంస్కృతి తూర్పుదీవులలోకూడ నడయాడినట్లు తెలియుచున్నది. తరువాత ఆంధ్రదేశ చరిత్రలో ఒడుదొడుకులెన్నియో కలిగినవి. చిన్నచిన్న రాజ్యములేర్పడుటతో తెలుగు సేల చీలి, చిందరవందరయైపోయినది. అయితే-దేశ నైక్యతకు నిజానికి భంగము వాటిల్లినది బ్రిటీషు పరిపాలనలోనేయని చెప్పవచ్చును.

ఈస్తు ఇండియా కంపెనీవారు మనదేశములో ప్రవేశించి, క్రమక్రమముగా విస్తరించి అప్పుడు ఆంధ్రదేశానికి పరిపాలకుడుగా నున్న హైద్రాబాదు నిజాంను తమకు ఆధీనునిగా జేసుకొనిన తరువాత, ప్రస్తుతము ఆంధ్రదేశములోని నర్సార జిల్లాలు కంపెనీ పరిపాలన క్రిందికి 1760 లో తేబడినవి. అనగా హైద్రాబాదులోని ప్రస్తుత తెలుగు జిల్లాలు నిజాం పరిపాలనక్రింద ఉండిపోయినవి, నర్సార జిల్లాలు బ్రిటీషు పరిపాలనక్రిందికి వచ్చెను. ఇది జరిగి సుమారు రెండువందల సంవత్సరములు కావచ్చినవి.

చరిత్రలో ఈ రెండువందల సంవత్సరాలు యేమంత గొప్ప కాలము కాదు. అయినప్పటికి 1766 సంవత్సరములో జరిగిన కృత్రిమ భౌగోళిక విభజన ఫలితంగా ఆంధ్రుల నైక్యతకు భంగము కలిగినదని

చెప్పవచ్చును. ఆనాటినుండి పరిపాలనదృష్ట్యా ఏర్పడిన ఈ పాలి  
మేరలు ఒకరి నొకరు అర్థము చేసుకొనుటకు ప్రతిబంధకము లైనవి.

హైద్రాబాదు రాష్ట్రములో ఆంధ్రోద్యమ పితామహులు  
ప్రసింగవళమున నాకు చెప్పిన ఒక వృత్తాంతము ఈ సందర్భమున  
జ్ఞప్తికి వచ్చుచున్నది. వారు కొంతగా ప్రజాహిత జీవనములో  
ఆడుగు పెట్టిన తర్వాత అనగా మూడు దశాబ్దాల క్రింద నన్నమాట;  
ఒక పర్యాయము వారు సర్కారు జిల్లాల ఆంధ్ర ప్రముఖులైన  
ఒకరిలో ఏదో సంభాషించు సందర్భమున (వారు తరువాత అఖిల  
భారత రాజకీయాలలో ప్రథమ శ్రేణి నలంకరించిన వారు)-“హైద్రా  
బాదులో ఆంధ్రులు కలరా!” యని ప్రశ్నించిరట. నేను, చాలామంది  
సర్కారు జిల్లాల ఆంధ్రులు సంభాషించినప్పుడు— “మీరు హైద్రా  
బాదు వాసులైనప్పటికీ తెలుగు మాట్లాడగలుగు చున్నారే” యని  
అనేకులు ఆశ్చర్యపడి యుండిరి. హైద్రాబాదు తురకరాజ్యము అన్న  
భావమొక్కటే హైద్రాబాదేతరులైన ఆంధ్రుల హృదయాలలో  
వ్యాపించియుండెను. ఆధునికాంధ్రవాజ్మయమున ప్రసిద్ధులైన ఒక  
రచయిత తెలంగాణమున తెలుగు రచయితలు ఎవ్వరు? అని ఒకా  
నొక సందర్భమున నన్ను ప్రశ్నించి యుండిరి. ఈ విధముగా రెండు  
వందల సంవత్సరాల కాలమున భిన్న పరిపాలన మరియు కృత్రిమ  
భాగోళిక విభజన ఫలితంగా ఆంధ్రదేశ సమైక్యతకు రాజకీయంగానే  
కాక, సాంస్కృతికంగా కూడ పెద్ద గొడ్డలిపెట్టు తగిలెనని ప్రాసంగ్యమనలే  
ముజువు చేయుచున్నది.

హైద్రాబాదు రాష్ట్రములోని ఎనిమిది జిల్లాలు తెలుగు  
జిల్లాలు; హైద్రాబాదు, సికింద్రాబాదు నగరాలు ఆంధ్రీయనగరాలు.  
కాకతీయ సామ్రాజ్యమునకు కేంద్రమై యలరారిన ఓరుగల్లు హైద్రా  
బాదు రాష్ట్రాంతర్గతము. తెలుగుదేశ చరిత్రలో, తెలుగు వాఙ్మయ  
చరిత్రలో హైద్రాబాదులోని ఎనిమిది జిల్లాలకు అత్యధికమైన ప్రాము  
ఖ్యతగలదు. నిజానికి మొట్టమొదటిసారి తెలుగు జాతీయతకు రూపు  
శేఖలు దిద్దబడినది హైద్రాబాదు రాష్ట్రములోనే యని చెప్పినచో

అతిశయోక్తి కావాలదు. నువ్వొస్తావు చరిత్ర పరిశోధకులైన శ్రీ మల్లంపల్లి సోమశేఖరశర్మగారు- “మనది ఆంధ్రదేశం; మనమంతా ఆంధ్రులమనే జాతీయాభిమానము మొదటిసారి మనకు కాకతి గణపతి దేవరాయల కాలంలో కలిగిందని, ఆ రాజన్యజ్ఞ ఆంధ్రులందరిని ఒక్క రాజ్యంలోనికి తీసుకుని రావలెనని మొదటిసారి ప్రయత్నించినాడని” గ్రంథస్థము కావించినారు.

కాకతి గణపతి దేవుని రాజ్యపాలనలో మహాజ్వలంగా వెలిగిన ఆంధ్రరాజ్యలక్ష్మితోపాటు ఆంధ్రసారస్వతము, ఆంధ్రశిల్పము మూడుపూవులారు కాయలుగా కాచి వృద్ధి బొందినవి. ఆంధ్రశిల్పకళలక్ష్మి వేయి వన్నెలను దిద్దికొని మురిసిపోయినది. మార్కొపోలోవంటి విదేశయాత్రికులను దిగ్భ్రమ జేపించిన ఆంధ్రనగర వైభవము అనుపమానము. ఉత్తమశిల్పమున కునికి పట్టులగు సాధములచే నలరారిన ఆ విశాల రాజవీధులు; శత్రురాజులకు దుర్భేద్యమై నిలచిన ఆ కోటలు; ఆ నాడు ఆంధ్రోర్వశు మొగసాలపై మోగిన ఘంటా ఝణతార్కరములు; ఆ పూటకూటింటిలోని కప్పరభోగి వంటకము; కమ్మని గోధుమపిండి వంట; ఆ చిత్రీశాలలు; ఏకశీలానగర నాగరికజీవితమునకు ప్రతి బింబములై నేటికిని కీర్తనాభిరామమున అక్షరరూపముతో శోభిల్లుచున్నవి. ఇట్లు ఆంధ్రదేశమునకు, ఆంధ్రసంస్కృతికి కేంద్రమై వెలిగిన ఆంధ్రనగరము తెలుగు జాతీయతకు వన్నెచిన్నెలు దిద్దుటలో ఆశ్చర్యములేదు.

ఒక్కమారు తెలుగు సాహిత్యచరిత్రను అవలోకించితిమని, తెలంగాణమునకు ఆంధ్రవాఙ్మయచరిత్రలోనున్న ప్రత్యేకస్థానము కన్నులకు గట్టును. దేశ కాల పరిస్థితులవలన రచయితలకు, రచనలకు కొంతకాల మజ్జాతవాసము కలిగినది. తెలంగాణమందలి గ్రామాలలో తాళవత్రి గ్రంథములు లేనివూరు లేనేలేదని చెప్పిన అతిశయోక్తి కావాలదు. ఆధునిక కాలమున ఇక్కడి సారస్వతోద్యమ వ్యాప్తిని పరిశీలించునప్పుడు రాజకీయ పరిస్థితులను మనము దృష్టిలోనుంచుకొనవలసి యున్నది. బ్రిటీషువారు ఏమి జేసినప్పటికిని, బ్రిటీషు ఇండియాలో

విద్యావ్యాప్తికై జరిగిన కృషిని నిరోధించలేదనియే చెప్పవలెను. సారస్వత సభలకు బ్రిటీషు ప్రభుత్వము ప్రతిబంధకములను కల్పించలేదు. బ్రిటీషు ఇండియాలో రాజకీయాలతో సంబంధములేని సారస్వత కృషి జరుగుటకు కావలసినంత యవకాశము దొరికినది. అందుచేత కేవల సారస్వతోపాసకులైన వాఙ్మయ నిరంతరాయముగా జరిగినదనియే చెప్పవలయును. ఆధునికాంధ్రవాఙ్మయ నిర్మాతలైన వీరేశలింగ ప్రభృతుల జీవితాలు ఇందుకు నిదర్శనములు. సర్కారు జిల్లాలలో సారస్వత సేవకు తమజీవితాలను అంకితము చేసిన మహాశయులలో అత్యధిక సంఖ్యాకులు రాజకీయాలతో ప్రేమము కలిగించుకోలేదు. అందువలన అచ్చట రాజకీయ కార్యకర్తలు సారస్వతోపాసకులు విడివిడిగా కృషి చేయుట జరిగినది. కాని తెలంగాణములో ఇదిసాధ్యము కాని, సంభవము కాని కాలేదు. ఇక్కడిప్రజల మాతృభాషను ఆణచివేయుటయే ఆప్పటి ప్రభుత్వముయొక్క ముఖ్యద్దేశమై యుండెను. కేవల సారస్వతోద్యమము, అనుమాటకు ఆవకాశములేని పరిస్థితులను ఇక్కడిప్రభుత్వము కలిగించినది. గ్రంథాలయాల స్థాపనయే బహుదుస్తర కార్యముగా నుండెను. వీని నిర్వహణ బాధ్యతను వహించిన కార్యకర్తలు ఎన్నియో ఇబ్బందులకు గురిచేయబడిరి. సారస్వత సమావేశాలపైనగూడ అనేక విధాలైన నిర్బంధాలు ప్రయోగింపబడి యుండెను. ప్రజల మాతృభాషల వ్యాప్తికి ఏ కొంచము అవకాశ మిచ్చినప్పటికిని అందువల్ల స్వతంత్ర భావాలు వ్యాప్తి జెంది రాజకీయముగా తమ కొంప మునిగిపోవు. ననుద్యధనిశ్చయముతో కవి సమ్మేళనాలు, సారస్వత సభల యెడ గూడ ఇక్కడి ప్రభుత్వము నిర్బంధ విధానము ననుసరించినది. ఏ చిన్న సమావేశము చేయదలచి నప్పటికిని ప్రభుత్వము యొక్క అనుమతి అవసరమై యుండెను. ఈ అనుమతి మిక్కిలి దుర్లభమై యుండెను. ఈ వాగ్బంధన శాసనము యొక్క పైశాచిక తాండవము వలన రాజకీయ కార్యకర్తలు, సారస్వతోపాసకులు విడివిడి వర్గాలుగా నైనను చీలిపోయి పనిజేయు నవకాశమెనను దొరకలేదిక్కడ. సమావేశ



స్వాతంత్ర్యము, వాక్స్వాతంత్ర్యము, రచనాస్వాతంత్ర్యము హైదరాబాదీయు లందరియొక్క ముఖ్యాశయమై యుండెను. ఈ యాశయము కొరకై ప్రతివారును కృషిజేసియుండిరి. ఈ కృషి ప్రభావము సారస్వతరంగమున గూడ ప్రత్యక్ష మగుచున్నది.

విజయనగర సామ్రాజ్య పతనము తరువాత వీరేశలింగము పంతులుగారివరకు తెలుగుభాషలో జరిగిన సారస్వతకృషి స్వల్పమైన దనియే చెప్పవచ్చును. ఈ కాలములో సమస్తాంధ్ర దేశమునందలి సారస్వతమునకును గ్రహణము పట్టినదని చెప్పిన యతిశయోక్తి కాజాలదు. ఈ రాహుకేతువుల పీడనుండి తెలుగుదేశమును విముక్తి గావించి, తెలుగుతోటలో కొత్తపాదులను నిర్మించిన మార్గదర్శి వీరేశలింగము పంతులు. వీరేశలింగము సంస్కృతాంధ్రములు చక్కగా పఠించి, ఆంగ్లసారస్వతపతనముచే ప్రభావితమైన ఉపజ్ఞాశాలి. ఆయన సారస్వత క్షేత్రమున అడుగుబెట్టిన సమయమున తెలుగుదేశమున రెండు ముఖ్యమైన విద్యాధిక వర్గాలు ఏర్పడియుండెను. మొదటి వారు సంస్కృత పండితులు, రెండవవారు ఆంగ్లవిద్వాంసులు. ఈ యిరు పక్షాలమధ్య సరియైన సమన్వయము లేకండెను. ఉభయపక్షాలకు గూడ తెలుగుతల్లిమీద ఏమంత ప్రేమయుండియుండలేదు. ఆంధ్రభాషాభివృద్ధికై కృషిజేయవలెననుపట్టుదల వారికిలేకుండెను. ఈ పరిస్థితులలో తెలుగు దేశమున శ్రీవీరేశలింగము తన పాంచజన్యమునుపూరించెను. ఆంగ్లభాషద్వారా విద్యాభ్యాసము గావించి, ఆ భాషలోగల వివిధ వాఙ్మయ విశేషములను చవిజూచిన తెలుగువారిని ఆయన ఆంధ్ర భాషా పునర్నిర్ధరణము చక్కగా ఆకర్షించినది. కేవల సారస్వత కృషికై హైద్రాబాదులోగల నిర్బంధాలు బ్రీటీషు ఇండియాలో లేక పోవుటవలన ఒక్కమారుగా తెలుగుదేశమునందు సారస్వతోద్యమము వెల్లువయై ఉప్పొంగినది. ప్రభుత్వోద్యోగాల యందుండు విద్యాధికులు గూడ ఈమహాప్రవాహమునందు స్నానముచేసి, కలము కసరత్తులను గావించినారు.

హైద్రాబాదులోని పరిస్థితులు మరొకవిధముగా నుండెను. ఊరూర సంస్కృతాంధ్ర పండితులున్నప్పటికి, వారు పరస్పరము సమావేశమై బాహ్యప్రపంచములో సంబంధము కలిగించుకొను నవకాశము లేకుండెను. మదరాసు విశ్వవిద్యాలయమున పాఠీయభాషలకు స్థానమియ్యబడినందువలన బ్రిటీషు ఇండియాలోని ఆంగ్ల విద్యాధికులకు తమ మాతృభాషలతో పరిచయ మేర్పడియుండెను. హైద్రాబాదు రాష్ట్రమున రాజభాష ఉరుదూ; విద్యావిధానమంతయు పాఠశాలిక తరగతులనుండి విశ్వ విద్యాలయ తరగతులవరకు ఉరుదూద్వారా జరుపుచు, యే యితర రాష్ట్రములలో లేని కొత్త విద్యాపద్ధతి హైద్రాబాదు ప్రజల నెత్తిమీద రుద్దబడినది. ఉద్యోగములు మొదలైన ప్రభుత్వ కరుణాకటాక్షములు గూడ నూటికి తొమ్మిదిమంది లేని అబ్దుల్ గాఫరులమీదనే ప్రసరించినందువలన ఉరుదూ ద్వారా నైనను ఉన్నతవిద్య నభ్యసించవలెనను అపేక్ష ప్రజలలో కలుగలేదు; ఇందుకుతోడు ప్రజాసామాన్యముయొక్క ఆర్థిక దారిద్ర్యమును వృద్ధి చేసినది. ఈ విధముగా సమస్త భారత మహాసముద్రములో హైద్రాబాదు రాష్ట్రమొక ప్రత్యేకదీప్పముగా సిద్ధమై అందు నివసించు ప్రజలను నాగరకప్రపంచమునుండి వేరుచేసినది. తత్ఫలితముగా గతశతాబ్దాంతమునుండి ఈ శతాబ్దాంతమువరకు హైద్రాబాదులోని కొద్దిమంది విద్యావంతులలో రెండు ప్రస్ఫుటమైన వర్గా లేర్పడియుండెను. పల్లెటూళ్ళలో గ్రామ వాసోదైన్యమునకు గురియై కృశించుచుండిన సంస్కృతపండితులు, ఆంధ్రకవులు మొదటివర్గము. ప్రభుత్వ వ్యవహారాల కొరకు కొలదియో గొప్పయో ఉరుదూభాషా ప్రావీణ్యము, దానికి తోడు ఫార్సీభాషా పరిచయమును అలవరించుకొన్న లాఠీకులు రెండవ వర్గము.

ఈ సందర్భమున ఇంకొక ముఖ్యవిషయముగూడ గమనించవలెను. ఆంగ్లభాష ఒక మహాసముద్రమువ టిది. ప్రపంచ విజ్ఞానభాండాగారమునకు ప్రవేశము కలుగజేయు తాళముచెవి ఆంగ్లభాష. పాఠకులను త్రే జితులనుజేయు సామర్థ్యము ఆంగ్లభాషకు కలదు. కాని ఉరుదూ

భాష ఇట్టిది కాదు. ఉరుదూ వయఃపరిమాణము మూడునుండి నాలుగు వందల సంవత్సరాలకు మించియుండదు. ఉరుదూ కవిత్వము గోలకొండ, బిజాపూరు రాజధానులందు పదహారవ శతాబ్దముయొక్క చివరను, పదిహేడవ శతాబ్దియొక్క ఆదియందును, ప్రారంభమైనది. ఉరుదూ సారస్వతమునకు శృంగార కవిత్వము, ప్రబంధ పోకడలు, సూఫీతత్వ ప్రతిపాదకమైన సాహిత్యము ప్రధాన లక్షణములు. కావున ఈ ఉరుదూ సారస్వతమునకు పరితలను ఆంగ్లభాషవలె ఉత్తేజితలనుచేసి, విజ్ఞానము ప్రసాదించు సామర్థ్యము లేనందువలన, ఇది చెప్పదగిన గొప్ప పరిణామాలను ప్రాంతీయ భాషలలో కలుగ జేయలేకపోయినది.

హైద్రాబాదు రాష్ట్రములోని తెలుగుసీమవంక తమ దృష్టిని ప్రసరించి ఆధునిక యుగమున ఇక్కడి సారస్వతోద్యమమునకు నిజమైన పునాదులు వేసిన వారు స్వర్ణీయ శ్రీ కొమఱ్ఱాజు వేంకటలక్ష్మణరావుగారు. శ్రీ వేంకటలక్ష్మణరావుగారు మహారాష్ట్రదేశముతోను, భాషతోను గాఢమైన సంబంధము, పరిచయము కలిగిన విద్వంసులు. చరిత్ర పరిశోధన, విజ్ఞానప్రచారము వారి ఆశయాలైయుండెను. ఈ ప్రత్యేక ఆశయాలు కలిగిన లక్ష్మణరావుగారు తెలంగాణ క్షేత్రములో నాటిన సాహిత్యవృక్షము, వానికి ఆనుగుణమైన ఫలములనే లభింపజేసినది. ఈ శతాబ్దారంభమున హైద్రాబాదు రాష్ట్రమునందు వారు గ్రంథాలయోద్యమ రూపమున భాషాప్రచారము ప్రారంభించిరి. హైద్రాబాదులోని శ్రీ కృష్ణదేవరాయాంధ్ర భాషానిలయము(1901), హనుమకొండలోని రాజనరేంద్ర భాషానిలయము (1904) ల స్థాపనకు లక్ష్మణరావుగారి కృషి ప్రోత్సాహములే ముఖ్యకారణములు. లక్ష్మణరావుగారు తమ విజ్ఞానచంద్రికాగ్రంథమండలిని 1900 వ సంవత్సరమునందే స్థాపించిరి. ఈ గ్రంథమండలి మొదటి నాలుగు ప్రచురణములు హైద్రాబాదు నుండియే వెలువడినవి. తరువాత 1908 సంవత్సరమున విజ్ఞానచంద్రికా గ్రంథమండలి కార్యాలయమును హైద్రాబాదు నుండి మార్పుట జరిగినది. లక్ష్మణరావుగారు చూపించిన మార్గమున హైద్రాబాదు రాష్ట్రముందు ఆంధ్రవాఙ్మయరథము నడిపించుటకు

నడుము గట్టిన సారథి మాడపాటి హనుమంతరావు పంతులుగారు. ఒక్క వాళ్ళయోద్యమముకే కాక రాజకీయోద్యమము మొదలైన ఇతర ఉద్యమాలకుకూడ మార్గదర్శకులు శ్రీ హనుమంతరావుగారే. భారత స్వాతంత్ర్యోద్యమ చరిత్రలో కొందరి మహానీయుల జీవితాలను పరిశీలించినపుడు మన దేశము పరాధీన దేశము కాకుండినచో, వారు రాజకీయ రంగమున అడుగు బెట్టక, విజ్ఞానప్రపంచమునందు మాత్రమే విహరించెడి వారని విప్పివ్వుము కాగలదు. ఇట్టి శ్రేణిలో చేర్చదగిన వారు శ్రీ హనుమంత రావు పంతులుగారు. వీరు హైద్రాబాదురాష్ట్రము నందుగాక మరొక ప్రాంతమున జన్మించియుండినచో, తమ జీవితమును సాహిత్యవ్యవసాయమునకు, విద్యావ్యాప్తికి పూర్తిగా వినియోగించెడి వారు. హైద్రాబాదు రాష్ట్రములోని ప్రత్యేకపరిస్థితులే వారి ప్రజాహిత జీవనమునకు రాజకీయవాసన కలిగించినవి. హనుమంతరావుగారు ఇంగ్లీషు, ఉర్దూ, ఫార్సీభాషలయందు ప్రవీణులు; లక్ష్మణరాయ సాహచర్యముచే ప్రభావితులు. తెలంగాణ పరిస్థితులను చక్కగా అవగాహన చేసుకొనిన ఆంధ్రభాషాప్రియులు. వారు దేశభాషలపైన ప్రభుత్వమునకుగల సవతి తల్లి ప్రేమను గమనించిరి. ఆంధ్రచరిత్ర కువయుక్తములుగాగల అనేక శాసనములు యూరూర పడియుండుటను తిలకించిరి. తాటియాకు గ్రంథాలు వేనవేలుగా జీర్ణించిపోవుట పరికించిరి. నాగరిక జీవితసాధమునకు ఉర్దూభాషయే సింహద్వారముగా భావింప బడుట నవలోకించిరి. పల్లెలలో ఆజ్ఞాతవాసము చేయుచున్న కవి పండితులయెడ ఒకమారు తమ శృక్కులను ప్రసరించిరి. ఈ పరిస్థితులలో ఆంధ్రభాషోద్ధరణకు గ్రంథాలయాలే ముఖ్యసాధనములని గ్రహించి జిల్లాలలో విరివిగా గ్రంథాలయాలను స్థాపించుట ద్వారా భాషాప్రచారమును గావించిరి. కొంత కాలమునుండి నిద్రావస్థలో నున్న ఆంధ్రులను ఈ గ్రంథాలయోద్యమము మేలుకొలిపినది. గ్రంథాలయ సమావేశాలు, వార్షికోత్సవాలు, వాఙ్మయప్రదర్శనములు రచయితలలో ఉత్సాహమును పురికొలుపుటకు చక్కగా లోడుపడినవి. యువకు లనేకులు సాహిత్యసేవకు కంకణబద్ధులైనారు.

గ్రంథమూలము, పత్రికలు బయలుదేరి, భాషాప్రచారము ప్రారంభించినవి. శ్రీ సురవరము ప్రతాపరెడ్డిగారివంటి ఆంగ్లవిద్యార్థికులు జీవితములో ఆర్థికముగా అభివృద్ధిరాగల అనేక అవకాశాలను జారవిడుచుకొని సాహిత్యసేవకు, భాషాప్రచారమునకు, పత్రికారచనద్వారా దేశసేవకు తమ జీవితమును అంకితము గావించిరి. తెలంగాణలో ప్రజాభిప్రాయమును దిద్దితీర్చుట యంగు, నిర్భయముగా అభిప్రాయాలు ప్రకటించి ప్రజలకు ఆండగానిలించిన శారవము గోలకొండ ప్రతికకు యియ్యవలసి యున్నది.

హనుమంతరావుగారు స్వయముగా చక్కనిరచయితలు. తెలుగు భాషలో వ్యాసకర్తలు ఈ నాటికిని మిక్కిలి అరుదుగానున్నారు. చక్కని- చిక్కని వచన శైలిలో విషయ పరిపూర్ణతగల వ్యాసములను వ్రాయ సమర్థులైన కొద్దిమంది ఆంధ్ర రచయితలలో హనుమంతరావుగారికి ప్రత్యేకమైన స్థానముగలదు. బంకించంద్రాచలగిరి వ్రాసిన ఆనందమతమును నవలకు తెలుగుఅనువాదము, గ్యారీబాల్డ్ జీవితచరిత్ర, రోమకసామ్రాజ్యచరిత్ర, శ్రీ చింతామణిరావు వైద్యగారి “ఎపిక్ ఇండియా” అను ఆంగ్లగ్రంథములకు “క్షాత్రీకాలపు హింద్యార్యుల”ను తెలుగు పరివర్తనములు హనుమంతరావుగారి తొలిరచనలు. ఈ రచనలు హనుమంతరావుగారి ఆశయాలు, వారిమీద లక్ష్యణరావుగారి ప్రభావము స్పష్టముగా తెలుపుచున్నవి. తెలుగు భాషలో మంచి వచన గ్రంథములు లేకపోవుటచేత, ఆలోచనదీర్చవలెనన్నది మొదటియాశయము. ఆంగ్ల, వంగ, మహారాష్ట్రాది ఆంధ్రేతర వాఙ్మయాలలో జరుగుచున్న సాహిత్య ప్రచారమునుజూచి, ఆ విధముగానే మన భాషలో గూడ చరిత్ర, విజ్ఞానము మొదలైన విషయాలనుగూర్చి గ్రంథరచన చేయవలయుననునది రెండవ ఆశయము. ఆంగ్లాది సాహిత్య భాషల యందలి సూతన వాఙ్మయరీతులను, విజ్ఞానమును తెలుగులో దిగుమతి చేయవలయుననునది, మూడవ ఆశయము. నేడు హనుమంతరావుగారు రాజకీయముగా అస్రసన్యాసము గావించినప్పటికి ఇట్టి ఆశయాలలో సాహిత్యసేవ కావించుచునేయున్నారు. లక్ష్యణరావుగారి

మరణము తరువాత విజ్ఞానచంద్రికా గ్రంథమండలి ఆగిపోయినది. గ్రంథమండలి అంతర్ధానముతోపాటు, తెలుగులో విజ్ఞానవాఙ్మయప్రకటన ప్రయత్నాలు సన్నగిల్లినవి. తెలంగాణముననే కాక సమగ్రాంధ్రదేశమున జరిగిన సాహిత్యకృషిని సమీక్షించినచో మన భాషలో వివిధ విషయాలనుగురించి విజ్ఞానమును ప్రసాదించగల గ్రంథశాలము మిక్కిలి తక్కువమనియు, మహారాష్ట్ర, వంగ, హిందీ భాషలతో పోల్చినప్పుడు మనము చాలా వెనుకబడి యున్నామనియు ఒప్పుకొనకతప్పదు. ఇది హనుమంతరావుగారికి హృదయవేదన కలిగించినది. ఈ లోటు నివారించుటకే వారు ఆంధ్ర జంధికాగ్రంథమాలను స్థాపించిరి. ఆ గ్రంథమాలయొక్క సకలవ్యవహారములను తామే నెరవేర్చుచు గ్రంథప్రకటన గావించుచున్నారు. ఇప్పటివరకీ గ్రంథమాలలో విస్తృతసామాజ్యములు, ఆంధ్రోద్యమచరిత్ర రెండు సంపుటములు, ఆంధ్ర సాహిత్యచరిత్ర సంగ్రహము, ప్రాచీనాంధ్రసంగ్రహములు, రాజకీయ పరిజ్ఞానము, అను పుస్తకాలు వెలువడినవి. త్వరలోనే ఆర్థిక, భౌతికవిజ్ఞానములగూర్చి గ్రంథములు కొన్ని వెలువడనున్నవి. చారిత్రక దృక్పథము, విజ్ఞాన వాఙ్మయ ప్రచారము అను హనుమంతరావుగారి ముఖ్యాశయములు ఈ గ్రంథమాల ప్రచురణములలో ప్రతిబింబితములగుచున్నవి.

తెలుగు భాషలో హనుమంతరావుగారికి ప్రత్యేక విశిష్టస్థానము నీయగలిగినది వారి కథానికారచన. ఆధునిక ఆంధ్రవాఙ్మయమున కథానికా రచనకు మార్గదర్శకులైన కీర్తి గౌరవములు హనుమంతరావుగారికి చెందవలసియున్నవి. సుమారు నలుబది సంవత్సరాల క్రింద కృష్ణానదీతీరంలో వీరు వరుసగా 13 కథానికలను ప్రచురించి ఆంధ్ర కథావిధికి తోడ్పడఁపించియున్నారు.

ఇది యిట్లుండగా శ్రీ లక్ష్మణరావుగారు చూపించిన మార్గాన హనుమంతరావు గారిక గొప్ప సారస్వతోద్యమమునకు దృఢమైన పునాదుల నేర్పరచిరి. ఇతర ప్రాంతాల సారస్వత కృషిని తెలంగాణ సారస్వతోద్యమములో పోల్చినప్పుడు కొంతప్రత్యేకతలు కన్పట్టు

చున్నవి. తెలంగాణములో సారస్వతకృషి ఒకనిర్మాణాత్మక ఉద్యమముగా కొనసాగినది. ఇతర ప్రాంతాలలో సారస్వత కృషి వ్యక్తులను ఆశ్రయించినది. తెలంగాణా సారస్వత కృషి ప్రజలను మేలు కొలుపు ఒక మహాద్యమముగా స్థలను ఆశ్రయించి కొనసాగినది.

## పండిత కవులు

తెలంగాణములో కవులయొక్కయు పండితుల యొక్కయు కొరత ఎన్నడు లేకుండెను. ప్రచారము, ప్రకటనము ఇక్కడి ప్రత్యేక పరిస్థితులవలన లోపించినందున నివృత్తగిరి నిష్పవలె కవులు, పండితులు దాగుకొనియుండిరి. స్థానీయులక న్యాయముగా ఈ సందర్భములో వీరిని కొందరిని ప్రశంసించుట అవసరము. శ్రీ వెల్లాల సదాశివ శాస్త్రిలవారు కొల్హాపుర సంస్థానవాస్తవ్యులు; బహుగ్రంథకర్తలు; మహాపండితులు. సంస్కృతములో చంపువులు, శాస్త్ర చర్చలు కావించిన చాలా గొప్పవైయాకరణి. ఈయన తెలుగులో చంద్రికా పరిణయమునకు వ్యాఖ్యాత. వీరి రచనలలో పేర్కొన తగినవి, ఆంధ్రుల చరిత్ర విమర్శనము; నరస భూపాలీయమును గూర్చి కావ్యాలంకార సంగ్రహమును తెలుగు వచన గ్రంథమును; నామిరెడ్డి చరిత్ర (శాసనములపై చరిత్ర) అనునవి. ఈ పండితశ్రేణిలో పేర్కొనదగిన మరొకరు శ్రీ బుక్కపట్నము శ్రీనివాసాచార్యులవారు. వీరిది విద్యత్కవి కుటుంబము. ఎనిమిది తరములుగా వీరి వంశమువారు కవులు. సుప్రసిద్ధులైన కిరీటి వేంకటాచార్యులవారు వీరి పూర్వులలో నొకరు. శ్రీనివాసాచార్యులవారు తమ ఏడవ సంవత్సరమునుండియే కవిత్వము జెప్పనేర్చి, పదునైదవయేట, బాలకవి బిరుదాంకితులైరి. తరువాత మైసూరు సంస్థానాస్థానమందు బాలసరస్వతి బిరుదమందిరి. నవద్వీపములో తర్కతీర్థ బిరుదమందిరి. ఉత్తర భారతమందలి దర్భాంగ, జోధ్పూరు, గవాలియారు, ఇందోరు, ధారానగరు, జమ్మా మొదలగు అనేక సంస్థానాలలో ద్వితీయము గావించినారు. ప్రాకృతములు, సంస్కృతము, ఆంధ్రీయము అష్టభాషలలో అనువుగా శత్రుఘ్న కవనము చేయువారు. మద్రాసు, కడప, ప్రొద్దుటూరు, బనగనపల్లి, పెనుగొండ,

తాడివర్తి, నురపురము మొదలగు స్థలములములో అవధానములు గావించినారు. వీరు బహు గ్రంథకర్తలు. రచనలు విశేషముగా సంస్కృతమున నున్నవి. వీరి కుమారులైన జాతక విద్వన్మణి వేంకటాచార్యుల వద్ద వీరి గ్రంథాలు కలవు. ఈ వేంకటాచార్యులవారి నెరుగని పండితులు, కవులు ఆంధ్రదేశమున లేరు. ఆంధ్రీనాటక పితామహులగు ధర్మవరము కృష్ణమాచార్యులవారును, ఉత్తర హిందుస్థాన హిందూసంస్థాన కవిశ్వరులును, వీరిని ప్రశంసించిరి. శ్రీ తిర్థపతి వెంకటకవులు వీరిని కొనియాడుచు పద్యములను వ్రాసిరి.

హిందూ, మద్రాసుమేలు, స్థాండద్ధవంటి ఆంగ్లపత్రికలు వీరి ఆశుకవిత్వముగాంచి అద్భుతపడి అనేకరీతులుగా స్తుతించిరి. మైసూరు లోని వైష్ణవపీఠమునకు అధిపతులుగా వెళ్ళిన షరకాలస్వాములవారు గద్వాల వ్యాస్తవ్యులు. గొప్ప సంస్కృతాంధ్రీ పండితులు, శతాధిక గ్రంథకర్తలు. గద్వాల వాస్తవ్యులేయైన పుల్లగుమ్మి వెంకటాచార్యుల వారు గొప్ప వైయాకరణులు. సంస్కృతాంధ్రరచయితలు. అత్కూరి మల్లికార్జున శాస్త్రిగారు రాయచూరు వాస్తవ్యులు, శతావధానులు. గణితశాస్త్రమున ఎన్నికోట్ల సంఖ్యలైనను నోటిలో లెక్కించి చెప్పగల సమర్థులు. చాలాగొప్ప జ్యోతిశ్శాస్త్రవేత్తలు. వట్టెము వాస్తవ్యులగు పాపకవి తెనుగుకవి. వనపర్తివాస్తవ్యులగు విశ్రాంత సోదరులు గొప్ప పండితకవులు. కర్నూడుకల ఆనంతాచార్యులవారు గద్వాల ఆస్థానపండితులుగా నుండిరి. న్యాయ, వేద, వేదాంత, వ్యాకరణ, మీమాంస, సాహిత్యములందు గొప్పప్రవీణులు. కాశీనుండి శివకుమార పండితులవారు గద్వాలకువచ్చి అనంతాచార్యులవారు లేరని విని, తమ పాండిత్యప్రకాశమునకై సభను జయించుటకు ప్రభుల యాజ్ఞనుబొంది ఈ సభలో తమను జయించువారు లేరని శపథము చేసి, అందరిని ఓడించిరి. తరువాత రాజుగారు ఆనంతాచార్యులవారిని పిలిపించిరి. వారు వీరి వాదమును ఒక్క పూర్వపక్షము ఖండించినంతనే శివకుమార పండితులు, ఇది ఆనంతాచార్యులవారికి దప్ప మరొకరికి సాధ్యముకాదని తెలిపిరి. శ్రీ పత్రి విశ్వేశ్వరశాస్త్రిగారు చక్కని



కవిత్వము చెప్పగల గొప్ప పండితులు. రామాయణ సంగ్రహము వారి రచనలలో పేర్కొనదగినది. ప్రాస్తావికముగా వీరు చెప్పినపద్యములు మనోహరమైనవి. కొల్లాపురమునుండి వెళ్ళిపోవలెనను ఉద్దేశమును ప్రకటించుచు, వెళ్ళిపోవుటకుముందుగా ఆశువుగాచెప్పిన-

“స్థానబలంబునన్ హృదయసార మెరుంగని దుష్టవంశ సం  
తానము విఱివీగెడు కతాన పరస్పరఘర్షణత వై  
శ్యానర విస్ఫు లింగములు బర్హి వసంబ ఖలంబు గాల్చెడున్  
కాన దొలంగు మీ సుఖము గాంచుమి చందన! లోకనందనా!”

అనుపద్యము పేర్కొనదగినది. గోపాలపేట రామచంద్రాచార్యులవారు శతావధానులు, ఆనందరామాయణ ఆంధ్రగ్రంథకర్త. మహాభక్తవిజయ గ్రంథకర్త ముందడి వేంకటకృష్ణకవి వనపర్తి వాస్తవ్యులు-చక్కని కవులు. దివ్యవాణిపత్రికా సంపాదకులై, సనాతనధర్మ ప్రచారమునకు కంకణము గట్టిన చివుకుల అప్సర్యశాస్త్రిగారు సికింద్రాబాదునుండి గర్గభాగవతాది బహుగ్రంథములను వ్రాసి ప్రకటించిరి.

రెండు సంవత్సరాల క్రింద గతించిన శ్రీ చిదీశమఠము వీరభద్ర శర్మగారు నల్లగొండ జిల్లా చల్లపల్లివాస్తవ్యులు. కాశీలో వీరొక షీతమునకు ఆధిపతులైనారుకూడ. వేదతీర్థ, కావ్యతీర్థ, స్మృతితీర్థ, ధర్మాచార్య, సాహిత్యవిశారద, మున్నగు బిరుదాంకితులు. మహాశాస్త్ర, కర్ణాటక, సంస్కృతాంధ్రములు బాగుగా తెలిసి కవిత్వము చెప్పగల సమర్థులు; మంచి విమర్శకులు; ప్రామాణికులైన పండితులు; వక్తలు. వీరందరు పాతక శతాబ్దములో గతించినారు. ఇప్పటికి తెలంగాణ జిల్లాలలో వివిధశాస్త్ర పరిజ్ఞాతలు, ఉద్ధండ పండితులెందరో కలరు. వీరిలో వట్టెము సరసింహశాస్త్రిగారు, ప్రత్యేకముగా పేర్కొనదగినవారు. వీరు గొప్ప వైయాకంఠి. శ్రీ ఆయితమురాజు కొండల్ రావుగారు బహు భాషావిశారదులు. ప్రభుత్వ విద్యాశాఖ నుండి ఉపకారవేతనము పొంది, హైద్రాబాదులో నివసించుచున్నారు. సంస్కృతాంధ్రాంగ్లములందేగాక, ఉరుదూ, ఫార్సీ, అరబ్బీ, కర్ణాటాది

బహు భాషలయందు పాండిత్యము గడించి, ఉరుదూ, తెలుగు నిఘంటువును వ్రాసిరి. ఈ వండితులలో వక్తలు, హాస్యరసపూరితముగ సంభాషించగల నేర్పరులుకూడ కలరు. మహాబూబ్ నగరములోని అచ్చుంపేట వాస్తవ్యులు గొప్ప వైయాకరణులునగు నరసింగయ్యగారు ఇట్టి చమత్కార సంభాషణలో నేర్పరులు. వీరిని ఒకరు తాంబూలము వేసుకొమ్మని కోరగా, తాము పతిహద్విజులమని చెప్పి, తమకు దంతములు లేకపోవుటను శ్లేషించిరి. గద్వాలలో ఆస్థాన కవీశ్వరులుగా నుండి గతించిన శ్రీ గాడేపల్లి వీరరాఘవశాస్త్రిగారు అద్వితీయమైన ధార, గొప్ప ప్రతిభ గలిగిన ఉదండ కవీశ్వరులు. వీరి ఆవధానములు సమస్యాపూరణములు, శ్రీనాథ, తెనాలి రామకృష్ణాది పూర్వకవీశ్వరులను స్ఫురింప జేయునవియై యున్నవి. వీరి కవిత్వము ఇతరుల కవిత్వమువలె సులభమైనదే యని ఒకరు ఆక్షేపించి నప్పుడు- వీరు,

“సులభంబైన సమానమాయెనట దిక్ శుద్ధా త కాంతా నిర  
ర్గళ లావణ్యమయ ప్రభావ విహవత్కల్లోల మాలాతి ని  
ర్మల డిండిరకణాయ మానసు యశోరామా మనోహరి వా  
గ్విల నదూషణు నన్నెరుంగరొకొ డేవీ ఎంతమాటాడె జూ.

అని యాశువుగా జెప్పిన ఎనిమిది పద్యములు వీరి నిరర్గళ కవితాధోరిణిని నిరూపించుచున్నవి, అనేక ఆవధానాలు గావించి దుష్కర ప్రాసలతో గూడిన వివిధసమస్యలను పూరించి వీరు సారస్వత జైత్రీయాత్రను గావించిరి. ఒక సభలో ‘పాండిత్య హీనాః కవయః’ అని ఒకరెత్తిపొడిచి నప్పుడు, వీరు-

“వ్యాసుండన్న పురాణకర్త అతడా పాండిత్య హీనుండె కా  
భాసుండన్న మహాకవిండు డతడా పాండిత్య హీనుండు వా  
గ్వ్యాసుండుగూ భట్టబాణు డతడా పాండిత్య హీనుండు”

అని, యేబదిరెండు పాదముల శార్దూల వృత్తములో-

“కుస్తీ కీవు డిక్కిందువా ? నీ సంసారము గుట్టు  
లో దలచి వందేయంచు వాక్కిందువా?”

అని ప్రశ్నించిరట. ఈ కవి అనేక సమర్థులను పూరించిరి-  
వానిలో ఉదాహరణకై-“దారము లేని హారము నుదారత నీ కెవ  
రిచ్చిరమ్మరో ?” అను సమస్యను-

“సారస గాత్రీ యొక్క తె నిశాసమయంబున మంచి ముత్తైముల్  
గూరిచి తా ధరించి తనుగూడెడు నాధు కప్పుగిలింప జే  
కూరెను గుర్తులబ్బి గని కోమలి కిట్లని రెల్ల నచ్చెలుల్  
దారములేని హారము నుదారత నీ కెవరిచ్చిరమ్మరో ?”

దీనికే పూర్వకపులు మరికొందరు పచ్చలాదారము లేని హార  
మనియు, మందారములేని హారమనియు పూర్తిచేసిరని చెప్పినప్పుడు  
వీరి పూరణములోని స్వారస్యము స్పష్టము కాగలదు. కవిశ్రేణిలో  
చేర్చదగిన మరొకరు కీ॥ కే॥ మాదిరాజు విశ్వనాథ రావుగారు- వారు  
అరబ్బీ, ఫార్సీ, ఉర్దూ, ఇంగ్లీషు, సంస్కృతాంధ్రాది బహుభాషా  
విశారదులు- పరిస్థితము హైద్రాబాదు పరిభ్రమ్య శాఖలో ఉన్నతో  
ద్యోగము నందున్న రావుగారు ఇటీవలనే కీర్తిశేషులైరి. ఈ పాఠాంత  
ములో లక్ష్మణశాస్త్రిగారిలో కలసి వీరు- కర్ణనుందరి యను నాటక  
మును, బిల్వణుని విక్రమాంక దేవచరిత్ర ప్రబంధమును తెనుగులో  
వ్రాసియున్నారు. విశ్వనాథ కవితా వ్యాసంగమును ఇతరులలో  
వ్యాప్తిజేయుటకు శ్రమించి, తాము ఇతరులతో జేయు పరస్పర  
ఉత్తరప్రత్యుత్తరములు గూడ పద్మరూపముననే జరుపుచు, ఒక కవిత్య  
ఉద్యమమును కొల్లాపురములో లేవదీసిన స్నేహాంతా కవితాసంఘ  
నిర్వాహకులు శ్రీ రామ సుబ్బరాయుడుగారు, ప్రత్యేకముగా ప్రశంస  
నీయులు. నల్లగొండ జిల్లాలో శ్రీ గవ్వ ఆమృతరెడ్డి, శ్రీ గంగుల  
'శాయిరెడ్డిగార్లు మధుర కవిత్యమును వ్రాసినారు. శాయిరెడ్డిగారి  
కాపుబిడ్డ' చక్కని ఖండకావ్యముల సంపుటి.

ఈ విధముగా ఈ శతాబ్దాదియందు శ్రీ మాడపాటి హను  
మంతరావుగారు నవీనపద్ధతుల ద్వారా సారస్వతోద్యమ వ్యాప్తికి  
కృషిజేయుచుండగా మరొకవంక విద్వత్కవిసింహములు సంస్థా

నాధీశ్వరుల ఆస్థానాలలో వీర విహారములు గావించినవి. ముఖ్యముగా వనపర్తి, ఆత్మకూరు, గద్వాల సంస్థానములు కవిపండిత పోషణకు ప్రసిద్ధిగాంచినవి. గద్వాల సంస్థానాధీశ్వరులు, కీర్తి కేషులునగు సీతారామ భూపాలుడు గావించినన్ని కవి పండిత సన్మానములు, యెన్నడు యే ఆస్థానమునందును జరుగలేదని బహుపండితుల అభిప్రాయమై యున్నది. రసకులు, భాషాపోషకులు, విద్యాప్రియులునగు ఆధునిక సంస్థానాధీశ్వరులలో వారు మున్నెన్నదగినారు.

## నవయుగారంభము

ఈ శతాబ్దాదిలో శ్రీ హనుమంత రావుగారి పిలుపును అందుకొని భాషాసేవకు యువకు లనేకులు ముందుకువచ్చి పత్రికలద్వారా, గ్రంథాలయాలద్వారా, సారస్వత సభలద్వారా, గ్రంథమాలల ద్వారా, విశేషకృషిని గావించిరి. ఈ సందర్భములో శ్రీ సురవరం ప్రతాపరెడ్డిగారి నామము పత్యేక ప్రశంసనీయము. శ్రీ సురవరము ప్రతాపరెడ్డిగారు బహుముఖముల వాఙ్మయసేవ గావించిన భాషా తపస్వి. ఆయనను రాజకీయనాయకుడుగా, పత్రికాసంపాదకుడుగా నకలాంధ్రదేశము గుర్తించినది. కవిగా, నాటకరచయితగా, కథకుడుగా, పరిశోధకుడుగా, పండితవర్మకుడుగా ఆయన యావదాంధ్ర దేశఖ్యాతిని గాంచిరి. ప్రతాపరెడ్డి ఒకవృత్తిగాడు. ఒకమహాసంస్థానికాదు. రచయితలను వాఙ్మయరంగమునకు లాగుకొని వచ్చి, ముందుకు నెట్టినాడాయన — తెలంగాణమును మేలుకొలిపిన వైతాళికులలో ముఖ్యుడాయన. నీలగిరి, తెలుగుపత్రికలు, మజాత యీ రాష్ట్రమున సారస్వత ప్రచారమునకు స్తుతిపాత్రమైన కృషి గావించినవి. నీలగిరి, నల్లగొండనుండి వెలువడినది. తెలుగుపత్రిక వరంగల్లు జిల్లా మానుకోట తాలూకాలోని ఇనుగుర్తి యను చిన్న గ్రామమునుండి ఒద్దిరాజు సీతారామచంద్రరావు, రాఘవ రంగారావు అను సోదరుల సంపాదకత్వమున వెలువడినది.

ఈ సోదరులు విశేష ప్రతిభావంతులు. అనేకవిధాలైన వాఙ్మయ నిర్మాణము చేయగలిగిన దక్షులు. జోడుగుట్టముల వంటి యీ

సోదరకవులు, ఏకాంకికలు, కథలు, నాటకములు, వ్యాసములు, విమర్శలు, పుంఖానుపుంఖముగా తెలుగు పత్రిక ద్వారా తెలంగాణ మున ప్రకటించి, విశేష భాషాప్రచారము గావించిరి. ఆనాటి నీలగిరి, తెలుగుపత్రికల సంపుటలను ఒకమారు పరిశీలించినచో, యువక ప్రతిభకు, అజ్ఞాతరచనలకు, యీ పత్రికలు యేవిధముగా దోహదము గావించినవో స్పష్టము కాగలదు.

శేషభట్టరు రామానుజాచార్యులవారు భావోద్వేగముతో కూడిన ఖండ కావ్యముల నెన్నింటినో రచించి, ఉత్తమ కవిశ్రేణిలో ప్రత్యేక స్థానమునంపాడుచుకొనిరి. వీరు హాస్యరసాత్మక పద్యములు వ్రాయుటలో దిట్టలు; వీరేశలింగకవి కంఠాధరణ గ్రంథమాలాధిపతులు. వీరి రచనలు సుజాత, తెలుగుపత్రిక, నీలగిరి పత్రికలలో ప్రకటితము లైనవి. వీరి రచనలు నేడు వారి గృహమున అజ్ఞాతవాసము చేయుచున్నవి. సుజాత, శ్రీ పి. యన్. శర్మగారి సంపాదకత్వమున హైద్రాబాదునుండి వెలువడినది. శ్రీ శర్మగారిప్పుడు హైద్రాబాదులో ఉన్నతోద్యోగము నందున్నారు. ఈ పత్రిక ఇప్పటి యువకులలో అపారమైనప్రభోధము కలుగజేసి, ఎందరో రచయితలను, కవులను ఉద్భవింపజేసినది. సుప్రసిద్ధులైన శ్రీ గుడిపాటి వేంకటాచలముగారి రచనలను మొట్టమొదటి సారిగా ప్రకటించిన గౌరవము సుజాత పత్రికకు యియవలసియున్నది.

ఈ విధముగా హైద్రాబాదులో జరిగిన ప్రజోధఫలితముగా ఆధునిక సారస్వతమునకు తెలంగాణ క్షేత్రములో బీజా వాపనమైనది. ఎన్నియోపాదులు కల్పించబడినవి. ఆ పాదులలో ప్రభవించిన సాహిత్యవల్ల క్రొత్తక్రొత్త పూవులనేకము విరియబూచి కమ్మతొవులను వెదజల్లినది.

యువకులు సారస్వత రంగమున నూతన మార్గముల నన్వేషింపసాగినారు. ఈ ఉద్యమము ఇనుపచట్టములో బిగింపబడిన కళాశాలలను గూడ కొంతవరకు కదలించినది. ఉన్నత విద్యనభ్యసించు యువకులు కొందరు సాహిత్యరంగమున ముందంజవేసిరి. వీరిలో కొందరిని

పేర్కొనుట యీ సందర్భమున అవసరమైయున్నది. నిజాంకళాశాలలో విద్యనభ్యసించుచున్న శ్రీ సిరిగూరి జయరావు ఇట్టి యవకులలో పేర్కొన దగినవారు, ఈయన తెలుగులో ఆధునిక పద్ధతిని ఉత్కృష్టమైన కవిత్వము వ్రాసినారు, తిక్కననుగూర్చి యీయన వ్రాసిన కేయము, తెలుగువారు నిద్దుర మేలుకొనవలెనని సీసపద్యములలో జేసిన ప్రబోధము, ఇతర సారస్వత వ్యాసములు తెలుగుసరస్వతికి మంచికానుకలు.

“ఒకవంక నాండ్లేయ సుకుమారి యిచ్చగిం  
పులతోడ వలపింప దలచుచుండ  
మునుగులో దాగిలిమూత లాడుచు నుర్దు  
భాషావనిత వలలో బరచుచుండ  
అప్పరోభామినినంచు సంస్కృతకాంత  
పాలిండ్లు పొంగార పై బడంగ  
తగుడునమ్మా యంచు వగలాడి గ్రామ్యంపు  
గులుకు మిటారి తళ్ళులు నటింప  
హింది కన్యను పెండ్లాడుమి యటం  
పెద్దలందరు బలవంత పెట్ట నకట!

చిన్నతనముననుండి నెచ్చెలిగనున్న  
తెలుగుకన్నియ ముద్దులు తీర్పుచెపుడో.  
చనుబాలు త్రొగు నా డనురాగ మొలుకంగ  
అమ్మా యటంచు మాటాడునాడు  
గోళికాయల నాడుకొనునాడు తగవు లా  
టలలోన తిట్టులు పలుకునాడు  
అత్తింటికేగిన కొత్తలో మరదలి  
హాస్యాక్తులకు బదు లాడునాడు  
మునలి ముత్తాత నీరసముగా వెడలిపో  
యెద నంచు కడమాట వదలునాడు

చచ్చెనో, యొడలెరుంగదో, పిచ్చిపట్టి  
 రూపుమాసెనో అన్యభాషా పితాచి  
 బౌర యెటనుండి దాపురమాయె నీకు  
 తెలుగు కాపురముకు పెద్ద తెగులువోలే.”

శ్రీ జయరావు తరువాత ఐ. సి. యస్. పరీక్షలో విజయము పొంది, ఉన్నతోద్యోగము నందుండగా పిన్నవయసుననే మృత్యు దేవత ఆయనను కబళించినది. జయరావు వలెనే ఎన్నో ఆశలు గొలిపి అకాల మరణము వాతబడినవారు కోదాటి రామకృష్ణారావు. ఈయన కలము ఖండకావ్యరచనయందు, వ్యాసరచనయందు నిగ్గులు దీరినది. తెలుగు పత్రిక, సుజాత మొదలైన పత్రికలను ఈయన రచనలు అలంకరించినవి. ఇంచుమించుగా వీరిద్దరితో సమకాలికుడు శ్రీ మామసూరు నాగభూషణ రావు. ఈ కవికోకిలము కొంతకాలము తెలంగాణ సారస్వతోద్యాన వనమున ముధురముధురముగా గూసి నేడు మానముద్రను వహించినది. చక్కని కవిత్వము వ్రాయుటక, శ్రావ్యముగా పాడగల సమర్థుడీయన. సారస్వత చంద్రికా గ్రంథమాలను స్థాపించి యాయన ‘వెన్నెలకుప్పలను’ మనోహర ఖండకావ్య సంపుటినిక దానిని ప్రకటించినారు. ఈ సంపుటి ఈయన ఆభిరుచి ప్రాశస్త్యమునకు, రసహృదయమునకు ఉజ్వలోదాహరణము. శ్రీ భండారు వీరరాజేశ్వర రావు యీ కాలమున పేర్కొనవలసిన మరొక యువకవి. ‘ఆర్ధపురుగు’, ‘పసిపా’ వంటి ఖండ కావ్యములు యాయనకు సకలాంధ్రదేశికవిమండలియందు ఉత్కృష్ట స్థానమునొసగుచున్నవి. ఇదేకాలమున సారస్వతరంగమున ప్రవేశించిన మరొకవ్యక్తి శ్రీ ఉదయరాజు శేషగిరిరావు. ఈయన సంస్కృతాంధ్రాంగ్ల ఆరబ్బి ఫార్మి మొదలైన బహుభాషలలో ప్రవీణుడు. చక్కని కవిత్వము వ్రాయగల ప్రతిభావంతుడు. ‘మనోరమ’ యను ఖండకావ్యము యాయన రచనలలో పేర్కొనదగినది. గార్లపాటి రాఘవరెడ్డి యీ యుగమునకు చెందిన మరొక విద్వత్కవిత్వరూపుడు.

ఈ విధముగా ప్రతిభావంతముగు కవితా వ్యాసంగము ఒకవంక జరుగుచుండగా, మరొకవంక కథానికల రచనయందు తెలంగాణ యువ

కులు ముందుకు రాసాగిరి. ఇట్టి యువకులలో శ్రీ నందగిరి వేంకటరావు ముఖ్యుడు. ఈయన ఆనాటి పత్రికలలో అసంఖ్యాకములగు కథలను పోకటించినాడు. హైద్రాబాదులో జరిగిన మొదటి అఖిలాంధ్ర కథకుల సమావేశమునకు అధ్యక్షత వహించినాడు. నందగిరి చక్కని వ్యావహారిక భాషలో కథానికారచన చేయగలిగిన సమర్థుడు. శ్రీ పురుష సంబంధ సమన్వయకు యీయన కథానికలలో ప్రాధాన్యత కనబడుచుండును. సకలాంధ్ర కథకులలో మొదటి శ్రేణికి జేరదగిన కథకుడీయనయని చెప్పిన అతిశయోక్తి కాజాలదు. విద్వాంసులై, పరిశోధకులై, కథానిక రచన వంక తమ దృష్టి పోసరించినవారు సురవరము ప్రతాపరెడ్డి గారు. వీరి కథలు 'ప్రతాపరెడ్డి కథలు', అని పుస్తకరూపముగా ప్రకటింపబడినవి. ఈ కాలమున వచన రచనలు గావించినవారిలో ముఖ్యులు నేడు హైదరాబాదుకు విద్యాశాఖామంత్రిగానున్న ప్రఖ్యాత ఆంధ్ర నాయకులు శ్రీ బూర్గుల రామకృష్ణారావు గారు. వీరు బహుభాషా విశారదులు, కవులు, విమర్శకులు, వక్తలు. ఇంగ్లీషులో 'గే' వ్రాసిన నలిజి మరియు ఉమర్ ఖయ్యాం రుబాయీలను వీరు మనోహరమైన పద్యములలో ఆంధ్రీకరించి యున్నారు. వీరు ఫార్సీ వాఙ్మయ చరిత్ర, ఎంకే పాటలు మొదలైన ఆధునిక రచనలను గూర్చి వ్రాసిన వ్యాసములు మన తెలుగు విమర్శనమున అగ్రశ్రేణిలో నుండదగినవి. రామకృష్ణారావు గారు చరిత్ర పరిశోధకులుగూడ. అప్పకవి నివాసస్థానమును గూర్చిన చర్చలలో వీరు పాగ్గాని, అప్పకవి తెలంగాణ ప్రాంతము వాడని వీరు నిరూపించియుండిరి.

శ్రీ మాడపాటి హనుమంతరావుగారికి సమకాలికుడై హైద్రాబాద్‌లోని అభ్యుదయమునకై అపారమగు సేవ గావించినవారు శ్రీ ఆదిరాజు వీరభద్రరావుగారు. కీర్తిని కాంక్షింపక సేవయే ప్రధానముగా భావించినవారిలో వీరు అగ్రగణ్యులు. వీరు లక్ష్మణరావుగారి అనుచరులు. హనుమంతరావువంతులుగారికి కుడిభుజమువంటివారు. హైదరాబాదులోని కృష్ణ దేవరాయాంధ్రభాషానిలయము యొక్క పెంపు సాంపులకు కారణభూతులైన పెద్దలలో వీరు ముఖ్యులు.



యీ నిలయ రజతోత్సవ సంచికకు సంపాదకులై, దానిని సర్వాంగ సుందరముగా విజ్ఞానదాయకముగా సిద్ధముచేసియుండిరి. లక్ష్మణరాయ పరిశోధక మండలికి కార్యదర్శులై పెక్కుశాసనాలను అనేక చరిత్రాంశములను బహిరంగ పరచినారు. ఇంకను చరిత్రాత్మకములు, భాషా విషయకములు, విజ్ఞానదాయకములునగు వ్యాసము అనేకములను (వాసి, ఆంధ్ర) వచనరచయితలందు విశిష్టమగు స్థానము నాక్రమించి యున్నారు. నేడు హైద్రాబాదు రాష్ట్రమందలి చారిత్రక ప్రదేశములు, చరిత్రపరిశోధన భాషావ్యవసాయము ఇంతయేల ఆంధ్రోద్యమము యొక్క యే విషయమునుగురించి యైనను సమగ్రవిజ్ఞానము గలిగినవారు శ్రీ వీరభద్రరావుగారనుటలో అతిశయోక్తియేమియును లేదు. ప్రచ్ఛన్నముగా వీరు చేసిన భాషాసేవ యెంతయో కలదు. వీరి అనేక అముద్రితరచనలు కలవు. ముద్రితరచనలలో పేర్కొనదగినది ప్రాచీనాంధ్ర నగరము లను గ్రంథము.

ఈ కాలమున పత్రికలలో రచనలు గావించి, సభలలో ఉపన్యాసాలు జేసి, సంస్థల నిర్వహణాధ్యత వహించి, సారస్వత సేవకు కృషిచేసిన విద్యాధికులలో శ్రీ గాడపల్లి సూర్యప్రకాశరావుగారు, శ్రీ సరిపెల్లి విశ్వనాథ శాస్త్రిగారు, శ్రీ ఇల్లించల సీతారామరావుగారు, శ్రీ లోకనంది శంకరనారాయణరావుగారు మొదలయినవారు ముఖ్యులు. సాహిత్యగంగముననే కాక, కళారంగమున యీ కాలమున ప్రశంసనీయమగు సేవ జరిగినది. శ్రీ మార్కల రామాచార్యులు గారు మంచి చిత్రికారులుగా పేరుపొందిరి. వీరి చిత్రములు 'సుజాత' మొదలయిన పత్రికలలో ప్రకటితమైనవి. నాట్యకళ అభివృద్ధికై యువకులు కొందరు నడుముకట్టి కళాసమితులను స్థాపించిరి. సికింద్రాబాదులోని 'జగదీశ నాట్యమండలి' వీనిలో యెన్నడగినది. ఈ నాట్యమండలిలో ముఖ్యపాత్రధారులు బుచ్చయ్యగారు. ఈ మండలివారు మద్రాసు, బెజవాడ, గుంటూరు, సింగరేణి, సికింద్రాబాదు మొదలయిన పట్టణాలలో నాటకాలు అడి మెప్పులు పొందిరి.

ఈ విధముగా ఆధునిక యుగమున అన్నిరంగములందు హైద్రా బాదాంధ్రులు ముందుకు వచ్చి కృషిని గావించిరి. ఈ కృషికి ప్రతికలు, గ్రంథమాలలు, గ్రంథాలయాలు, మిక్కిలి సహాయకారులై నవి

## సా ర స్వ తో ద్య మ ము లు

ఈ రాష్ట్రమున మొదటి పత్రిక హితబోధిని. ఇది క్రీ. శ. 1913 లో మహాబూబు నగరము నుండి స్త్రీనివాస శర్మగారి సంపాద కత్వమున వెలువడినది. ఈ కాలముననే అవతరించి సేవజేసిన పత్రి కలలో ఆంధ్రమాత, నీలగిరి, తెలుగు, గోలకొండ, శైవ ప్రచారిణి, మీరాజ్, దివ్యవాణి, సుజాత, ఆంధ్రాభ్యుదయము, దేశబంధు, దక్కన్ కేసరి, పూలతోట, మద్యపాననిరోధక పత్రిక, తెలుగు తల్లి ఆంధ్రకేసరి, విభూతి, పేర్కొనదగినవి. గ్రంథమాలలలో గోలకొండ, కిన్నర, దివ్యవాణి సుకృతి ప్రాసాదము, మాతృభారతి, ఆంధ్రప్రి, కాకతీయ, పూలతోట, వీరశేలింగ కవి కంఠాభరణ, కృషిప్రచారిణి, శివధర్మగ్రంథమాల, విజ్ఞానప్రచారిణి, వేంకటేశ్వర, ఆణా, దేశో ద్ధారక, ఆంధ్రకేసరి, సాహితీమేఖల, సాధనసమితి, కావ్యమాల, మొదలైనవానిని పేర్కొనవలసి యున్నది. సారస్వత సంస్థలో విజ్ఞానవర్ధిని పరిషత్తు, వై తాళికసమితి, ఆంధ్రవాఙ్మయ సేవాసమితి, కాకతీయ కళాసమితి, యెన్నదగిన సేవ గావించినవి. ఇవిగాక- గోల కొండ కవులసంచిక, కృష్ణదేవరాయల గ్రంథాలయ రజతోత్సవ సంచిక, శబ్దానుశాసనాంధ్రభాషా నిలయ రజతోత్సవసంచిక, పోతన వర్ధంతి సంచిక, హనుమంతరాయ షష్టిపూర్తిసంచిక మొదలై నవి స్థానికుల రచనలను యేరికూర్చి ప్రకటించినవి.

ఈ విధముగా జరుగుచుండిన సారస్వతసేవకు ప్రోత్సాహకరము లైన మూడు ముఖ్యవిషయాలను ఇక్కడ పేర్కొనవలసి యున్నది. హైద్రాబాదులో ఆంధ్రభాలికలకు మాతృభాషలో విద్యాభ్యాస సౌకర్యము గలిగించి, మహిళామణులలో ఆంధ్రసారస్వతాసక్తి కలి గించినసంస్థ హైద్రాబాదు నారాయణగూడెములోని ఆంధ్రభాలికా

పాఠశాల. ఈ బాలికా పాఠశాలయందు విద్యాభ్యాసము గావించిన బాలికలు తరువాత విద్యుషీమణులుగా రచనముత్సాహముగా ప్రఖ్యాతి గాంచినారు.

క్రీ. శ. 1940 వరకు హైదరాబాద్ లో తెలుగు దిన పత్రికను స్థాపించి నిర్వహించు ప్రయత్నములు అప్పటి ప్రభుత్వ నిర్బంధము వలన సాగలేదు. పత్రిక అనుమతి కొరకు ప్రముఖులు ప్రయత్నించి విఫలులైరి. కాని యెట్లోతుడకు 1940 సంవత్సరమున తెలుగాణా పత్రికను నిర్వహించుటకు అనుజ్ఞలభించినది. ఈ దిన పత్రిక ద్వారా ఇక్కడి సారస్వతోద్యమమునకు మంచిదోహదము కలిగినది. ఇదే సందర్భములో హైదరాబాదులో జరిగిన మరొక సంఘటన ను ప్రత్యేకముగా స్మరించవలసి యున్నది. హైదరాబాదులో ఆంధ్రోద్యమము గ్రంథాలయోద్యమముగా ప్రారంభమై యుండెను. కాని క్రమక్రమముగా ఈ ఉద్యమము రాజకీయ ఉద్యమముగా పరిణమించినది. అందుచేత తెలంగాణములోని ఆంధ్రులకొరకు మరొక సారస్వత సంస్థను స్థాపించు ఆవసరము కలిగెను.

## ఆంధ్ర సారస్వత పరిషత్తు

(శ్రీ) మాడపాటి హనుమంతరావు, శ్రీసురవరము ప్రతాపరెడ్డి మొదలైన పెద్దలు ఆంధ్ర సారస్వత పరిషత్తును స్థాపించిరి. ఇది యొక చారిత్రాత్మకమైన సంఘటన. ఆంధ్రదేశము సందలి ఇతర సారస్వత సంస్థలవలెగాక యీ పరిషత్తు ప్రత్యేక ఆదర్శాలతో ఆశయాలతో నిర్వాణాత్మక కార్యక్రమముతో అవతరించినది. ప్రజా సామాన్యమునందు భాషాప్రచారము గావించు మహాద్దేశముతో పరీక్షల నిర్వహణను సాధనగా తీసికొని ఈ పరిషత్తు కృషిని ప్రారంభించినది. వాగ్భంధన శాసనాది నిర్బంధముల వలన యీ పరిషత్తు కృషి ఆదిలో యెక్కువగా జరుగక పోయినప్పటికిని, పోలీసుచర్య ముగిసిన తరువాత ఇది తెలంగాణములో ఒక మహోద్యమముగా వ్యాప్తి జెందుచు, వేలకొలది ప్రజలను ఆక్షరాస్యులుగా జేయుచు, భాషాప్రచారము గావించుచున్నది. పరిషత్తు పక్షమున సంవత్సరము

నకు రెండు పర్యాయములు జరుగు పరీక్షలలో ఒక్కొక్క పరీక్షయందు ఆరు వేల మంది అభ్యర్థులు పాల్గొనుచున్నారని చెప్పినచో, పరిషత్తు పరీక్షలు తెలంగాణ జిల్లాలలోని రెండువందల కేంద్రాలయందు జరుగు చున్నవని చెప్పినచో, పరిషత్తుకు నేడు రెండువందల శాఖలుకలవని చెప్పినచో, యీ ఉద్యమస్వరూపము మిరుకొంత ఊహించవచ్చును.

ఈ విధముగా తెలంగాణమున గత డిశంబరుమున ఒక మహాద్యమము ప్రారంభమై వ్యాపించుచున్నది. యువకులు, నూతన రచనల ద్వారా తెలుగు సరస్వతిని ఆరాధించుచున్నారు. పెద్దలు విజ్ఞాన వాఙ్మయ ప్రకటనకై కృషిజేయుచు యువకులను ప్రోత్సహించుచున్నారు. ఈ కాలమున వాఙ్మయసేవకు కటిబద్ధులైన యువకులలో కవులు, కథకులు, వ్యాసకర్తలు, గ్రంథకర్తలు ఆసేకులు కలరు.

ఈనాటి కవులలో పేరెన్నిక గన్నవారు శ్రీ వానమామలై వరదాచార్యులవారు. వీరిది విద్వత్కవి కుటుంబము. తండ్రిగారు గొప్పపండితులు, శాస్త్ర వేత్తలు, సోదరులందరు పండితకవులు. శ్రీ వరదా చార్యులవారు తమ కావ్యపఠనముద్వారా ఎన్ని వేల మందిగల సభనైనను రంజింపజేయగలరు. మధురమైన వారి కవిత్వమునకు శ్రావ్యమైన కంఠము వన్నె పెట్టుచున్నది. వీరి ఖండ కావ్యములు “మణిమాల” యను గ్రంథరూపమున ప్రకటితములైనవి- పోతన మహాకావ్యమును వీరు ఇటీవలనే రచించియున్నారు. ఈ గ్రంథము ప్రకటితమైనచో, ఆధునికాంధ్ర వాఙ్మయములలో దీనికొక ఉత్కృష్టస్థానము లభించగలదు.

దాశరథికృష్ణమాచార్యులు, యువకవి-కవిత్వములో యీయన పోగలిగినన్ని పోకడలు పోగలవారు ఆంధ్ర దేశములోనే మిక్కిలి తక్కువయని చెప్పవచ్చును. యువకుడైన యీయనకు ఉజ్వలమైన సారస్వత భవిష్యత్తుకలదు. అభ్యుదయ కవులలోనేగాక పండిత కవులలోకూడ దాశరథికి ప్రత్యేకస్థానముకలదు- ‘అగ్నిధార, రుద్రవీణ’ యను రెండు ఖండకావ్యసంపుటములు యీయన ప్రకటించియున్నారు. బెల్లంకొండ చంద్రమౌళిశాస్త్రి బహుముఖాలుగా లేఖనీవిన్యాసము.

చేయగలదత్తుడు - కవిత్వము, కథానిక రచన, ఏకాంకికారచన మొదలయిన వివిధ వాఙ్మయ వీధులలో యాయన విహరించుచున్నారు. ఈ సందర్భమున చండ్డూరు ప్రాంతమునందలి సాహితీ మేఖలవారి కృషి ప్రత్యేక ప్రశంసనీయము. ఈ సాహితీమేఖల కవులందరు యువకులు. నిండుజన్మనమున నున్నవారు. సంస్కృతాంధ్రములలోనేగాక ఆంగ్లభాషలోకూడ మంచిపరిచయముకలిగినవారు. ఈకవులలో శ్రీ పులిచాల హనుమాతరావు, ధవళా శ్రీనివాసరావు, సిరిప్రగడ భాగవరావు, ప్రత్యేకముగా సంస్కరణీయులు. “గుమ్మ పాలల్లోని గోరెచ్చదనము, అరటిపూవులలోని ఆందంపుసిగ్గు, బీరపూవులవోలెదచ్చు భావాలు, పరుగెత్తు పినలేడి పరువంపువైలి”, వీరి కవితాకాంతకు ఆత్మంత ప్రియమగు సామగ్రి. శ్రీమతి సోమరాజు ఇందుమతీ దేవిని యీకాలమున కృషిచేసిన కవయిత్రిలలో పెండ్లొన వలసియున్నది. సుకుమార భావ పుష్పాలను లలిత పదనూత్రిములలో సుందరహారముగా యేరికూర్చుటలో యీ మెకు ప్రత్యేకవిన్నాదము గలదు. ప్రేయసినిగూర్చి ప్రియులభావాలను ప్రకటించుకవిత్వము మన ఆంధ్రవాఙ్మయమున సమృద్ధముగా గలదు. కాని ప్రియనిగూర్చి ప్రేయసి భావాలను చిత్రించు కవిత్వములేని కొరతను శ్రీమతి ఇందుమతిదేవి తీర్చినదని చెప్పవచ్చును. శ్రీకృష్ణగంతుల లక్ష్మణశాస్త్రి, శ్రీ కేశవ పంతులనరసింహశాస్త్రి, పెరవల్లి లింగయ్యశాస్త్రి, విద్వత్కవిశ్వరులు. గడియారము రామకృష్ణశర్మ చరిత్ర పరిశోధకులే గాక చక్కని కవిత్వమువ్రాసిన సారస్వతో పాఠకులు.

## ప్రగతి సాహిత్యము

నెల్లొట్ల రామకృష్ణకవి ఓరుగల్లు ప్రాంతీయుడు. మూర్తిభవించిన ఆవేశము యాయన కవిత్వము. ఈయనలో స్వకులాభిమానము హెచ్చు. ఆంధ్రభారతి మా యింటి ఆడుబిడ్డ యని యాయన చెప్పుకొసినాడు. ఖండకావ్య రచనలలో యాయన అందెవేసిన చేయి. ఈయన కవిత్వమున భావాలు హృదయమునుండి సూటిగా దూసి

కొని వచ్చుచుండును. 'నీ కొదమ కవిత్వము వాఙ్మయ సుదవటికి విభూషణంబు మభూషణంబు మధురకవీశ' అని యాయనను శ్రీ జాషువగారు పంపిస్తుతించి యున్నారు. ఈయన సూరబాల కావ్యమును సమీక్షించుచు పురాతనాధునాతన కవీశ్వరులకు మధ్యవర్తియనడగిన సాహిత్యవేత్త ఈయన యని 'గోలకొండపత్రిక' అభిప్రాయపడినది.

ఈ కాలమున గేయరచన యిక్కడి యువకులను యెక్కువగా ఆకర్షించినది- ఈ గేయకవులలో దాశరథికి సమున్నతస్థానము గలదు. కాళోజి నారాయణరావు ఈ గేయకవులలో అగ్రతాంబూలమునకు అర్హుడు. కాళోజి రాజకీయరంగమున ప్రథమశ్రేణిలో నిలిచి అనేక పర్యాయములు శ్రీకృష్ణ జన్మస్థానము నలంకరించిన దేశభక్తుడు. ఈయన హృదయమునకు నమ్మెటపోతైన ఒక్కొక్క రాజకీయ సంఘటన ఈయన కలమునుండి ఒక్కొక్క గేయముగా వెలువడినది. రసవిహీనములై ఎవరికిని చేపనియెండిన చనులగు రాజకీయాలు ఈయన కలమునుండి సుధాధారలను ప్రవహింపజేసినవి. నల్లగొండలో చల రేగిన నాజీశక్తుల నగ్నపృథ్వీమును గూర్చి ఈయన వ్రాసిన గేయము తెలంగాణ జిల్లాలోని ప్రజాసామాన్యమును ఆకర్షించి, పోలాలలో పనిచేయు కార్మికుల రసనాగ్రిములమీద తాండవించినది. ఈయన కవితలో ఒక ప్రత్యేకమైన ఉక్తివై చిత్రము, భావోద్వేగము ప్రస్ఫుటముగా గోచరమగుచుండును. "యుద్ధము మూలమున చెలామణులకు ఉబ్బులరోగము వచ్చినది." ఇట్టివి ఉక్తివైచిత్రమునకు నిదర్శనము కాళోజి సహజకవి; ప్రజాకవి; అంతేకాదు, ఈయన కథకుడు గూడ. లంకాపునరుద్ధరణ అను యీయనకథ వ్యంగ్యవిమర్శద్వారా సమ కాలిక పరిపాలనా విధానమును బాగుగా తూర్పారబట్టినది. ఈ గేయ కవులలో వెల్లుర్తి మాణిక్యరావు కొకప్రత్యేక స్థానముగలదు. ఈయన బాలవాఙ్మయ నిర్మాణమందు గూడ దక్షుడు. వెల్లుర్తి, కాళోజి కవులలో అనేకమైన పోలికలుగలవు. పొట్లపల్లి రామారావు ఈ యుగము నందలి కవులలోను, కథకులలోను విశిష్టస్థానము నొక్కిమించుచున్న

వ్యక్తి. ఈయన కథలు, గేయాలు, అనేక పత్రికలలో ప్రకటితమైనవి. ఈయన రచనలందు హృదయావేదన, ఉదేకము ప్రముఖముగా గన్పట్టుచుండును. ఈయన వ్రాసిన పైనికుని జాబులు మన వాఙ్మయములో ఒక కొత్తరకమైన రచన. ఆధునిక తేజావాఙ్మయమునకు మేలి అలంకారము. ఈనాటికపుబ్లిక్ శ్రీ పల్లాదుర్గయ్య, శ్రీ ఊటుకూరి రంగారావు, శ్రీ చిల్లర భావనారాయణరావు శ్రీ భాగి నారాయణమూర్తి, శ్రీ బి. రామరాజు, శ్రీ భూపాలరావు, శ్రీ రాఘవ చార్యులు, శ్రీ పి. వి. నరసింహారావు, శ్రీమతి పర్వా జానకీదేవి, శ్రీఅడ్లూరి ఆయోధ్యరామకవి, శ్రీగార్లపాటిరాఘవరెడ్డి, శ్రీ పాములపర్తి సదాశివరావు, శ్రీ రామగోపాలరావు. శ్రీ నెల్లుట్ల వేంకటేశ్వరరావు, శ్రీదేవులపల్లి వేంకటేశ్వరరావు, శ్రీమూటుకూరి వేంకటేశ్వరరావు, శ్రీ గవ్వమురహరిరెడ్డి మొదలైనవారు ప్రత్యేకముగా ప్రశంసనీయులు.

## చిన్న కథలు

ఈ కాలమున యువకు లనేకులు కథానికను ఉపాసించిరి. వారిలో శ్రీ భాస్కర భట్ల కృష్ణారావు అనేక కథలను వ్రాసి యావ దాంధ్ర ప్రఖ్యాతిని పొందిన యువకుడు. ఈయన వ్రాసిన కథలు కొన్ని వందలకు పైగా నుండును. కమ్మని వ్యవహారిక భాషలో కథానికను ఒక కళాఖండముగ దిద్దితీర్చు నేర్పు యీయన కలమునకు గలదు. శ్రీ పొట్లపల్లి రామారావుకథలు, సామాన్యజనుల జీవితము నందలి ఒడుడుడుకులను సిమ్నాన్నతములను, సమాజమందలి అన్యాయములను చిత్రించుచు సాంఘికాభ్యుదయమును ప్రబోధించుచున్నవి. పొట్లపల్లి, భాస్కరభట్లలు తెలంగాణ కథానిక సాహిత్య గగనమున దేదీప్యముగా వెలుగుచున్న తారలు. ధరణికోట శ్రీనివాసులు సాంసారిక సంఘటనలు రమ్యముగా చిత్రించు నేర్పుగల కథకుడు-ఈయనకు శ్రీ మునిమాణిక్యము భావనా గురువని చెప్పవచ్చును. బూర్గుల రంగనాథరావు సుప్రసిద్ధకవి; కథకుడు- సారస్వతోపాసకుడు, ఈయన కథలు “వాహ్యలి” అను సంపుట రూపమున వెలువడినవి. మధ్యతరగతి

కుటుంబాలలో దైవనందిన సంఘటనలను తెలంగాణ వ్యావహారిక భాషలో మనోహరముగ తన కథలయందు యీయన చిత్రించి నాడు. భాగి నారాయణమూర్తి గేయ కవియే గాక మంచి కథకుడు గూడ. సుప్రసిద్ధ కథకులైన నందగిరి మొకటరావుగారి ధర్మపత్ని శ్రీమతి నందగిరి ఇందిరాదేవి తమ రచనల ద్వారా సకలాంధ్ర కథకులలో ఒక ఉన్నతస్థానము నాక్రమించుచున్నది. కొంచెము ఆలస్యముగా సారస్వత జీవనము ప్రారంభించి నప్పటికిని ఉత్తమ కథకులలో చేరదగిన సోదరీమణి శ్రీమతి ఇల్లిందల సరస్వతీదేవి. ఈ మధ్యనే యీయమ కథలు “పండుగ బహుమాన” మను పేరుతో ప్రకటింప బడినవి. తెలంగాణ కథకులలో శ్రీమతి భారతీ రత్నాకరాంబ. వెల్లూరి కేశవస్వామి, ఇటికాల నీలకంఠరావు, పెట్టుర్తి మాణిక్యరావు, తా-రా-స్వామి, మానేపల్లి తాతాచారి మొదలైనవారిని యిక్కడ పేర్కొనవలసి యున్నది.

## వ్యాసములు

ఈ కాలమున వ్యాసరచనకు యెక్కువ ప్రాముఖ్యత కలదు. ఏ విషయమును గూర్చియైనను చక్కగా ఆరటివంకాలచి చేతికిచ్చి నట్లు వివరించి చెప్పగల విద్యాధులైన వ్యాసకర్తలు అనేకులు ముందుకువచ్చివారు. వీరిలో గోలకొండ సంపాదకులు శ్రీ నరోత్తమరెడ్డి, ప్రగతి సంపాదకులు చంద్రహాళిశ్వర రావు, పులిజాల హనుమంత రావు, కేశవమంతుల నరసింహశాస్త్రి, రాపోలు లలితాదేవి, యల్లా ప్రగడ సీతాకుమారి, నందగిరి ఇందిరాదేవి, కోదాటి సోదరులు' బి. వి. రమణారావు, డి. వి. జి. కృష్ణమూర్తి, గొబ్బూరి రామచంద్ర రావు, గొట్టుముక్కల కృష్ణమూర్తి మొదలయినవారు ముఖ్యులు.

ఉన్నతోద్యోగముననుండి ప్రభుత్వ కార్యనిర్వాహణలో తీరిక లేకపోయినప్పటికి తెలుగుతల్లి కొలువును మరువనివారు శ్రీపర్వా వేంకటేశ్వరరావుగారు. వీరుప్రస్తుతము ఆంధ్రసారస్వత పరిషత్తు అధ్యక్షులు యునకులు, బి. ఏ. ఎల్. ఎల్. బి. పట్టభద్రులు. అనేక సారస్వత సంస్థలకు సహాయమొనర్చిన ఉదారులు; రసీకులు; స్వయముగా



సారస్వతోపాసకులు, నేటి తెలుగువ్యాసరచయితలలో వీరికొకప్రత్యేక విశిష్టస్థానము కలదు. ఇటీవల వీరు 'మన రాజ్యాంగము' అను పుస్తకమును వ్రాసినారు.

### వివిధ కళలు

నాట్యకళ, చిత్రకళ, మొదలైన రంగాలలో కూడ యీ కాలమున విశేషకృషి జరిగినది. హైద్రాబాదులోని నాట్యకళాపరిషత్తు, ఓరుగల్లులోని కాకతీయ కళాసమితి, ఖమ్మం, సూర్యాపేట పట్టణాలలోని కళాసమితులు తమ ప్రదర్శనాలద్వారా కళోపాసన గావించినవి. ఈ కాలమున చిత్రకళయందు ప్రత్యేక నైపుణ్యము పై వర్షించిన వానిలో శ్రీమతి సంగెం లక్ష్మీభాయమ్మను పేర్కొనవలసి యున్నది. ఈయమ చిత్రకారిణియేగాక మంచికథలను వ్రాయు నేర్పరి కూడ. సాహిత్యమును, చిత్రకళను విడిచి రాజకీయాలలో యీమె ప్రవేశించుట దురదృష్టము.

కొండపల్లి శేషగిరిరావు యీనాటి చిత్రకారులలో అగ్రగణ్యుడు. గోపాలరాజుభట్టు, వినయకుమారువంటి యువకులు చిత్రకళను, నాట్యకళను ఉపాసించుచు వ్యంగ్యచిత్రీకరణలో నిపుణులుగా ప్రసిద్ధి గాంచినారు. గడియారం రామకృష్ణశర్మ, కె. వి. భూపాల్ రావు, వీరభద్రయ్య ప్రభృతులగు యువకులు, చరిత్ర పరిశోధనకు తమ అమూల్యమగు కాలమును వినియోగించుచు కాలగర్భమున దాగియున్న అనేక సూతనాంశములను వెల్లడి చేయుచున్నారు.

### రాష్ట్రీతర కవిపండితుల సేవ

తెలంగాణమువారుగాక పోయినప్పటికిని ఇక్కడనే స్థిరనివాసము కల్పించుకొని సాహిత్యసేవజేసిన విద్వాంసులను, కవులను కొందరిని యిచ్చట ప్రశంసించవలసియున్నది. సుప్రసిద్ధకవులగు శ్రీ రాయప్రోలు సుబ్బారావుగారు, తన సారస్వత కృషిని హైద్రాబాదునుండి జరిపినారు. ఆచార్య శ్రీ కురుగంటి సీతారామయ్యగారి అనేక గ్రంథములు హైదరాబాదు నుండియే ప్రకటితములై నవి. శ్రీ సన్నిధానము

సూర్యనారాయణ శాస్త్రులవారి సారస్వత కృషి యంతయు హైద్రాబాదు నందే జరిగినది. నరనభూపాలీయ వివరణము, తత్వమచంద్రిక అనే ఖండకావ్యములు, వచనరచనలను, శ్రీ సన్నిధానమువారు యిక్కడనుండియే ప్రకటించిరి. శ్రీ బిదురు శేషయ్యగారు హైద్రాబాదులో అనేక సారస్వత సంస్థలకు కార్యదర్శిగా ప్రశంసనీయుమగు సేవజేసిరి. శ్రీ చలమచర్ల రంగాచార్యులవారి సారస్వత కృషికి తెలంగాణమే కేంద్రమైనది. వారి ప్రతాపరుద్రీయ అనువాదము, 'పోతననాటకము' హైదరాబాదు నుండియే ప్రకటితములైనవి. శ్రీ ఖండవల్లి లక్ష్మీరంగనము, బాలేందు శేఖరము సోదరులు, తెలంగాణ దేశీయులలో లీనమై బహుగ్రంథములను వ్రాసి ఆంధ్రభాషా దేవిని ఆరాధించుచున్నారు. కీర్తి శేషులైన అచ్యుతుని వెంకటాచలపతి రావుగారి 'అంపశయ్య' మొదలైన నాటకాలు యిక్కడినుండియే వెలువడినవి.

పండితులు, కవులు, విమర్శకులు, కథకులు అయిన శ్రీ అంబటి పూడి వెంకటరత్నముగారు తెలంగాణమునకు వెంపుడు కొడుకు. ఆయన చండురూప్రప్రంతములో చేసిన సారస్వత సేవ ప్రశంసనీయుమైనది. అనేక యువకులను సాహిత్య రంగమునకు తీసుకొనివచ్చి వారిని కవులనుగా చేసిన గౌరవము శ్రీ అంబటిపూడి వారికి చెందుచున్నది. శేషాద్రి రమణకవులలో ఒకడైన శ్రీ దూపాటి వేంకటరమణాచార్యులువారు తమ సాహిత్య జీవనమును పూర్తిగా తెలంగాణమునకే అంకితము గావించిరి. జిల్లాలలో తాళపత్రగ్రంథములను శాసనాలను అన్వేషించి, పరిశోధించి, బహు ప్రయాసకు గురై తెలంగాణమునకు వీరు ప్రశంసనీయుమైన సేవజేసినారు.

ఈ కాలమున సాహిత్యకృషి విరివిగా జరిగినది. ఆంధ్రసారస్వత పరిషత్తు తెలుగుతల్లి సందేశమును పల్లెపల్లెలకు వాడవాడలకు తీసుకొని పోవుచున్నది. ఈ దశాబ్దమున 'గోలకొండ' దినపత్రిక నైనది. 'శోభ' ఓరుగల్లునుండి వెలువడి యువరచయితల రచనలకు స్వాగతమిచ్చినది. తెలంగాణ ప్రజాపోరాటమున విజయవాడనుండి వెలువ

దిన 'సారథి' పోలీసు చర్యతరువాత కూడ కొంత కాలము హైద్రాబాదునుండి వెలువడి సారస్వతోద్యమునకు మంచి చేయుత నిచ్చినది. పోలీసుచర్య తరువాత కాకతీయ, ప్రగతి, భాగ్యనగర్, జనశక్తి మొదలైన పత్రికలు యువకుల సంపాదకత్వమున వెలువడుచు సాహిత్యోద్యమ వనమున కొత్తపాదులను నిర్మించుచున్నవి. పండితులు పరిశోధకులు, కవులు, నగు గడియారము రామకృష్ణశర్మగారు సుజాతను పునరుద్ధరించి ప్రశంసనీయుముగా భాషాసేవ జేయుచున్నారు.

### అన్యభాషాసేవ

తెలంగాణములో ఉర్దూపత్రికల ద్వారా ప్రజల జాతీయాశయములను నిర్భయముగా ప్రకటించి దేశసేవ జేసినవారిని ఈ సందర్భములో స్మరించవలసి యున్నది. శ్రీ మందుముల నరసింగరావుగారు సుప్రసిద్ధులైన ఆంధ్రనాయకులు. వీరు పేరెన్నికగన్న ఉర్దూ రచయితలు. 'రయ్యతు' దిన వారపత్రిక సంపాదకులుగా వీరు నిర్భయ విమర్శలను జేసి ప్రజల వాంఛితాలను ప్రభుత్వము యెదుట నుంచిన ప్రఖ్యాత రచయితలు. బహుగ్రంథావలోకనము జేసిన రాజకీయ అర్థశాస్త్ర పండితులు. వాడి, వేడి యీ రెండు వీరి కలమునకు సహజగుణములు. అన్ని రంగాలలో మార్గదర్శకులైన శ్రీ మాడపాటి హనుమంతరావుగారు యీ రంగములోకూడ మార్గదర్శకులు. ఉర్దూభాషలో వీరు మంచి రచయితలు. 'ముషీరు' దినపత్రికలో వీరికి గల సంబంధము హైద్రాబాదులో లందరికిని తెలిసినదే.

హైద్రాబాదునుండి వెలువడుచున్న ఇంగ్లీషు పత్రికలగు హైద్రాబాద్ బులెటిన్ దక్కన్ క్రానికల్, న్యూస్-రా, డైలీ న్యూస్, సెంటినల్, ప్రొగ్రెస్, పత్రికల నిర్వహణ సంపాదకత్వములలో ఆంధ్రులకు ప్రముఖ స్థానముకలదు. దక్కన్ క్రానికల్ కు చాలకాలము సంపాదకులుగానుండి డెయిలీ న్యూస్ పత్రికను స్థాపించి తన మరణము వరకు దానికి సంపాదకులుగా నుండిన తెలంగాణా పత్రికా సంపాదకులు శ్రీ బుక్కపట్టణము రామానుజాచార్యులవారు, ఆంగ్లభాషలో ప్రత్యేకముగా తెలివి కలిగిన మంచి రచయితలు.

ఈ విధముగ తెలంగాణమున అర్ధశతాబ్దమునుండియు ప్రాచీన, నవీన కావ్యపద్ధతులలో రచనలు సాగినవి. చిన్నకథలు, నాటకములు, వ్యాసములు, వివర్ణలు, పరిశోధనములు వృద్ధినొందినవి. పత్రికలు, గ్రంథమాలలు, సారస్వతసంస్థలు ప్రారంభింపబడి మహావాన్నత సారస్వతోద్యమమును నిర్వహించుచున్నవి. ఆలస్యముగ ప్రబుద్ధమైనను తెలంగాణము చక్కని చిక్కని నడకతో నిర్మాణాత్మక దృష్టితో ముందుకుసాగుచు సాటిసోదరులచే గౌరవింపబడు ఉత్తమస్థాయి నందుకొనుచున్నది.

—:—

## ఏది ఉత్తమ కళ ?



మానవునకు సౌందర్య సంవీక్షణమువలన కలుగు ఆనందము ప్రకృతిసిద్ధమైనది. నిండు వున్నచునాడు పడమటి కాంత వాడిలోన పవ్వళించియుండు నెలబాలుని తిరికించినప్పుడుకాని, ఆకులు రాలక పూలువాడని ఆరామమందు “చిలుక పోటులచేత జెరిగిన సహకార ఫలముల”నుండి స్రవియించు పచ్చికే నను పరికించినప్పుడు కాని, మరి యెట్టి మనోహర దృశ్యమును గాంచినప్పుడు కాని, మన హృదయము లందు సౌందర్య సాక్షాత్కార మగుచుండును. విద్యాధికులకు, విజ్ఞానులకు, విద్యావిహీనులకు, అజ్ఞానులకు, శ్రీమంతులకు నిరుపేదలకు, స్త్రీలకు, పురుషులకు, బాలురకు, అందరికిని కొలదియో, గొప్పయో సౌందర్యరక్తి యుండితీరును. మానవునకు సౌందర్యమునందున్న సహజమగు ప్రేమయే ఆతడు లలితకళల నారాధించుటకు ప్రోత్సాహకారణ మని చెప్పవచ్చును. మానవుని హృదయమున యెచ్చటనో దాగియున్న సృష్టికర్త పైకుబికివచ్చి ఏదో మూగరూపమును దాల్చుటయే లలితకళలయొక్క ఆవిర్భావమని చెప్పవచ్చును. లలితకళలు సౌందర్యముయొక్క భావచిత్రములు. కావున కళయొక్క స్వభావమును గుర్తించినప్పుడే మనము సౌందర్యదర్శనము చేయగలుగుదుము.

ప్రపంచమునందలి ఏ గొప్పకళనైన తిలకించుడు; అది ప్రత్యేక వ్యక్తియొక్క నిర్మాణ మని విశేషమగును. అట్లగుటచే ఒక కావ్యము గాని ఒక చిత్రముకాని ఒక భంగిమకాని సరిగా పూర్వసాంప్రదాయమునే అనుసరించి, ఇదివర కున్నవానివలెనే యుండి, ఒకే యంత్రమునుండి తయారుచేసిన నాణెములవలె నుండుట సంభవము కాదు—ఒక కొత్త భావము, ఒక కొత్త జీవకళ, ఒక కొత్త చైతన్యము కలిగినదే నిక్కమగు కళయని చెప్పవలసియుండును. పాత పాటలే తిరిగి పాడిన రోతగా నుండదా ! ఉద్యోగము కవిత్వమునకే

కాదు- సౌందర్యప్రధానములగు కళ లన్నింటికిని జన్మస్థానమని చెప్ప వచ్చును. కవితలె చిత్రీకారుడు కూడ భావనావీధులందలి తన యను భవములను వర్ణముల రూపమున ప్రదర్శించుచుండును.

లలితకళల లక్షణములను వివరించుచు సిద్ధాంతములను ప్రతి పాదించు గ్రంథము లనేకముకలవు. కాని యీ సిద్ధాంతములను మాత్రమే నమలే ముంగుట వలన యెవరికిని నవనవోన్మేషశాలిని యగు ప్రజ్ఞ లభింప జాలదు. సహజప్రతిభ పరిపూర్ణముగా ఆభివృద్ధి నొందుటకు దోహదముచూత్రమే కావించునవి లక్షణ గ్రంథములు. సాంప్రదాయము, కళను సమకాలిక సాంఘిక పరిస్థితులతో సమన్వ యించి ఆరెండింటికి సమరసభావము కలిగించునది మాత్రమే! ఒక కాల మున ఆత్మ్యత్వ మముగా పరగణింపబడిన సాంప్రదాయము మరియొక కాలమున పనికి రాకపోవచ్చును. కావుననే కాలములోపాలు సాంప్ర దాయములు మారి జాతీయ పునర్వికాసము జరుగుచుండును. కళ యొక్క సౌందర్యమును ప్రతిపాదించు యొక సిద్ధాంతమును గాని మనము ఆ విషయమున తుదిమాటగా అంగీకరించుట పొసగదు. సర్వ కాలసర్వావస్థలయందు కళాసౌందర్యమును ప్రతిపాదించు ఆదర్శ మిదియొక్కటేయని యెవ్వరును ప్రేరేపింపజాలరు. అట్లైనచో ఆభివృద్ధియను మాటయే మన శబ్దకోశమునుండి అంతరించవలసి యుండును. ఒక కాలమునందు ఒక గొప్పకళోపాసకుడు నిర్మించిన కళాశకలమును అచ్చుగ్రుద్ధినట్లు మరల మనము తయారుచేయజాలము. అట్లుచేయుట కళగాదు; చేసినను అది యొక సమూహ మాత్రమే యగును. అందు కళా సౌందర్యము లోపించితీరును. ప్రత్యేకవ్యక్తిత్వము, తైలక్షణ్యము కలిగిన నిర్మాణమే కళోపాసకుల ఆదర్శము. బింబము లకు ప్రతిబింబములను తయారుచేయుట కళోపాసకుల పని కాదు.

కవిత్వము లలితకళలలో ప్రధానస్థానము నాక్రమించును- కావున కవిత్వమును గురించి చెప్పిన విషయములు ఇతర లలితకళలకు గూడ యధోచితముగా వర్తించును. కావ్యకళా సౌందర్యమునకు కారణభూతములగు విషయములు రెండు - మొదటిది భావచిత్రము ;

రెండవది భావచిత్రములను హృదయఫలకములందు ప్రదర్శించు మనో వికారము. కావ్యప్రపంచమున వ్యక్తుల భావచిత్రములు, వివిధవస్తువుల దృశ్యముల భావచిత్రములు, మానవుని సుఖదుఃఖముల భావచిత్రములు మున్నగునవి ప్రదర్శితము లగుచున్నవి. ఈ భావచిత్రముల వెనుక కవి యొక్కని వేళాదు, పాతకుల మనోవికారములు కూడ గోచరించుచుండును. దుస్సహ దుఃఖానుభవములు, కంటికి నీరుదెచ్చి హృదయమును కరిగించు కరుణారసప్రపూర్ణములగు ఘట్టములు, పరమాత్మతో లీనమగుటకు అంతరాత్మ పడు ఆవేదన మున్నగు మనోవికారములతో పాటు “దాటిపోయిన యుగముల” నాటి చరిత్ర యొక్క భావచిత్రముల లలితకళలు మన యెదుట ప్రదర్శించుచున్నవి. శార్యశ్రావణక్రమమున వివరింపరాని అనిర్వచనీయ మాధుర్యము సౌందర్యభూతి కవిత్వము మన కొనగొనుచున్నది. భావచిత్రములను మనోవికారములను కళాప్రపంచమున వేరుపరచుటకు వీలు లేదు. ఈ రెండు శక్తులయొక్క సరస సమ్మేళనకు కళాసౌందర్యము రెండు శక్తులుగాక కళాప్రపంచమున అనేక యితర విషయములు కూడ సౌందర్యదర్శనమునకు సహకారులు కావచ్చును. ఈ సందర్భమున కళావస్తువు చారిత్రకముగా గాని ఇతరత్రముగాగాని యథార్థము కావలసిన యవసరము లేదని మనవి చేయుట ఆవశ్యకము.

ఒక ఛాయచిత్రమును పరికించుడు— అది ప్రపంచమునందలి యొక మానవుని యొక్కగాని వస్తువుయొక్కగాని ప్రతిబింబము. ఈ ప్రతిబింబము కళాశకలము కాజాలదు. కేవలము వివిధవర్ణములయొక్క విచిత్రసమ్మేళనము కళ కాజాలదు. అట్లే వివిధ ధ్వనుల యోగ సమ్మేళనము కూడా సంగీతము కాజాలదు. అదియే సంగీతమైనచో గాయకుడు కానివాడు కూడ సంగీతమును రచింపవచ్చును. తుట్ట తుదకు వివిధధ్వనులను సాధ్యమైనన్ని విధములుగా సమ్మేళనముజేసిన తరువాత, వివిధశబ్దములను సాధ్యమైనన్ని విధములుగా సమ్మేళనము జేసినతరువాత సంగీతము, కవిత్వము ఈ ప్రపంచమునంచి శాశ్వతముగా నిష్క్రమింపవలసి వచ్చును. కావున బాహ్యస్వరూపమును

గాంచి, శబ్ద వర్ణధ్వనుల సమ్మేళనముగాంచి, అదియే నిక్కమగు కళ యని భ్రమించుట ప్రమాదము. కళయొక్క సౌందర్యమును ప్రతిపాదించు భావచిత్రములు, మనోవికారములు లేనిది అది కళ యెన్నటికిని కాజాలదు. కవితా రసవిహసువగు పాఠకుడొక గ్రంథమును పఠించినప్పుడు శబ్దజాలముయొక్క ఇంద్రజాలముతో సంతృప్తిపడక అంగలి కావ్యసౌందర్యమును తనివిదీర యనుభవించును. మేధాసంపద, యుక్తివాదము, వివిధ విషయపరిష్కాసము ప్రపంచమునకు పరమోపకారమొనరించుట నిస్సంశయమే కాని రసవిహసువులకు సౌందర్య సాక్షాత్కారము కలిగించు శక్తిమాత్రము వానికి లేదు. హృదయశక్తి లేని మేధాశక్తి, సౌందర్యములేని విజ్ఞానము, భార్యలేని భర్తయొక్క సంసారమువంటివి. ఇట్లుని కళాసౌందర్యమును తృణీకరించు శుష్క హృదయులు గ్రహింపవలెను.

కళ తత్వశాస్త్రము కాదు; కళ చరిత్రకాదు; కళ భౌతిక శాస్త్రముకాదు. గాలిలో మేడలుకట్టుట కళగాదు. భౌతిక శాస్త్ర తత్వశాస్త్రములనలె యుక్తివాదముపై ఆధారపడకున్నను, చరిత్ర వలె గతకాలమున జరిగిన సంగతులను గ్రహించునది కాకపోయినను, కళ యందుకూడ ఒక ప్రత్యేకమగు కృమియు, విలక్షణమగు సత్యము గోచరించుచుండును. అస్పష్టమై, క్రమబద్ధము గాక చెల్లాచెదరై యున్న మనోవికారములకు విశిష్టము క్రిమిబద్ధమునగు స్వరూపము నొసంగుటయే కళ యొక్క ప్రత్యేకత. కళ ఆకాశ హరస్యములను నిర్మించునది గాక ప్రతిభావంతమగు సృష్టిని గావించునది యని మనము గ్రహింపవలెను.

మన యందరికిని మనోవికారములు కలుగుచుండును. మనము సంతోషించెదము; దుఃఖించెదము; కోపించెదము; దయార్థ్రహృదయుల మగుదుము. ఆ సందర్భములందు అప్రయత్నముగా మననోటినుండి శబ్ద జాలము ఉబికివచ్చును. కాని యీ మాటలు కవిత్వము కాజాలవు. కవి యగువాడు తన మనోవికారములను ఏకముఖము గావించి క్రమబద్ధముగా వ్యక్తీకరించునప్పుడే అది కవిత్వమగును; అందు సౌందర్యము ప్రతిఫలించును.



చును. కాని నోటికి వచ్చిన మాటలన్నియు కవిత్వము కాజాలవు. ప్రతిభా శాలియుగు వ్యక్తిచే ప్రశాంతసమయమున సంస్కరణమునొంది వ్యక్తమైన భావములే కళాసౌందర్యమునకు ఆటపట్టులని యొక విమర్శకుని అభిప్రాయము. కావుననే మన యందరి హృదయములందు కలుగు మనోవికారములు తాత్కాలికములే. కవిత్వమునందలి మనో వికారములు శాశ్వతములై యొప్పుచుండును. అనేకులు పుత్ర శోకము ననుభవించుచున్నారు. ఆ సందర్భము లందు మనోవికారము లెన్నియోరీతుల ప్రదర్శించుచున్నారు. ఈ ప్రదర్శనములు, ఈ ప్రలాపములు తాత్కాలికములు మాత్రమే. కాని కళయందలి శోక మట్టిది గాదు; దానికొక శాశ్వతత్వము కలదు. భారతమున అభి మన్యుని నధానతరము —

‘...పోటుబంటనై - ఆచ్చటికేతి పోయిత మహా గుణభూషణు గోలుపోయితిక’ అను నర్జునునిశోకమున కొకవిధముగు శాశ్వతత్వము కలదు. ఇదియే కళయొక్క విశ్వ జనీనత యని చెప్పవచ్చును. కావుననే కవి వ్యక్తికరించిన శోకము, సంతోషము, కరుణ, వేడుక, వేదనలు ప్రత్యేక వ్యక్తిత్వములు కలిగి విశ్వజనీనములై యొప్పు చున్నవి. ఒకేయొక భావమును ప్రదర్శించు కళ కొంత నెగటు కలిగించవచ్చును, వైవిధ్యము కళయొక్క అందమును ద్విగుణీకృత మొనరించును. కావుననే కాబోలు మనవాగు కావ్యమునందు అష్టాదశశతాబ్దము లుండవలెనని విధించి కావ్యవస్తువును విశాల పరచినారు.

కళయొక్క ముఖ్యకర్తవ్యము ఉపదేశము, ప్రచారము అనుశాసనము కాదు - ఉపదేశము, ప్రచారము, అనుశాసనము అంతర్వాహినులుగా నుండవచ్చును. కవిత్వమును కాంతానమ్మితముగా గ్రహించిన మన ప్రాచీనులు యీ సత్యమును చక్కగా విశదీ కరించినారు. “మానవజీవిత విమర్శనమే కళకు ముఖ్య ప్రతిపాదకమగు విషయము.”

కళాసౌందర్యము యొక్క కేంద్రస్థాన మేదియను ప్రశ్న స్వాభావికముగా కలుగుచున్నది. ఒక చక్కని అజంతా చిత్రపును తిలకింపుడు - ఆచిత్రము ఒక్కొక్క మానవునియందు అతని సంస్కృతి ననుసరించి ఒక్కొక్క విధముగా సౌందర్యానుభూతి కలిగించును. కొందరిని రవివర్మపటములే యెక్కువగా ఆకర్షించుట జూచుచున్నాము. కావున కళాసౌందర్యమునకు ఆటపట్టులు మన హృదయములే యని చెప్పట మిక్కిలి సమంజసము.

పటమునందలి వర్ణములు, రేఖలు మున్నగు సాధన సామగ్రి మాత్రమే కళా సౌందర్యమున కాటపట్టులు గావు. అద్భుతాస్త్ర ప్రపంచమున నివి యుపయోగకరములగు వస్తువులు. ఇవి కావు-అని మనము స్పష్టముగ నిర్దేశించితేని విధముగనే కళాప్రపంచమున గూడ ఇవి సుందర మగు వస్తువులని మన మొక కడపటి నిర్ణయము చేయ జాలము. అద్భుతాస్త్రమున అవసరము, సరఫరా మున్నగువిషయాలు వస్తువుల యుపయోగమును నిర్ణయించిన విధముగనే రసికుల మనో వృత్తి కళాప్రపంచమున సౌందర్యనిర్ణయము గావించుచుండును.

మనము కావ్యములను శృంగార కావ్యములు, వీర కావ్యములు అని వివిధములుగా విభజించుచున్నాము. ఇది మన సాలభ్యమునకే చేసికొనిన విభజనమే కాని కావ్యసౌందర్యము కొలిచి చూపు మాన దండము కాదు. శాస్త్రప్రకారముగా ఒక కావ్యము సర్వలక్షణ సమ నిష్ఠమై యుండవచ్చును- కాని సౌందర్యము సంపూర్ణముగా లోపించ వచ్చును. వ్యాకరణము, అలంకారికాస్త్రము, సాహిత్యశాస్త్రము, మున్నగునవి రచనాసూత్రములను బోధించి భాషా సాంప్రదాయము లను తెలుపుటకు సహకారము చేయును గాని కళయొక్క అంత రాత్మను చూపించజాలవు. కళాసౌందర్యమునకు పరమ ప్రమాణములు రసికుల హృదయములు మాత్రమే.

—:—

# సాహితీమేఖల వారికోత్సవ అధ్యక్షోపన్యాసము

సభాసీనులగు సోదర సారస్వతోపాసకులకు నమస్కరించి  
చేయు విజ్ఞప్తి :—

సాహితీ మేఖల వార్షికకోత్సవ శుభ సందర్భమున, తెలంగాణపు సాహిత్య చరిత్రమున యొక ప్రముఖ పాత్రను నిర్వహించిన నల్ల గొండ మండలము నందు నీలగిరి జన్మస్థానమునకు మిక్కిలి సమీపమున, నేడు మన మందరము సమావేశమైనాము. ఈ గాటి నభ తెలంగాణము సందలి వివిధ ప్రాంతముల నుండి విచ్చేసిన విద్యాధికులతో, కవులతో, కథకులతో, రచయితలతో, పూచిన తండ్రి వనమువలె శోభిల్లుచున్నది. ఇట్టి సదవకాశమును జారవిడువ నొల్లక డింభకుడు తన కొలంది యెరుంగక మహా పదార్థంబు గ్రహింప యత్నించు విధంబున, మిత్రుల యాజ్ఞను శిరసావహించి, అసమాన కళా రస పాన మత్తుడగు హనుమంతరాయని బలవంతము కాదనజాలక నేడు నేను మీ యెగుట నిలిచి నాలుగు మాటలు చెప్ప సాహసించుచున్నాను.

సాహిత్య మనగా నేమి? సాహిత్యము యొక్క ఉద్దేశమేమి? అను ప్రశ్నలు యీనాడు సారస్వత రంగమున వాదోపవాదములను పురికొల్పుచున్నవి. కొందరు విద్వాంసులు సాహిత్య దర్పణము, రస గంగాధరము, ధ్వన్యాలోకము, ప్రతాపరద్రీయము మున్నగు ప్రాచీన ఆలంకారిక గ్రంథముల నాంధ్రీకరించి పూర్వ సిద్ధాంతములను పునరుద్ఘాటించుచున్నారు. పత్రికలయందు పుంఖానుపుంఖముగా వ్యాస పరంపరను గుప్పించుచున్నారు. రేడియో చర్చలలో సిద్ధాంత రాద్ధాంతములను జేయుచున్నారు. ఇంకొక వంక నవ్యులు సూతన

వాదములను బయలుదేర దీయుచున్నారు. ఏ యొక పక్షమువారు గూడ తమలో తాము ఏకాభి ప్రాయులైయున్నట్లు కానరాదు,

ఈ విధముగా సాహితీ ప్రపంచమున భిన్న కక్షలు కలవు. నిజ మాలోదించినచో ఇట్లుండుట సహజమే. కళా ప్రపంచమునందు ఒకే అభిప్రాయము రాజ్యముచేయుట సాధ్యముకాదు. అది జీవకళకు చైతన్యమునకు నిదర్శనము కాదు. రణరంగమునందు సేనానాయకుని ఆజ్ఞలను శిరసావహించు నై నికునివలె, సారస్వతోపాసకు లందరును యేదో యొక ప్రత్యేక మతమును శిరసావహించుట సుభవము కాదు. సాహితీప్రపంచమున అభిప్రాయ భేదములు వర్ధిల్లుట సహజము. ఈ యభిప్రాయ భేదములే కళయొక్క సజీవత్వమునకు, మనోహరత్వము నకు నిదర్శనములని చెప్పుట సాహసముకాజాలదు. సజీవత్వమే లేనిచో కావ్యములు టంకసాలలో తయారగు నాణెములవలె, అచ్చు గుద్ది నట్లు ఒకదానివలె నింకొకటి యుండక తప్పదు. అవి యట్లుండుటయే సంభవించినచో యీ కావ్య ప్రపంచపు మొగమునైన జూచువా రుందురా! సహృదయులు కాంక్షించునవి, నమూనాలు, నకళ్లుగావు- చైతన్యవంతము, ప్రతిభాయుక్తమగు నిర్మాణమే నిజమైన సాహిత్యము.

ప్రపంచమున నివసించుచున్న అసంఖ్యాకులగు మానవులలో ఒకరిని పోలినవారు మరియొక్కరుండుట మిక్కిలియరుదు. ఈ మానవ కోటియందు సుందరాకారులును అనేకులు కలరు. కాని యా సౌందర్య శౌలుల చక్కదన మంతయు నొకే తెగకు చెందినది కాదు. సౌందర్య వంతు లందరు ఒకరిని పోలి యింకొక రుండకున్నను, అందరును మనో హరాకారులే యని యొప్పుకొనక తప్పదు. మానవకోటియందు, స్ఫురద్రూపులందు, రూపసామ్య మంతగా లేకున్నను, యేదో యొక విశేషము, ప్రత్యేక గుణము వీరియందు సామాన్యముగా గోచరించును. అట్లే వాఙ్మయ ప్రకాశమునందలి వివిధ కావ్యములందును ఏదో యొక సామాన్యగుణ ముండుట స్వభావసిద్ధము.

ఈ సామాన్య గుణమునే రసము కామగీయకత యనియు చెప్పవచ్చును. ఇదియే కావ్య మనోహరత్వమునకు కావ్యానందము నకు కారణము.

ఈ సామాన్య గుణమేమి? యను ప్రశ్నకు ఉత్తరము సాహిత్య మనగా నేమి? యని ప్రశ్నించినప్పటికన్న, సాహిత్యము అవతరించుటకు కారణమేమి? యని ప్రశ్నించినప్పుడు, మనకు యెక్కువ స్పష్టముగా నులభముగా నిర్వివాదముగా లభించు నేమో యని నాకు తోచు చున్నది. మధుమాసమునందు మావి చిగురులను మేసి మత్తిల్లినప్పుడే కోకిల కూ యని కూయుచున్నది. మింటిపై మెరపు, మేఘములు మేలమాడు కొనుచున్నప్పుడే నెమిలి నెచ్చలి సృత్యమాడుచున్నది. కోకిలగానము వలె, మయూర సృత్యమువలె, సాహిత్యము గూడ కవి కుమారుని హృదయము ఆర్ద్రమైనప్పుడే అవతరించుచున్నది. ప్రకృతి సౌందర్య దర్శనము వలన కవి హృదయము ఆర్ద్రము కావచ్చును. దుస్సహ దుఃఖానుభవము వలన హృదయ తంత్రులు కదలవచ్చును. గాఢమగు ప్రేమ, నిశ్చలమగు భక్తిగాని భావములను ప్రేరేపింప వచ్చును. కాని భావ ప్రేరకమగు కారణము మాత్రము ఏవోయొకటి యుండక తప్పదు. హృదయములు చలించక, భావములు ప్రకోపింపక తెచ్చిపెట్టుకొన్న ఆ వేశముచే కదలెడు కలము వలన కలుగు ఫలితము సాహిత్య మెంత మాత్రమును కాజాలదు. అది శబ్దముల యొక్క ఇంద్రజాలము కావచ్చును. మరేమైన గావచ్చును. ఏకాగ్రత, భావోద్వేగము లేనివాడు కవి కాజాలడు. తాను చేయదలచిన కార్యమునకై ఆత్మోర్పణము చేయ సమర్థుడే ఉత్తమ కావ్యనిర్మాత కాగలడు. జీవితమున తీవ్రతయున్నప్పుడే సాహిత్యశక్తి సంభూతమగును. శుక్తిహారాలైన స్వాతివాన చినుకులే ముత్యములై ముద్దుగాలుపును. ప్రతిభా వంతునికి గలిగిన వేడుక వేదనలే నవనవోన్మేషమగు కావ్యరచనకు కారణములగును. భావార్ద్రులైన బడుగులకు కలిగిన ఆవేశము అడవి గాచిన వెన్నెలమాత్రమే. ఆవేశముచే శివము దొక్కుచు ప్రేలినచో నది సాహిత్య మెన్నటికిని కాజాలదు.

ఒకసారి నాట్యకళా ప్రపూర్ణుడగు తాడిపర్తి రాఘవాచార్యుడు “ప్రబలమగు అంతరాత్మ ప్రేరణ లేక యెన్నడును యేమియును చెప్పరాద”ని యీ యభిప్రాయమునే మిక్కిలి చక్కగా వ్యక్తీకరించినాడు. ఒక మహాకావ్యములనే కాదు. అంతరాత్మ ప్రేరణము మహాకావ్యములకు కూడ మిక్కిలి యవసరము. భారత భాగ్యవిధాతయగు మహాత్ముడు అంతరాత్మ ప్రేరణ కొనంగు ప్రాముఖ్యము ఆందరికి తెలిసినదే. ఉత్సాహమునకు, ఉద్రేకమునకు భావములను ప్రేరేపించు ప్రభావము గలదు.

మననుపై సమ్మెట పోటులు పడినప్పుడే హృదయమునకు తీవ్రమగు ఆఘాతము కలిగినప్పుడే మహాకవి వాణి మధురవాణి యగుచున్నది. నిస్సీమమగు సాఖ్యమునకన్న, దుర్భరమగు వేదనయే ఒక విధముగా కవి హృదయము కదలించుటకు యెక్కువ సమర్థమని చెప్పవచ్చును. హృదయమునం దొక విధమగు ఆవేదన, పరితాపము కలిగినప్పుడే సాహితీ సుందరి జగన్మోహినియై సాక్షాత్కరించుచున్నది. కావుననే మానవ సంఘమునకు సాహిత్యమునకు ఆవి నా భావ సంబంధమున్నదను సర్వజనాంగీకారమగు సిద్ధాంతము. కళోపాసకుని భావములు ప్రేరేపించుటకు, ఆతని హృదయము కందళించుటకు ఆతడు వస్తువుగా స్వీకరించుటకు సంఘమున కన్న సర్వసంపన్నమైనది మరియొక్కటి లేదు. ప్రపంచమునందలి యుత్తమ సాహిత్యమెల్లను సాంఘిక జీవనముతో సన్నిహిత సంబంధము కలిగియున్నది. ప్రియురాలి కమరత్వ మొసంగిన కవులు, ఘోర దారిద్ర్యమున కృశించుచు కవితావేశముచే చిందులుద్రొక్కిన కవులు, సంఘమునందలి యన్యాయముల నెదుర్కొని శ్రీకృష్ణజగ్జ్ఞస్థానము నలంకరించి అచ్చట మహాగ్రీధములను రచించిన మహానీయులు రాజకీయాది కార్యరంగము లందు శూరులై, కావ్యరచయితలయి యొప్పిన చిత్తరంజన, గోవింద వల్లభ మున్నీ ప్రభృతులవంటి రచయితలు ఆవేశముచే ప్రేరితులై సంఘమునందలి తమ యనుభవములను పురస్కరించుకొనియే కావ్య రచనా ప్రియత్నమునకు కటిబద్ధులై కృత కృత్యులై నారు.

తీరని యావేదనచే కవిహృదయము కందళించునపుడే సారస్వత  
సలil ప్రవాహము జాలువారును. అప్పుడే కవిభానుడు,

“నన్నవ్వ రాపలేరీ వేళ  
నాథాటి కోర్వలేరీ వేళ”

అని దుర్నిరీక్షుడై తేజరిల్లును.

ఆ నాడు ఆనంద పాత్రమున ప్రణయాయుతము గ్రోలు క్రాంచ  
మిధునమున కెడబాటు కలిగించిన సూర నిషాదుని ఘోర కార్యమును  
గాంచి అదికవియగు వాల్మీకి హృదయమునకు తీరని యావేదన కలిగి  
నది. వాల్మీకి యంతరంగమున రగులుకొనిన ఆవేదనాగ్నియే రామా  
యణ మహాకావ్యము. రామాయణమున కాశ్రయమైనది మానవ  
సంఘము. సాహిత్యమున మానవ జీవిత ప్రాముఖ్యమును గుర్తించిన  
ప్రథమ కవీంద్రుడు వాల్మీకియే. హృదయము కదలక మనసు క్షోభిం  
చక సాహిత్య సృష్టి గావించుట యసాధ్యమేమో ! మహాకవి తిక్క  
నార్యునకు ఇట్టి వేదన కలిగినందువలననే మహాభారత రచనకు కృత  
ప్రయత్నుడైనాడు. ఆ నాటి స్వప్నమున పవిత్రమూర్తియగు కొమ్మ  
నామాత్యుడు దర్శనమొసంగి హరిహరనాథ సాత్త్వికారము ననుగ్ర  
హింపజేసి భారత రచనకు శ్రీ కారము జట్టించుట తిక్కనార్యునకు  
గలిగిన భవ్యమగు నావేశముయొక్క ఫలితమే యనుట నిస్సంశ  
యము. అతని హృదయమునందు చెలరేగిన వేదనయొక్క పరిణామమే  
యీ స్వప్నమనుట తథ్యము. భారతమునందలి ప్రతి పంక్తియును  
మానవ జీవిత విమర్శనమే. ఉద్యోగపర్వము ఆ కాలపు రాజకీయ  
జీవితమునకు ప్రతిబింబమేమో ! తిక్కనార్యుడు స్వయముగా రాజనీతి  
కోవిదుడైన మంత్రి మాణిక్యుడు గదా !

పోతనాది మహాకవుల కావ్యములుగూడ ఆవేదన, ఆవేశము  
లకు ఆటపట్టులైయున్నవి. కావుననే వానియందు రామణీయకత,  
జీవకళ యుట్టిపడుచున్నది. ఇంతెందుకు ? సాహిత్య ప్రియులగు మహా  
రాజుల చల్లని యేలుబడిలో ప్రజానముదాయము పాడిపంటలలో

విత్వ కల్యాణము, వచ్చుతోరణముగా గడిపిన కాలముండు ఆన్యవిచారము లేక శృంగార గురోవరములండు విహార మొనరించిన రాజహంసలగు మన ప్రబంధకవులు కూడ రసోద్భిక్తులయ్యె రచనారంగమున రాణించినారు. “స్తుతిమతియైన ఆంధ్రకవి ధూర్జటి పల్కుల కేట గల్గెనో అతులిత మాధురీమహిమ” యను ప్రశ్నకు “నుకుమార వారపనితా జనితా ఘనభాష హరి సంతత మధురాధరోధిత సుధారస ధారల గోలిని పారవశ్యమే” యను ప్రత్యుత్తరము గమనించదగినది. రసవదిష్టార్థర క్తిచే వివశమైన హృదయమునందే కవిత యుద్భవిల్లుచున్నది. మన శతకములు, చాటువులు ఇందుకు మేలి నిదర్శనములుగా నున్నవి.

దక్షిణదేశ విద్యాసాగరుడై ఆంధ్రసాహితీ పునరుద్ధరణ ప్రభావుడని పేరుగాంచిన వీరేశలింగ దీక్షితుడు ఆనాటి సాంఘిక పరిస్థితులను జూచి యావేదన చెందినవాడే. తరువాత మన నవ్యాంధ్రకవుల నేకులు జాతీయ స్వాతంత్ర్యోద్యమముచే ప్రబోధితులైనవారే ; దేశమాత పిలుపును అందుకొనినవారే, వీరగంధము తెచ్చినారము వీరు లేవరో చెప్పడి యని యెవరికి వారు ప్రశ్నించుకొనినవారే. దేశదౌర్భాగ్యమును గాంచి మాతృదాగ్ర్య విమోచనమునకు సకల త్యాగము లొనరింప సంసిద్ధులైనవారే, ఇల్లు గాలునప్పుడు ఆత్మానందము కొరకు వీణీయను చేబట్టు ప్రబుద్ధుడు కళోపాసకుడు గాక పోవుటయే గాక మానవత్వపు పాలిమేరకు మైశ్వదూరమున గూడ నిలిచి యుండుటకు అర్హుడు కాజాలడు. ఆవసర సమయములందు ఆయుధమును ధరించుటకు గూడ వెనుదీయక కార్యశూరుడై కర్మవీరుడైన ఘనుడే కలముగూడ నడిపింపవలసిన యావశ్యకత నేడున్నది.

ఈ సందర్భమున నొక విషయము నొక్కి వక్కానింపవలసి యున్నది. అన్నివిషయములను గురించి అందరికిని ఒకేవిధముగా ఆవేదన కలిగినను ప్రతి వ్యక్తియును కావ్యకర్త కాజాలడు. పద్మవత్రీము



లందే మధువు లభించుచున్నది. శుక్తిలో నిలిచిన స్వాతివాన చినుకులే మాక్తికములుగా మారుచున్నవి. ప్రతిభావంతునికి కలిగిన వేడుకయో, వేదనయో వాగ్రూపమునొందినప్పుడే రససిద్ధికిలు గుచున్నది. “ఎరువుల సొమ్ముబరువులచేటు” అన్నట్లు తెచ్చిపెట్టుకొనిన ఆవేశము వలన, కృత్రిమ మగు ఆవేదన వలన ఎవరి రచనలకు గాని కావ్యతత్వము సిద్ధింపదు. కావుననే ఏ యొక రాజకీయ సాంఘికాభిప్రాయములకో ప్రణమిల్లి ప్రచారముకొరకు వ్రాసిన వ్రాత లన్నియు సాహిత్యము కాజాలవు. రసోద్గ్రస్తులు కాని భాషాసేవకులు కావ్యనిర్మాణమునకు ప్రయత్నము గావించిన పరిహాసాస్పదులు కాకతప్పదు. సాహిత్యేతరమగు విజ్ఞానవాఙ్మయ నిర్మాణము కొరకు వారు కృషిచేయుట అవశ్యకము. అర్థశాస్త్ర రాజకీయ శాస్త్రాది సాంఘిక శాస్త్ర విజ్ఞానముతో పాటు భౌతిక విజ్ఞానము యీనాడు ఆంధ్రభాషకు మిక్కిలి అక్కరయై యున్నది. సాహిత్యము నూనన జీవిత విమర్శన మను సిద్ధాంతము నంగీకరించినప్పుడు వాఙ్మయము కాలకర్మానుగతమై విలసిల్లునని యెప్పుకొనక తప్పదు. ఇది భౌతిక విజ్ఞానము పరివర్ధమగుచున్న కాలము, atomic energy యొక్క యుగము.

నేటి తెనుగు సారస్వతము వంక తిలకించునప్పుడు ఆధునికాంధ్ర రచయితల నాకర్షించుచున్న వాఙ్మయ విభాగములు ఖండకావ్యము, గేయము, కథ మాత్రమే యని విస్పష్టమగుచున్నది. అచ్చటచ్చట ఏకాంక నాటికలను వ్రాయువారు కలరు. ఈ రచయితలు సమకాలిక జీవితమునందలి విషయ సమస్యల వంక తమ దృష్టిని మరల్చుకుండుట శోచనీయము. కాళోజి, పొట్లపల్లి మున్నగు కొందరు యువకుల రచన లందు మాత్రమే దేశమునందు జరుగుచున్న కల్లోలములను గురించిన యావేదన కానుపించుచున్నది. పిళ్ళా వేంకటరత్నకవి యొక్కరు నాకు డెలిసింపతనరకు భారతస్వాతంత్ర్యమునందలి వీరఘట్టములను కావ్య గానము జేసినారు. కాని అనేకులు ఇంకను బాహ్య ప్రపంచమును మరచి గాలిమేడలలోనే ఉయ్యాలలూగుచున్నారు. ప్రజాబాహు

శ్యమున కొక దివ్య సందేశ ముసగవలసిన బాధ్యత తమపై కలదని గుర్తింపకున్నారు.

వంగ దేశపు కాటకము మనవారిలో యెందరి హృదయ తంత్రులను కదలించినది? 1942 సంవత్సరపు జాతీయోద్యమమునందలి వీర గాథలు తలచుకొన్నంతనే ఒడలు జలదరింపజేయు సాహస కృత్యములు యెందరి లేఖనుల నాట్యమాడించినవి? సుబాసుని శౌర్యము, జయప్రకాశాదుల యద్భుత పరాక్రమము వస్తువుగా స్వీకరించిన రచయిత లెందరున్నారు? మహాత్ముని యుపవాసములు, త్యాగ సంపద, తుపాకి గుండ్రకు గుండె నెదురొడ్డిన మహాపురుషుల పవిత్ర చరిత్రము, ఆనాథుల యశుభ్రధారలు యే కవీశ్వరుని భావనాశక్తిని విజృంభింపజేసినవి? ఏ కథకునికి ఇతివృత్తమై యొప్పినవి? నేడు ఏకాకియై, పాదచారియై, కాళ్ళు బొబ్బలెక్క, ఎండయనక, చలియనక, అసిధారావ్రతము బూని వంగదేశమున ఘోరతపస్సుగావించుచున్న కరుణాస్వరూపియగు మహాత్ముని యనుభవములకన్న ఉదాత్తముగు జీవితావస్థువు కలదా? ఆలోచింపుడు. ఇటీవల మన దేశమున జరుగుచున్న యమానుషములు, ప్రవహించుచున్న రక్తస్రవంతులు, యెందరు సారస్వత సేవకుల హృదయముల కాఘాతము కలిగించినదో యోచింపుడు.

తుడ కొక్కమాట, కావ్యములు, గేయములు, కథలు సారస్వత రంగమున ముఖ్యపాత్రను ధరించుటయం దాశ్చర్య మేమియును లేదుకాని ఇవియే సమగ్ర సారస్వతము కాజాలవు. మన భాషకు అనవసరమైన అభివృద్ధి చాల కలదు. దేశచరిత్రలు, జీవితచరిత్రలు మనకు మిక్కిలి స్వల్పముగా నున్నవి. అరటిపండ్లొలిచి చేతికిచ్చినట్లు విషయ నిరూపణచేయ సమర్థులైన వ్యాసకర్తలు మనలో మిక్కిలి స్వల్పముగా నున్నారు. శాస్త్రీయ విజ్ఞానము మన భాషలో లేనే లేదనిన అతిశయోక్తి కాజాలదు. శిల్పము, సంగీతము, చిత్రకళ

మున్నగు వానిని గురించియైనచోఁత విజ్ఞానము నొసంగ గల గ్రంథ  
జాలము, మనకు మృగ్యము. మన యువకులందు విశ్వవిద్యాలయ పట్ట  
భద్రులనేకులు కలరు. కొందరు తమ యభిమాన విషయము లందు  
ప్రత్యేక పరిశ్రమ గావించుచున్నారు విదేశ యాత్రలను గావించి  
బహు గ్రంథావలోకన మొనరించిన వారు కలరు. వీరు తమ విజ్ఞాన  
ముతో మాతృభాషను పూజింపవలసిన యవసరము కలదు.



మున్నగు వానిని గురించియైన కొంత విజ్ఞానము నొసంగ గల గ్రంథ  
జాలము, మనకు మృగ్యము. మన యువకులందు విశ్వవిద్యాలయ పట్ట  
భద్రులనేకులు కలరు. కొందరు తమ యభిమాన విషయము లందు  
ప్రత్యేక పరిశ్రమ గావించుచున్నారు విదేశ యాశ్రయము గావించి  
బహు గ్రంథావలోకన మొనరించిన వారు కలరు. వీరు తమ విజ్ఞాన  
ముతో మాతృభాషను పూజింపవలసిన యవసరము కలదు.

